

ധനകാര്യം

(1) 2019-2020 സാമ്പത്തിക വർഷത്തെ ബഡ്ജറ്റിലേയ്ക്കുള്ള ഉപധനാഭ്യർത്ഥനകളുടെ സ്റ്റേറ്റ്‌മെന്റ്

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, 2019-2020 സാമ്പത്തിക വർഷത്തെ ബഡ്ജറ്റിലേയ്ക്കുള്ള ആദ്യ ബാച്ച് ഉപധനാഭ്യർത്ഥനകളുടെ സ്റ്റേറ്റ്‌മെന്റ് ഞാൻ മേശപ്പുറത്ത് വയ്ക്കുന്നു.

2. 2019-2020 സാമ്പത്തിക വർഷത്തേയ്ക്കുള്ള ബഡ്ജറ്റിലെ ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, പട്ടികജാതി/പട്ടികവർഗ്ഗ മറ്റു പിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്ക് നേരെ 7-ാം കോളത്തിൽ കാണിച്ചിട്ടുള്ള തുക 2019-2020 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ബഹുമാനപ്പെട്ട പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും

വകുപ്പുമന്ത്രിക്കുവേണ്ടി അവതരിപ്പിക്കുന്നു.

തൊഴിലും എക്സൈസും വകുപ്പുമന്ത്രി (ശ്രീ. റ്റി. പി. രാമകൃഷ്ണൻ): സർ,
 എക്സൈസ് എന്ന VIII-ാം നമ്പർ ധനാഭ്യർത്ഥനയുടെയും തൊഴിലും
 തൊഴിലാളിക്കുഷേമവും പ്രവാസികുഷേമവുമെന്ന XXIV-ാം നമ്പർ
 ധനാഭ്യർത്ഥനയുടെയും പേരിൽ കാര്യവിവരപട്ടികയിൽ സൂചിപ്പിച്ചിട്ടുള്ള
 ലിസ്റ്റിൽ പ്രസ്തുത ധനാഭ്യർത്ഥനകൾക്ക് നേരെ 7-ാം കോളത്തിൽ
 കാണിച്ചിട്ടുള്ള തുകകൾ 2019-2020 സാമ്പത്തിക വർഷത്തെ ചെലവുകൾ
 പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ
 അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2019-2020				
		07-02-2019-ന് സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	ആകെ (രൂപ)
(1)	(2)	(3)	(4)	(5)	(6)	(7)
VIII	എക്സൈസ്	99,46,72,000	-	198,93,44,000	-	198,93,44,000
XXIV	തൊഴിലും തൊഴിലാളി കുഷേമവും പ്രവാസി കുഷേമവും	453,86,30,000	66,87,00,000	907,72,60,000	133,74,00,000	1041,46,60,000
XXV	പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ കുഷേമം	1001,20,75,000	87,64,77,000	2002,41,48,000	175,29,55,000	2177,71,03,000

വ്യവസായവും സ്പോർട്സും യുവജനകാര്യവും വകുപ്പുമന്ത്രി

(ശ്രീ. ഇ. പി. ജയരാജൻ): സർ, പ്രമേയങ്ങളെ പിന്താങ്ങുന്നു.

മി. സ്പീക്കർ: പ്രമേയങ്ങൾ അവതരിപ്പിച്ചിരിക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, സംസ്ഥാന നിയമസഭകൾ എന്ന I-ാം നമ്പർ ധനാഭ്യർത്ഥനയേയും മുദ്രപത്രങ്ങളും രജിസ്ട്രേഷനും എന്ന VII-ാം നമ്പർ ധനാഭ്യർത്ഥനയേയും എക്സൈസ് VIII-ാം നമ്പർ ധനാഭ്യർത്ഥനയേയും ട്രഷറികളും അക്കൗണ്ടുകളും എന്ന X-ാം നമ്പർ ധനാഭ്യർത്ഥനയേയും പെൻഷനും പലവകയും എന്ന XVI-ാം നമ്പർ ധനാഭ്യർത്ഥനയേയും വാർത്താവിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയേയും തൊഴിലും തൊഴിലാളി ക്ഷേമവും പ്രവാസി ക്ഷേമവും എന്ന XXIV-ാം നമ്പർ ധനാഭ്യർത്ഥനയേയും പട്ടികജാതി/പട്ടികവർഗ്ഗ/മറ്റുപിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയേയും പലവക സാമ്പത്തിക സർവ്വീസുകൾ എന്ന XXVIII-ാം നമ്പർ ധനാഭ്യർത്ഥനയേയും നഷ്ടപരിഹാരവും അവകാശ കൈമാറ്റങ്ങളും എന്ന XLIII-ാം നമ്പർ ധനാഭ്യർത്ഥനയേയും പലവക വായ്പകളും മുൻകൂറുകളും എന്ന XLV-ാം നമ്പർ ധനാഭ്യർത്ഥനയേയും

സംബന്ധിക്കുന്ന സബ്ജക്ട് കമ്മിറ്റിയുടെ റിപ്പോർട്ടുകളിലെ ശിപാർശകളിന്മേൽ ചട്ടം 236 (3) പ്രകാരമുള്ള പ്രസ്താവനകൾ ഞാൻ മേശപുറത്തുവെക്കുന്നു.

ധനാഭ്യർത്ഥന നമ്പർ VIII-എക്സെസ് _

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. വി. കെ. ഇബ്രാഹിം കുഞ്ഞ്: സർ, എക്സെസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു

രൂപയായി കുറവ് ചെയ്യേണ്ടതാണ്. (മയക്കുമരുന്നുകൾക്ക് അടിമപ്പെട്ടവർക്ക്

ബോധവൽക്കരണം നടത്തി പുനരധിവാസിപ്പിക്കുന്നതിന് പദ്ധതികൾ

ആവിഷ്കരിച്ച് നടപ്പിലാക്കണമെന്ന ആവശ്യം ചർച്ച ചെയ്യുന്നതിന്)

ശ്രീ. റോജി എം. ജോൺ: സർ, എക്സെസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു

രൂപയായി കുറവ് ചെയ്യേണ്ടതാണ്. (സമൂഹത്തിന് ഭീഷണിയായി

കുഞ്ചാവു, മയക്കുമരുന്നും വ്യാപിക്കുന്നതിനെതിരെ ക്രിയാത്മകമായ നടപടി

സ്വീകരിക്കുവാൻ കഴിയാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. ടി. എ. അഹമ്മദ് കബീർ: സർ, എക്സെസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (കഞ്ചാവ് അടക്കമുള്ള ലഹരിവസ്തുക്കൾ സംസ്ഥാനത്തേക്ക് കടത്തിക്കൊണ്ടുവരുന്നത് തടയുന്നതിന് ചെക്ക് പോസ്റ്റുകൾ ആധുനികവൽക്കരിച്ച് ശക്തിപ്പെടുത്തണമെന്ന ആവശ്യം ചർച്ച ചെയ്യുന്നതിന്)

ശ്രീ. എം. ഉമ്മർ: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (ലഹരിവിരുദ്ധ പദ്ധതിയായ 'വിമുക്തി'യുടെ പ്രവർത്തനം ഫലപ്രദമല്ലെന്ന് പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. കെ. എം. ഷാജി: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (ബിവറേജസ് കോർപ്പറേഷൻ വഴിയുള്ള മദ്യവിൽപ്പനയിലെ അഴിമതി തടയുന്നതിന് നിലവിലെ സംവിധാനം ഫലപ്രദമല്ലെന്ന് പറയപ്പെടുന്ന വിഷയം ചർച്ച ചെയ്യുന്നതിന്)

പ്രൊഫ. ആബിദ് ഹുസൈൻ തങ്ങൾ: സർ, എക്സൈസ് എന്ന VIII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (ജനവാസ കേന്ദ്രങ്ങളിൽ നിന്നും മദ്യഷാപ്പുകൾ മാറ്റണമെന്ന ആവശ്യം ചർച്ച ചെയ്യുന്നതിന്)

ശ്രീ. എൻ. ഷംസുദ്ദീൻ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (മദ്യ വിൽപനശാലകളുടെ എണ്ണം കുറയ്ക്കുന്നതിന് നടപടി സ്വീകരിക്കാത്തതായി പറയപ്പെടുന്നത് ചർച്ച ചെയ്യുന്നതിന്)

ശ്രീ. വി. പി. സജീന്ദ്രൻ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (സാമൂഹ്യവിപത്തായ മദ്യത്തിന്റെ ലഭ്യതയും ഉപഭോഗവും പടിപടിയായി കുറയ്ക്കുമെന്ന പ്രഖ്യാപനത്തിന് കടകവിരുദ്ധമായി, പുട്ടിയ 370 ബാറുകൾ തുറക്കുന്നതിന് അനുമതി നൽകിയതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. പാറക്കൽ അബ്ദുല്ല: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ് (ആരാധനാലയങ്ങളുടെയും വിദ്യാലയങ്ങളുടെയും അടുത്ത് പ്രവർത്തിക്കുന്ന മദ്യ വില്പനശാലകൾ മാറ്റണമെന്ന ആവശ്യം ചർച്ച ചെയ്യുന്നതിന്)

ശ്രീ. സണ്ണി ജോസഫ്. സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (ഫൈവ്സ്റ്റാർ, ഹെറിറ്റേജ് ഹോട്ടലുകളിലെ ബാറുകൾക്ക് സൂപ്പുകളിൽ നിന്നുള്ള ദൂരപരിധി 200 മീറ്ററിൽ നിന്ന് 50 മീറ്ററായി കുറച്ചതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. എൻ. എ. നെല്ലിക്കുന്ന് : സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (മദ്യഷാപ്പുകൾ നിയന്ത്രിക്കുന്നതിനുള്ള തദ്ദേശസ്വയംഭരണ സ്ഥാപനങ്ങളുടെ അധികാരം കവർന്നെടുത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. അബ്ദുൽ ഹമീദ്. പി.: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (കള്ളവാറ്റ് തടയുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. മഞ്ഞളാംകുഴി അലി: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (സ്പിരിറ്റ് ചേർത്ത വ്യാജ കള്ളിന്റെ വിതരണം തടയുന്നതിൽ വീഴ്ച ഉണ്ടായതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്)

ശ്രീ. പി. ഉബൈദുള്ള: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (മദ്യനയം മദ്യ ഉപഭോഗം വർദ്ധിപ്പിക്കുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്)

ശ്രീ. ടി. വി. ഇബ്രാഹിം: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (മദ്യ-മയക്കുമരുന്ന് മാഫിയകളെ

നിയന്ത്രിക്കുന്നതിന് എക്സൈസ് വകുപ്പിന് പ്രത്യേക പരിശീലനം നൽകണമെന്ന ആവശ്യം ചർച്ച ചെയ്യുന്നതിന്)

ശ്രീ. കെ. എൻ. എ. ഖാദർ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപ ഒരു രൂപയായി കുറവ് ചെയ്യേണ്ടതാണ്. (എക്സൈസ് ചെക്ക് പോസ്റ്റുകൾ കാര്യക്ഷമമായി പ്രവർത്തിക്കുന്നില്ലെന്ന് പറയപ്പെടുന്ന വിഷയം ചർച്ച ചെയ്യുന്നതിന്)

സൂചക വെട്ടിക്കുറയ്ക്കൽ

ശ്രീ. വി. ഡി. സതീശൻ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപയിൽ നിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപയിൽ നിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്)

എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഷാഫി പറമ്പിൽ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപയിൽ നിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപയിൽ നിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. സി. ജോസഫ്: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപയിൽ നിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 198,93,44,000 രൂപയിൽ നിന്ന് നൂറ് രൂപ കുറവുചെയ്യേണ്ടതാണ് (പൊതുവായി ചർച്ച ചെയ്യുന്നതിന്)

എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**ധനാഭ്യർത്ഥന നമ്പർ XXIV-തൊഴിലും തൊഴിലാളിക്ഷേമവും
പ്രവാസിക്ഷേമവും**

നയനിരാകരണത്തിനുള്ള വെട്ടിക്കറയ്ക്കൽ

ശ്രീ. തിരുവഞ്ചൂർ രാധാകൃഷ്ണൻ: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്ത് അടഞ്ഞുകിടക്കുന്ന എഴുന്നൂറിൽപ്പരം സ്വകാര്യ കശുവണ്ടി ഫാക്ടറികൾ തുറക്കുന്നതിന് ക്രിയാത്മകമായ ഇടപെടൽ നടത്താത്തതുമൂലം തൊഴിലാളികൾ ഗുരുതരമായ പ്രതിസന്ധി നേരിടുന്നതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. ഐ. സി. ബാലകൃഷ്ണൻ: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (തൊഴിലാളികളുടെ മിനിമം കൂലി അഞ്ഞൂറ് രൂപയാക്കുമെന്ന പ്രഖ്യാപനം നടപ്പിലാക്കാത്തതായി പറയപ്പെടുന്ന വിഷയം ചർച്ച

ചെയ്യുന്നതിന്)

ശ്രീ. പി. ഉബൈദുള്ള: സർ, തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ് (തോട്ടം തൊഴിലാളികളുടെ പാർപ്പിട പ്രശ്നത്തിന് പരിഹാരം കാണാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. എൻ. ഷംസുദ്ദീൻ: സർ, തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (തോട്ടം തൊഴിലാളികളുടെ വേതന പരിഷ്കരണം നടത്തുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. വി. കെ. ഇബ്രാഹിം കുഞ്ഞ്: സർ, തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ

വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (ദിവസവേതനാടിസ്ഥാനത്തിലും കരാർ അടിസ്ഥാനത്തിലുമുള്ള നിയമനങ്ങൾ വർദ്ധിച്ചുവരുന്നത് എംപ്ലോയ്മെന്റ് എക്സ്പെഞ്ച് വഴിയുള്ള നിയമനങ്ങളെ പ്രതികൂലമായി ബാധിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. എം. ഉമ്മർ: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ് (എംപ്ലോയ്മെന്റ് എക്സ്പെഞ്ചുകളുടെ പ്രവർത്തനം മെച്ചപ്പെടുത്തുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്)

ശ്രീ. കെ. എം. ഷാജി: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (തൊഴിൽ വകുപ്പിലെ എൻഫോഴ്സ്മെന്റ് സംവിധാനം പുനഃസംഘടിപ്പിക്കാത്തതായി പറയപ്പെടുന്നത് സംബന്ധിച്ച് ചർച്ച

ചെയ്യുന്നതിന്)

ശ്രീ. കെ. എൻ. എ. ഖാദർ: സർ, തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (തൊഴിൽ വകുപ്പിന്റെ വ്യവസ്ഥകളും നിർദ്ദേശങ്ങളും ലംഘിക്കുന്ന തൊഴിലുടമകൾക്കെതിരെ നിയമ നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്)

ശ്രീ. ടി. എ. അഹമ്മദ് കബീർ :സർ, തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ് (കേരള അക്കാഡമി ഫോർ സ്കിൽസ് എക്സലൻസിന്റെ പ്രവർത്തനം മെച്ചപ്പെടുത്തണമെന്ന ആവശ്യം ചർച്ച ചെയ്യുന്നതിന്)

ശ്രീ. മഞ്ഞളാംകുഴി അലി: സർ, തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ്

ചെയ്യേണ്ടതാണ്. (ഐ.റ്റി. മേഖലയിലെ തൊഴിൽ ചൂഷണം അവസാനിപ്പിക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

പ്രൊഫ. ആബിദ് ഹുസൈൻ തങ്ങൾ: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (സംസ്ഥാനത്തെ ഐ.റ്റി.ഐ.കളെ അന്താരാഷ്ട്ര നിലവാരത്തിലേക്ക് ഉയർത്തുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്)

ശ്രീ. ടി. വി. ഇബ്രാഹിം: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (മലപ്പുറം ജില്ലയിലെ വാഴക്കാട് ഗ്രാമപഞ്ചായത്ത് വിട്ടുനൽകിയ സ്ഥലത്ത് ഐ.ടി.ഐ. സ്ഥാപിക്കണമെന്ന ആവശ്യം ചർച്ച ചെയ്യുന്നതിന്)

ശ്രീ. അബൂൽ ഹമീദ്. പി: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (അസംഘടിത മേഖലയിലെ തൊഴിലാളികൾക്ക് മിനിമം വേതനവും തൊഴിൽ സുരക്ഷയും ഉറപ്പാക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. എൻ. എ. നെല്ലിക്കുന്ന്: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (കിലയുടെ പ്രവർത്തനങ്ങളും പരിപാടികളും എല്ലാ ജില്ലകളിലും സംഘടിപ്പിക്കണമെന്ന ആവശ്യം ചർച്ച ചെയ്യുന്നതിന്)

ശ്രീ. പാറക്കൽ അബൂല്ല: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപ ഒരു രൂപയായി കുറവ് ചെയ്യേണ്ടതാണ്. (വിദേശ രാജ്യങ്ങളിൽ നിന്നും തൊഴിൽ നഷ്ടപ്പെട്ട് നാട്ടിൽ

എത്തുന്ന പ്രവാസികളുടെ ക്ഷേമത്തിനായി നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

സൂചക വെട്ടിക്കറയ്ക്കൽ

ശ്രീ. റോജി എം. ജോൺ: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. വിൻസെന്റ്: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. ഡി. സതീശൻ: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഷാഫി പറമ്പിൽ: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. പി. സജീന്ദ്രൻ: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, തൊഴിലും തൊഴിലാളിക്ക്ഷേമവും

പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. സി. ജോസഫ്: സർ, തൊഴിലും തൊഴിലാളിക്ക്ഷേമവും

പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, തൊഴിലും തൊഴിലാളിക്ക്ഷേമവും

പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1041,46,60,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന

ഖണ്ഡനോപക്ഷേപം ഞാൻ അവതരിപ്പിക്കുന്നു.

**ധനാഭ്യർത്ഥന നമ്പർ XXV—പട്ടികജാതി/പട്ടികവർഗ്ഗ/മറ്റു
പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം
നയനിരാകരണത്തിനുള്ള വെട്ടിക്കറയ്ക്കൽ**

ശ്രീ. എം. വിൻസെന്റ്: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികജാതി പട്ടികവർഗ്ഗ അതിക്രമ നിരോധന നിയമപ്രകാരമുള്ള കേസുകൾ കൈകാര്യം ചെയ്യുന്നതിന് എല്ലാ ജില്ലകളിലും പ്രത്യേക കോടതികൾ സ്ഥാപിക്കേണ്ടതിന്റെ ആവശ്യകത ചർച്ച ചെയ്യുന്നതിന്)

ശ്രീ. കെ. എം. ഷാജി: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ്. (ആദിവാസികൾക്ക് വനാവകാശ നിയമപ്രകാരമുള്ള പരിരക്ഷ ലഭിക്കുന്നില്ലെന്ന് പറയപ്പെടുന്ന വിഷയം ചർച്ച

ചെയ്യുന്നതിന്)

ശ്രീ. വി. കെ. ഇബ്രാഹിം കുഞ്ഞ്: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ്(പട്ടികജാതി പട്ടികവർഗ്ഗ വകുപ്പിന് അനുവദിച്ച പദ്ധതി തുക വെട്ടിക്കുറച്ചതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്)

ശ്രീ. വി. ഡി. സതീശൻ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (2018-19-ൽ പട്ടികജാതിക്കാരുടെ 20 ശതമാനവും പട്ടികവർഗ്ഗക്കാരുടെ 14 ശതമാനവും പ്ലാൻ ഫണ്ട് വെട്ടിക്കുറച്ചത് അവർക്കായുള്ള വികസന പ്രവർത്തനങ്ങളെ ബാധിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. ടി. എ. അഹമ്മദ് കബീർ: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികജാതി, പട്ടികവർഗ്ഗത്തിൽപ്പെട്ട വിദ്യാർത്ഥികൾക്ക് മെഡിക്കൽ - എൻജിനീയറിംഗ് പ്രവേശന പരീക്ഷകൾ, മറ്റ് മത്സരപരീക്ഷകൾ എന്നിവയ്ക്ക് നൽകി വരുന്ന പരിശീലന പരിപാടി വ്യാപിപ്പിക്കണമെന്ന ആവശ്യം ചർച്ച ചെയ്യുന്നതിന്)

പ്രൊഫ. ആബിദ് ഹുസൈൻ തങ്ങൾ: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (കുമാരപിള്ള കമ്മീഷൻ റിപ്പോർട്ടിന്റെ അടിസ്ഥാനത്തിലുള്ള സ്റ്റോളർഷിപ്പ് വിതരണം ചെയ്യാത്തതിനെത്തുടർന്നുണ്ടായതായി പറയപ്പെടുന്ന സ്ഥിതി വിശേഷം സംബന്ധിച്ച് ചർച്ച ചെയ്യുന്നതിന്)

ശ്രീ. എം. ഉമ്മർ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ

വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ

പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (ഭവനരഹിതരായ മുഴുവൻ പട്ടികജാതി-പട്ടികവർഗ്ഗക്കാർക്കും വീടു നിർമ്മിച്ചു നൽകാനുള്ള പദ്ധതി വിപുലീകരിക്കണമെന്ന ആവശ്യം ചർച്ച ചെയ്യുന്നതിന്)

ശ്രീ. കെ. സി. ജോസഫ്: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികജാതിക്കാരിലെ ഇരുപത്തിരണ്ടായിരം പേർക്ക് പുറമ്പോക്ക് ഭൂമി, മിച്ച ഭൂമി എന്നിവ വിതരണം ചെയ്യുമെന്ന പ്രഖ്യാപനം പ്രാവർത്തി- കമാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. കെ. എൻ. എ. ഖാദർ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികവർഗ്ഗ വകുപ്പിനു കീഴിലുള്ള

ഫാമുളിലെ കാർഷികോൽപ്പാദനം വർദ്ധിപ്പിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. ടി. വി. ഇബ്രാഹിം: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (കൊണ്ടോട്ടി നിയോജകമണ്ഡലത്തിലെ കോട്ടാശ്ശേരി കോളനിയുടെ നവീകരണ പ്രവർത്തനങ്ങളിൽ തടസ്സമുണ്ടായതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്)

ശ്രീ. എൻ. ഷംസുദ്ദീൻ: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (ആദിവാസി പുനരധിവാസ വികസന മിഷന്റെ വിവിധ പദ്ധതികളെക്കുറിച്ചും ആനുകൂല്യങ്ങളെക്കുറിച്ചും ആദിവാസികൾ കിടയിൽ വേണ്ടത്ര അവബോധം ഉണ്ടാക്കുന്നതിൽ വീഴ്ചയുണ്ടായതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. അബൂൽ ഹമീദ്. പി.: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ്(പ്രളയംമൂലം നാശനഷ്ടം സംഭവിച്ച പട്ടികജാതി സങ്കേതങ്ങളിലെ അടിസ്ഥാനസൗകര്യവികസനത്തിനും പുനർനിർമ്മാണത്തിനും നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. മഞ്ഞളാംകുഴി അലി: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (പെരിന്തൽമണ്ണ ബ്ലോക്കിലെ നെന്മിനി പ്രീ-മെട്രിക് ഹോസ്റ്റലിന്റെ കെട്ടിട നിർമ്മാണപ്രവൃത്തി പൂർത്തീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

ശ്രീ. എൻ. എ. നെല്ലിക്കുന്ന്: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (ആദിവാസി മേഖലകളിൽ പോഷകാഹാരക്കുറവിനെ തുടർന്ന് ശിശു മരണങ്ങൾ ഉണ്ടാകുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്)

ശ്രീ. അൻവർ സാദത്ത്: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികജാതി വികസന പദ്ധതികൾ ആസൂത്രണം ചെയ്യുവാൻ വർഷത്തിലൊരിക്കൽ പഞ്ചായത്ത്/മുനിസിപ്പൽ തലത്തിൽ പട്ടികജാതിക്കാരുടെ പ്രത്യേക ഗ്രാമസഭ വിളിച്ച് ചേർക്കേണ്ടതിന്റെ ആവശ്യകത ചർച്ച ചെയ്യുന്നതിന്)

ശ്രീ. പി. ഉബൈദുള്ള: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (ന്യൂനപക്ഷവകുപ്പിനുകീഴിൽ തൊഴിൽ

പരിശീലനകേന്ദ്രങ്ങൾ ആരംഭിക്കണമെന്ന ആവശ്യം ചർച്ച ചെയ്യുന്നതിന്)

ശ്രീ. പാറക്കൽ അബ്ദുല്ല: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപ ഒരു രൂപയായി കുറവു ചെയ്യേണ്ടതാണ് (കേരള സംസ്ഥാന പിന്നാക്ക വിഭാഗ വികസന കോർപ്പറേഷന്റെ പ്രവർത്തനം മെച്ചപ്പെടുത്തണമെന്ന ആവശ്യം ചർച്ച ചെയ്യുന്നതിന്)

സൂചക വെട്ടിക്കുറയ്ക്കൽ

ശ്രീ. റോജി എം. ജോൺ: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഷാഫി പറമ്പിൽ: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. പി. സജീന്ദ്രൻ: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2177,71,03,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ബി. സത്യൻ: സർ, എക്സൈസ്, തൊഴിലും തൊഴിലാളി ക്ഷേമവും

പ്രവാസി ക്ഷേമവും, പട്ടികജാതി/പട്ടികവർഗ്ഗ/മറ്റുപിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്നീ ധനാഭ്യർത്ഥനകളെ സർവ്വാത്മനാ പിന്തുണയ്ക്കുകയാണ്. ഇവിടെ പട്ടികജാതി/പട്ടികവർഗ്ഗ ക്ഷേമ സമിതിയുടെ ചെയർമാനായ ഞാനും അംഗങ്ങളായ സുഹൃത്തുക്കളുമുണ്ട്. ഞാൻ ആദ്യമായി അഭിനന്ദനങ്ങൾ അറിയിക്കാൻ ആഗ്രഹിക്കുകയാണ്. നമ്മുടെ പട്ടികജാതി വികസനവകുപ്പ് നടത്തുന്ന പരിശീലന കേന്ദ്രത്തിൽനിന്നും ആദ്യമായി

ഐ.എ.എസ്. കരസ്ഥമാക്കിയ വയനാട് സ്വദേശിയും തൊഴിലുറപ്പ് തൊഴിലാളിയുടെ മകളുമായ ശ്രീധന്യ സുരേഷിനെ ഈ ഡിമാന്റ് ചർച്ചാവേളയിൽ അഭിനന്ദിക്കുകയാണ്. ആ അഭിമാനകരമായ നേട്ടങ്ങൾ കൈവരിക്കാൻ സഹായിച്ച വകുപ്പുമന്ത്രിയേയും അദ്ദേഹത്തോടൊപ്പം പ്രവർത്തിച്ച ഉദ്യോഗസ്ഥരെയും അഭിനന്ദിക്കുകയാണ്. 1986-ൽ ആരംഭിച്ച ഈ അക്കാദമിയിൽനിന്നും ഒരു ഐ.എ.എസ്.-കാരെപ്പോലും കാണാൻ കഴിയുന്നില്ലല്ലോ എന്ന് എല്ലാപേരും പറയുമായിരുന്നു. സമിതി സന്ദർശിക്കുന്ന അവസരത്തിലും പരാതിയുണ്ടായിരുന്നു. എന്തിനേറെ സമിതി മണ്ണന്തലയിലെ അംബേദ്കറുടെ നാമധേയത്തിൽ പ്രവർത്തിക്കുന്ന ഇൻസ്റ്റിറ്റ്യൂട്ട് ഓഫ് സിവിൽ സർവ്വീസ് അക്കാദമിയിൽ പോയപ്പോൾ ശ്രീധന്യ സുരേഷ് തന്നെ പരാധീനതകളും പരാതികളുമൊക്കെ പറഞ്ഞിരുന്നു. ഇതുസംബന്ധിച്ച് പ്രിയപ്പെട്ട എ. കെ. ശശീന്ദ്രൻ എം.എൽ.എ. ഞങ്ങളോട് സംസാരിച്ചിരുന്നു. ആ കുഞ്ഞിന് പരിശീലനത്തിനും യാത്രയ്ക്കുമായി സഹായം ചെയ്യണമെന്നാവശ്യപ്പെട്ടപ്പോൾ പ്രിയപ്പെട്ട വകുപ്പുമന്ത്രി ശ്രീ. എ. കെ. ബാലൻ അതിനുവേണ്ട എല്ലാ സഹായവും ചെയ്തുകൊടുത്തു. ആ നേട്ടം ഈ സന്ദർഭത്തിൽ സഭയുടെ മുന്നിൽ സമർപ്പിക്കുകയാണ്. അതോടൊപ്പം

നവോത്ഥാന നായകനും നവോത്ഥാന മുന്നണി പടയാളിയും അയിത്തത്തിനും ജാതിചിന്തക്കുമെതിരായ പോരാട്ടസമരങ്ങളിലെ വീരനായകനുമായിരുന്ന മഹാത്മാ അയ്യങ്കാളി, അദ്ദേഹത്തിന്റെ നാമധേയത്തിലുള്ള തിരുവനന്തപുരത്തെ വെങ്ങാനൂരിലെ സ്മൃതിമണ്ഡപം അടഞ്ഞുകിടക്കുകയാണ്. അക്കാര്യം ബഹുമാനപ്പെട്ട മന്ത്രി എ. കെ. ബാലന്റെ ശ്രദ്ധയിൽപ്പെടുത്തിയപ്പോൾ ഞങ്ങളെയെല്ലാം വിളിച്ച് സ്മൃതി മണ്ഡപം തർക്കം പരിഹരിച്ച് തുറന്നുപ്രവർത്തിപ്പിക്കാനുള്ള അനുമതി നൽകി. ഇക്കഴിഞ്ഞ ജൂൺ 17-ന് മഹാനായ അയ്യങ്കാളിയുടെ 78-ാം ചരമദിനമായിരുന്നു. അന്ന് അവിടെ ചേർന്ന മഹാസമ്മേളനത്തിൽ അതിനെ തീർത്ഥാടനകേന്ദ്രമായി കേരളത്തിലെ പ്രിയപ്പെട്ട മുഖ്യമന്ത്രി ഔദ്യോഗികമായി പ്രഖ്യാപിച്ചു. മഹാരഥന്മാരുടെ പേരിൽ ഒരു ജില്ലയിൽ ഒരു കേന്ദ്രമെന്നത് അങ്ങ് ഈ ബഡ്ജറ്റ് ചർച്ചയിൽ സൂചിപ്പിക്കുകയുണ്ടായി. ഞാൻ അങ്ങയോട് അഭ്യർത്ഥിക്കുകയാണ് വെങ്ങാനൂരുള്ള മഹാത്മാ അയ്യങ്കാളി ജനിച്ച ആ നാട് കൂടി ബന്ധിപ്പിച്ചുകൊണ്ടും സർക്കാർ..... ഇവിടെ പ്രിയപ്പെട്ട ഡെപ്യൂട്ടി സ്പീക്കർ തന്നെ ഉന്നയിക്കുകയും കഴിഞ്ഞ ദിവസം ബഹുമാനപ്പെട്ട മുഖ്യമന്ത്രി, അയ്യങ്കാളി സ്ഥാപിച്ച സ്കൂൾ സർക്കാരിന്റെ മാതൃകാ സ്കൂളായി ഉയർത്തിയെടുക്കാനുള്ള

നടപടി സ്വീകരിക്കുമെന്ന് പറയുകയും അവിടെ തീർത്ഥാടന കേന്ദ്രമായി പ്രഖ്യാപിക്കുന്ന സമ്മേളനത്തിൽ ബഹുമാനപ്പെട്ട മുഖ്യമന്ത്രി അത് പ്രഖ്യാപിക്കുകയും ചെയ്തു. അത് സാധ്യമാക്കി മാറ്റാൻ അങ്ങ് മുൻകയ്യെടുക്കണമെന്ന് അഭ്യർത്ഥിക്കുകയാണ്. മഹാനായ അയ്യങ്കാളിയുടെ പേരിലുള്ള ആ കേന്ദ്രത്തിൽ ഇവിടെ ഗവൺമെന്റ് പ്രഖ്യാപിച്ചിട്ടുള്ള മഹാത്മാരുടെ പേരിലുള്ള കേന്ദ്രം ആരംഭിക്കാൻവേണ്ടി അങ്ങ് മുൻകയ്യെടുക്കണമെന്ന് ഞാൻ അഭ്യർത്ഥിക്കുന്നു. അതുമായി ബന്ധപ്പെട്ട സംഘടനകളുടെ യോഗം പ്രിയപ്പെട്ട മന്ത്രിയുടെ സാന്നിധ്യത്തിൽ വിളിച്ചുചേർത്ത് അതിനുവേണ്ടി മുൻകയ്യെടുക്കണമെന്നും ഈ സന്ദർഭത്തിൽ ഞാൻ അഭ്യർത്ഥിക്കുകയാണ്. അങ്ങനെ മഹാത്മാ അയ്യങ്കാളിയെ ഓർമ്മിക്കാനും മഹാത്മാ അയ്യങ്കാളി ജനിച്ച മണ്ണിലേയ്ക്ക് ഈ രാജ്യത്തെ തീർത്ഥാടകർക്ക് കടന്നുവരാനും വഴിയൊരുക്കിയ പ്രിയപ്പെട്ട മന്ത്രിയെയും ഗവൺമെന്റിനെയും വിശിഷ്ട്യാ, അതിനുവേണ്ടി മുൻകയ്യെടുത്ത സംഘടനകളെയും ഈ സന്ദർഭത്തിൽ അഭിനന്ദിക്കുകയാണ്. രാജ്യത്താകെ ദളിത് സമൂഹവും ന്യൂനപക്ഷ വിഭാഗവും വേട്ടയാടപ്പെടുന്ന ഒരു കാലത്താണ് നമ്മൾ നിൽക്കുന്നത്. ഒരു കാലത്തും ഇല്ലാത്ത നിലയിൽ ഉത്തരേന്ത്യൻ

നാടുകളിൽ ഭളിത് വിഭാഗത്തിൽപ്പെട്ടവർ വേട്ടയാടപ്പെടുന്നു. ആൾക്കൂട്ടക്കൊലപാതകങ്ങൾ പെരുകുന്ന ഒരു കാലത്ത് നമ്മൾ നിൽക്കുകയാണ്. സംഘപരിവാർ ശക്തികൾ കൂടുതൽ ശക്തിയോടുകൂടി, ഭളിത് വിഭാഗത്തിൽപ്പെട്ടവരുടെ മേലുള്ള കടന്നാക്രമണങ്ങൾ വർദ്ധിച്ചുവരുന്ന ഒരു പശ്ചാത്തലത്തിലാണ് കേരളത്തിലെ പട്ടികജാതി-പട്ടികവർഗ്ഗ വിഭാഗത്തിൽപ്പെട്ടവരുടെ ക്ഷേമം സംബന്ധിച്ചുള്ള കാര്യങ്ങൾ നമ്മുടെ പരിഗണനയ്ക്ക് വരുന്നത്. 2011-ലെ സെൻസസ് പ്രകാരം രാജ്യത്താകെ പട്ടികജാതി വിഭാഗത്തിൽപ്പെട്ടവർ 16 ശതമാനവും പട്ടികവർഗ്ഗ വിഭാഗത്തിൽപ്പെട്ടവർ 8 ശതമാനവുമായി മൊത്തം 25 ശതമാനത്തിലേറെ പട്ടികജാതി-പട്ടികവർഗ്ഗ വിഭാഗങ്ങൾ വരുന്നു. രാജ്യത്തെ ജനസംഖ്യയുടെ ഏതാണ്ട് നാലിലൊന്ന് വരുന്നവരാണ് രാജ്യത്തെ പട്ടികജാതി-പട്ടികവർഗ്ഗ വിഭാഗം. പക്ഷേ അങ്ങ് ശ്രദ്ധിച്ചോ? ഇപ്പോൾ അധികാരത്തിൽ വന്ന ശ്രീ. നരേന്ദ്ര മോദിയുടെ നേതൃത്വത്തിലുള്ള ഈ പുതിയ ഗവൺമെന്റ് അവരുടെ പദ്ധതിയും പരിപാടികളുമൊക്കെ പ്രഖ്യാപിച്ചു. എന്നാൽ, ഈ രാജ്യത്തെ നാലിലൊന്ന് വരുന്ന ഈ ജനസമൂഹത്തിനുവേണ്ടി ഒരക്ഷരം ഉരിയാടാൻ ശ്രീ. നരേന്ദ്ര മോദിയും മോദി സർക്കാരും തയ്യാറായില്ല എന്നത് ഭരണ-

പ്രതിപക്ഷത്തുള്ള സുഹൃത്തുക്കൾ കൂടി പരിഗണനയ്ക്ക് വിധേയമാക്കണമെന്ന് ഞാൻ അഭ്യർത്ഥിക്കുകയാണ്. ഇവിടെ, കേരളത്തിൽത്തന്നെ ഏതാണ്ട് 53 സമുദായങ്ങളിലായി ഏതാണ്ട് 30,39,573 പേരുണ്ടെന്നാണ് അവസാനത്തെ കണേഷുമാരി കണക്ക് സൂചിപ്പിക്കുന്നത്. ഏതാണ്ട് 9.10 ശതമാനം പട്ടികജാതി വിഭാഗത്തിൽപ്പെട്ടവരും 1.4 ശതമാനത്തോളം പട്ടികവർഗ്ഗ വിഭാഗത്തിൽപ്പെട്ടവരും ഉൾപ്പെടെയുള്ള ജനസമൂഹം നമ്മുടെ നാട്ടിൽ വസിക്കുന്നുവെന്നുള്ളതാണ് കണക്ക്. സംസ്ഥാനത്തെ ആകെ വരുന്ന ജനസംഖ്യയുടെ ഏതാണ്ട് 57.1 ശതമാനം പട്ടികജാതി വിഭാഗത്തിൽപ്പെട്ടവർ പാലക്കാട്, തിരുവനന്തപുരം, കൊല്ലം, തൃശ്ശൂർ, മലപ്പുറം എന്നീ അഞ്ച് ജില്ലകളിലായാണ് വരുന്നത്. അപ്പോൾ പദ്ധതി ആസൂത്രണത്തിനും നടത്തിപ്പിനും സ്വാഭാവികമായും ഏറ്റവും മുന്തിയ പരിഗണന വേണ്ടിവരുമ്പോൾ ഏറ്റവുമധികം ആളുകൾ അധിവസിക്കുന്ന ഈ പ്രദേശങ്ങളിലേയ്ക്ക് വികസനത്തിന്റെ കാര്യങ്ങൾ ശ്രദ്ധയൂന്നണമെന്ന് ഈ അവസരത്തിൽ ഞാൻ സൂചിപ്പിക്കുകയാണ്. ഞാൻ ഈ വിഷയത്തിലേയ്ക്ക് കൂടുതൽ കടക്കുന്നില്ല. നമ്മുടെ സംസ്ഥാനത്ത് വിഹിതം നൽകുന്നതിൽ ഒരു കാലത്തുമില്ലാത്ത നിലയിൽ ധനകാര്യ വകുപ്പ് ഒരു വലിയ പരിഗണന ഈ കാലത്ത് നൽകാൻ

തയ്യാറായി എന്നുള്ളത് ഈ സന്ദർഭത്തിൽ സൂചിപ്പിക്കുകയാണ്.

രാജ്യത്താകെയുള്ള ഏതാണ്ട് 25 ശതമാനം വരുന്ന പട്ടികജാതി-പട്ടികവർഗ്ഗ

വിഭാഗത്തിൽപ്പെട്ടവർക്ക് ആനുപാതികമായി നീക്കി വയ്ക്കേണ്ട തുക കേന്ദ്ര

സർക്കാർ നീക്കി വെച്ചിട്ടില്ല. ആ സന്ദർഭത്തിൽ കേരളത്തിലെ പട്ടികജാതി-

പട്ടികവർഗ്ഗ വിഭാഗത്തോട് നീതിപൂർവ്വം പെരുമാറുന്ന ഒരു ഗവൺമെന്റാണ്

സംസ്ഥാനം ഭരിക്കുന്നത്. ഇവിടെ, അടങ്കൽ തുകയായി 2,599 കോടി

രൂപയാണ് ഈ വർഷത്തേക്ക് നീക്കി വെച്ചിരിക്കുന്നത്. അത് ആകെ 9.8

ശതമാനം വരും. പട്ടികവർഗ്ഗ ഉപപദ്ധതിയിൽ ഏതാണ്ട് 751 കോടി രൂപ

നീക്കിവെച്ചിട്ടുണ്ട്. ഈ കാലത്തിനിടയിലുള്ള റിക്കോർഡ് വർദ്ധനവാണ്

ഇക്കാര്യത്തിൽ വരുത്തിയിട്ടുള്ളത്. പദ്ധതി അടങ്കലിന് പട്ടികജാതി

വിഭാഗത്തിൽപ്പെട്ടവർക്ക് 2.83 ശതമാനവും പട്ടികവർഗ്ഗ

വിഭാഗത്തിൽപ്പെട്ടവർക്ക് 1.4 ശതമാനവും വർദ്ധനവാണ്

വരുത്തിയിട്ടുള്ളതെന്ന് സൂചിപ്പിക്കുകയാണ്. കൂടുതൽ തുക തദ്ദേശസ്വയംഭരണ

സ്ഥാപനങ്ങൾ വഴി ഏറ്റവും അടിത്തട്ടിലേക്ക് എത്തിക്കാൻ വേണ്ടിയുള്ള

പരിശ്രമമാണ് നടത്തുന്നത്. പട്ടികജാതി-പട്ടികവർഗ്ഗ ക്ഷേമ മേഖലയിൽ

നിരവധി കർമ്മ പരിപാടികൾ നടത്തി മുന്നോട്ടുപോകുന്നു. ഇപ്പോഴും

പട്ടികജാതി-പട്ടികവർഗ്ഗ വിഭാഗത്തിൽപ്പെട്ടവർ അഭിമുഖീകരിക്കുന്ന ഏറ്റവും ഗൗരവമായ പ്രശ്നം ഭൂമിയും വീടും തന്നെയാണ്. ഈ ഗവൺമെന്റിന്റെ കാലയളവിനിടയിൽത്തന്നെ പൂർണ്ണമായും പൂർത്തീകരിക്കാൻ പരിശ്രമിക്കുമെന്ന് ഞാൻ കരുതുകയാണ്. തൊഴിൽ വകുപ്പിന് ഏറ്റവും അഭിമാനകരമായ നേട്ടങ്ങൾ കൈവരിക്കാൻ കഴിഞ്ഞ ഒരു കാലയളവാണിത്. ഞങ്ങൾ ഉൾപ്പെടുന്ന തൊഴിലാളി പ്രസ്ഥാനങ്ങളും സംഘടനകളുമൊക്കെയായി ആലോചിച്ചുകൊണ്ട് തൊഴിൽ വകുപ്പ് ചരിത്രത്തിൽ ആദ്യമായി നടത്തിയ ഒട്ടനവധി നേട്ടങ്ങളുണ്ട്. പാവപ്പെട്ട തൊഴിലാളികൾ പണിയെടുക്കുന്ന സ്ഥലങ്ങളിലും സ്ഥാപനങ്ങളിലും പരിശോധനകളില്ല, ഇഷ്ടമുള്ള കാര്യങ്ങൾ ഇഷ്ടം പോലെ ചെയ്യാം. അങ്ങനെ തൊഴിലാളി വിരുദ്ധമായി നടന്ന ഈ മേഖലയെ ഏകോപിപ്പിച്ച് നിരവധി കർമ്മ പരിപാടികൾ ഈ രംഗത്ത് കൊണ്ടുവരാൻ തൊഴിൽ വകുപ്പിന് കഴിഞ്ഞു. എന്നുമാത്രമല്ല, ചരിത്രത്തിലാദ്യമായി മൂപ്പത് വിവിധ മേഖലകളിലായി minimum wages പ്രഖ്യാപിക്കുകയും ചെയ്തു. ഏറ്റവും നല്ല പരിശീലനം നമ്മുടെ സംസ്ഥാനത്തെ തൊഴിൽ വകുപ്പിന് കീഴിലുള്ള വ്യവസായ പരിശീലന കേന്ദ്രങ്ങളിൽ നൽകി എന്നുമാത്രമല്ല, പത്ത് ഐ.ടി.ഐ.-കൾ മികവിന്റെ കേന്ദ്രങ്ങളായി മാറുകയും

ഐ.എസ്.ഒ. അംഗീകാരം നേടുകയും ചെയ്തു. രാജ്യത്തെ അന്താരാഷ്ട്ര നിലവാരമുള്ള ഐ.ടി.ഐ.-കളാക്കി മാറ്റിയെടുക്കാൻ എന്റെ മണ്ഡലത്തിലെ ആറ്റിങ്ങൽ ഐ.ടി.ഐ. പോലുള്ള സ്ഥാപനങ്ങൾക്കുപോലും കഴിഞ്ഞു. പാവപ്പെട്ട കുട്ടികളാണ് ഇവിടെ പഠനത്തിനെത്തുന്നത്. അവർക്ക് ഏറ്റവും മിടുക്കന്മാരായി വളർന്നുവരാനുള്ള അവസരമൊരുക്കിക്കൊടുക്കാൻ ഈ ഗവൺമെന്റിന് കഴിഞ്ഞു. ഏതാണ്ട് 1912-ഓളം കുട്ടികൾക്ക് പുതുതായി അഡ്മിഷൻ കിട്ടാനുള്ള അവസരമുണ്ടാക്കി. NCVT(National Council for Vocational Training)-യിൽ ഏതാണ്ട് 27,694 കുട്ടികൾക്ക് കടന്നുവരാനുള്ള അവസരമുണ്ടാക്കുകയും SCVT (State Council for Vocational Training)-യുടെ കീഴിൽ കോഴ്സുകൾ ആരംഭിക്കുകയും ചെയ്തു. 7,179 ട്രെയിനികൾക്ക് placement ലഭിച്ചു. ഐ.ടി.ഐ.-കൾ വഴി ഈ പാവങ്ങളായ, മിടുക്കന്മാരായ കുട്ടികൾക്ക് സംസ്ഥാനത്തെ വിവിധ സ്ഥാപനങ്ങളിൽ placement കിട്ടാനുള്ള അവസരമുണ്ടാക്കി. ഈ ട്രെയിനിംഗ് സെന്ററുകളെ കൂടുതൽ നൈപുണ്യ കേന്ദ്രങ്ങളാക്കി വളർത്തിക്കൊണ്ടുവരാൻ കഴിഞ്ഞു. ആ നിലയിൽ തൊഴിൽ മേഖലയെയും തൊഴിൽ പരിശീലനത്തെയും വിപുലപ്പെടുത്താൻ കഴിഞ്ഞു. ന്യൂനപക്ഷ മേഖലകളിലും വിവിധതരത്തിലുള്ള വികസന പദ്ധതികൾ

ആവിഷ്കരിക്കാൻ ഈ ഗവൺമെന്റിന് കഴിഞ്ഞിട്ടുണ്ട് എന്നുള്ളത് ഈ സന്ദർഭത്തിൽ ഞാൻ അങ്ങയെ ഓർമ്മിപ്പിക്കുകയാണ്. ഒരു ഘട്ടത്തിൽ അഴിമതിയുടെ കൂത്തരങ്ങായി മാറിയിരുന്ന ഒരു മേഖലയായിരുന്നു എക്സൈസ് എന്ന കാര്യം ഇവിടെ സൂചിപ്പിച്ചതാണ്. ആ വകുപ്പിനെ ക്രമീകരിച്ചെടുക്കാനും ശാക്തീകരിക്കാനും ജനോപകാരപ്രദമാക്കി മാറ്റിയെടുക്കാനും കഴിഞ്ഞു. എക്സൈസ് വഴി ലഭിക്കുന്ന വരുമാനത്തിന്റെ ഒരു വിഹിതം ഈ സംസ്ഥാനത്തെ പാവപ്പെട്ടവരെയും രോഗം ബാധിച്ചവരെയും സഹായിക്കാനായി ആ വകുപ്പിന് കഴിഞ്ഞു. ഒരു വെള്ളാനപോലെ പ്രവർത്തിച്ചിരുന്ന വകുപ്പിനെ ജനകീയമാക്കി മാറ്റിയെടുക്കാൻ വേണ്ടിയുള്ള പരിശ്രമം നടത്താൻ കഴിഞ്ഞു. അതുപോലെ തന്നെ, സ്കൂളുകൾ കേന്ദ്രീകരിച്ച് കുട്ടികളെയും ചെറുപ്പക്കാരെയും ബാധിക്കുന്ന ഒരു വലിയ വിഷയമാണ് മയക്കുമരുന്ന്. ഇതിനെതിരെയുള്ള ബോധവൽക്കരണ പരിപാടിയും അതിനുവേണ്ടിയിട്ടുള്ള ആത്മാർത്ഥമായ പരിശ്രമവും എക്സൈസ് വകുപ്പ് നടത്തുന്നുണ്ട്. ആ നിലയിൽ ഈ വകുപ്പുകളെല്ലാം ഏകോപിപ്പിച്ചുകൊണ്ട്, നമ്മുടെ പ്രിയപ്പെട്ട മുഖ്യമന്ത്രി സഖാവ് പിണറായി വിജയൻ നേതൃത്വം നൽകുന്ന സർക്കാരിന്റെ നാലാം വർഷത്തിലേയ്ക്ക് കടക്കുന്ന ഈ സന്ദർഭത്തിൽ,

ഈ വകുപ്പുകൾ വഴിയും അതുവഴി നാട്ടിലെ പാവപ്പെട്ടവർക്കും സാധാരണക്കാർക്കുമൊക്കെ ആശ്വാസമെത്തിക്കാൻ കഴിയുന്ന പ്രവർത്തനങ്ങളുമായി മുന്നോട്ടുപോകുന്ന ഈ കാലയളവിൽ ഈ ധനാഭ്യർത്ഥനകളെ എല്ലാം ഞാൻ സ്വാഗതം ചെയ്യുന്നു. നിർത്തുന്നു.

ശ്രീ. വി. പി. സജീദ്രൻ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ഈ സർക്കാർ അധികാരത്തിൽ വന്നശേഷം പട്ടിജാതി ഘടക പദ്ധതിയുടെ കീഴിൽ 2016-17-ൽ അനുവദിച്ച 2,354.4 കോടി രൂപയിൽ 1,820.54 കോടി രൂപയാണ് ചെലവഴിച്ചത്. അതായത്, ഏകദേശം 77 ശതമാനം മാത്രമാണ് ചെലവഴിച്ചത്. 2017-18-ൽ അനുവദിച്ച 2,599.65 കോടി രൂപയിൽ 2,217.97 കോടി രൂപയാണ് ചെലവഴിക്കാൻ കഴിഞ്ഞത്. 2018-19-ൽ അനുവദിച്ച 2,859.62 കോടി രൂപയിൽ 1,565.49 കോടി രൂപ മാത്രമാണ് 25.01.2019 വരെ ചെലവഴിച്ചിട്ടുള്ളത്. അതുപോലെ, പട്ടികവർഗ്ഗ വിഭാഗത്തിന്റെ ഉപപദ്ധതിയുടെ ഭാഗമായി 2016-17-ൽ പട്ടികവർഗ്ഗ വികസന വകുപ്പിന് 544.48 കോടി രൂപ അനുവദിച്ചതിൽ 519.57 കോടി രൂപയും 2017-18-ൽ അനുവദിച്ച 583.63 കോടി രൂപയിൽ 517.98 കോടി രൂപയും 2018-19-ൽ അനുവദിച്ച 650.36 കോടി രൂപയിൽ 362.05 കോടി രൂപയുമാണ്

ചെലവഴിച്ചത്. പട്ടികവർഗ്ഗ വിഭാഗത്തിന്റെ ഉപപദ്ധതിയുടെ ഭാഗമായി 2016-17-ൽ പൊതുമരാമത്ത് വകുപ്പിന് 48.90 കോടി രൂപ അനുവദിച്ചതിൽ 16.30 കോടി രൂപയും 2017-18-ൽ അനുവദിച്ച 47.95 കോടി രൂപയിൽ 13.88 കോടി രൂപയും 2018-19-ൽ അനുവദിച്ച 44 കോടി രൂപയിൽ നിന്നും 10.84 കോടി രൂപയുമാണ് ചെലവഴിച്ചത്. അതുപോലെതന്നെ, പട്ടികവർഗ്ഗ വിഭാഗത്തിന്റെ ഉപപദ്ധതിയുടെ ഭാഗമായി 2016-17-ൽ ഗ്രാമ വികസന വകുപ്പിന് 65.35 കോടി രൂപ അനുവദിച്ചതിൽ 36.5 കോടി രൂപയും 2017-18-ൽ അനുവദിച്ച 75.95 കോടി രൂപയിൽ 12.90 കോടി രൂപയും 2018-19-ൽ അനുവദിച്ച 52.80 കോടി രൂപയിൽ 3.2 കോടി രൂപയുമാണ് ചെലവഴിച്ചിട്ടുള്ളത്. 2018-19-ലെ പട്ടികജാതി വിഭാഗത്തിന്റെ പദ്ധതി വിഹിതം 1,491.3 കോടി രൂപയായിരുന്നു. അതിൽ 31.01.2019 വരെ 861.3 കോടി രൂപ മാത്രമാണ് ചെലവഴിച്ചത്. ഈ തുകയിൽ ഇരുപത് ശതമാനത്തിന്റെ കുറവാണ് ഉണ്ടായിരിക്കുന്നത്. 2018-19-ൽ പട്ടികവർഗ്ഗ വിഭാഗത്തിന്റെ പദ്ധതി വിഹിതം 597.12 കോടി രൂപയായിരുന്നു. അതിൽ 30.01.2019 വരെ 373.47 കോടി രൂപയാണ് ചെലവഴിച്ചത്. ഇതിലും 14 ശതമാനം കുറവ് വരുത്തുകയാണ്. സമൂഹത്തിലെ ഏറ്റവും പാർശ്വവൽക്കരിക്കപ്പെട്ട പട്ടികജാതി/പട്ടികവർഗ്ഗ വിഭാഗങ്ങളുടെ പ്ലാൻ

ഫണ്ടിൽ പോലും പ്രളയത്തിന്റെ പേരിൽ വെട്ടിക്കുറവ് വരുത്തി സർക്കാർ നിലവിൽ വന്നതിന്റെ ആയിരം ദിവസങ്ങൾ ആഘോഷിക്കുന്നതിനുവേണ്ടി 10 കോടിയോളം രൂപ ചെലവഴിക്കുകയാണ്. പരസ്യത്തിനമാത്രമായി കോടിക്കണക്കിന് രൂപ ചെലവഴിക്കുന്നു. പ്രളയത്തിന്റെ പേരിൽ പട്ടികജാതി/പട്ടികവർഗ്ഗക്കാരുടെ പ്ലാൻ ഫണ്ട് പോലും വെട്ടിക്കുറയ്ക്കുന്ന നിലപാടാണ് എടുത്തിരിക്കുന്നത്. വാഗ്ദാനങ്ങളൊക്കെ നിറവേറ്റി ഇനി നവകേരളനിർമ്മാണം എന്ന പരസ്യവാചകം സംസ്ഥാനത്തെ 5000 ബസ്സുകളിൽ ഒട്ടിച്ചവകയിൽ 1.5 കോടി രൂപ ചെലവഴിച്ചു. എന്നാൽ, തെരഞ്ഞെടുപ്പ് പെരുമാറ്റചട്ടം നിലവിൽ വന്നതിനാൽ അതെല്ലാം ഒരാഴ്ചയ്ക്കുശേഷം പൊളിച്ച് മാറ്റേണ്ട സ്ഥിതിയുണ്ടായി. റീബിൽഡ് കേരളയുടെയും കിഫ്ബിയുടെയും പേരിൽ പണം ധൂർത്തടിക്കുന്ന ഇവർ പട്ടിണിപ്പാവങ്ങളായ പട്ടികജാതി/പട്ടികവർഗ്ഗക്കാരുടെ പിച്ചച്ചട്ടിയിൽ കയ്യിട്ട് വാരുകയാണ് ചെയ്തുകൊണ്ടിരിക്കുന്നത്. എനിക്ക് അങ്ങയോട് ബഹുമാനമുണ്ട്. എന്റെ അമ്മാവൻ കെ. ആർ. നാരായണനെതിരെ മത്സരിച്ചയാളാണ് അങ്ങ്. അദ്ദേഹത്തിനോട് ഒരിക്കൽ ഞാൻ ശ്രീ. എ. കെ. ബാലൻ എങ്ങനെയുണ്ടെന്ന് ചോദിച്ചപ്പോൾ അദ്ദേഹം പറഞ്ഞ മറുപടി He is a gentleman എന്നായിരുന്നു.

അമ്മാവൻ gentleman എന്ന് പറഞ്ഞ ആ വാചകം മരുമകനായ എനിക്കൊണ്ട് അങ്ങ് മാറ്റി പറയിപ്പിക്കരുത്. എനിക്ക് ഒരു കാര്യം പറയാനുള്ളത് അങ്ങ് ഈ സംസ്ഥാന കമ്മിറ്റിക്ക് പോകരുതെന്നാണ്. പോയിക്കഴിഞ്ഞാൽ അങ്ങയെ ഏതെങ്കിലും ഒരു കമ്മീഷനായി വിട്ടും. കാരണം പട്ടികജാതി/പട്ടികവർഗ്ഗം, പാർലമെന്ററി കാര്യം, സാംസ്കാരികം എന്നീ വകുപ്പുകളിലായി അങ്ങേയ്ക്ക് നൂറുകണക്കിന് ജോലിയുണ്ട്. പാവമായതുകൊണ്ട് അങ്ങയെ കമ്മീഷനായി വയ്ക്കും. ഇപ്പോഴത്തെ രാഷ്ട്രീയ സാഹചര്യമനുസരിച്ച് എവിടെയൊക്കെ പോകേണ്ടി വരും? ആന്റർ, മുൻബൈ, ആസാം, ബംഗാൾ, ദുബായ്, ബീഹാർ എന്നിങ്ങനെ എല്ലാ സ്ഥലത്തും പോകേണ്ടിവരും. അതുകൊണ്ട് ബഹുമാനപ്പെട്ട മന്ത്രി ദയവ് ചെയ്ത് കമ്മീഷനായി മാറരുത്. ഞാൻ കുറേകാലം നെടുമങ്ങാട് കോടതിയിൽ പ്രാക്ടീസ് ചെയ്തയാളാണ്. ഇവിടെയിപ്പോൾ ശ്രീ. ഐ. ബി. സതീഷ് ഇല്ല; അദ്ദേഹത്തിന്റെ ചേട്ടന്റെ ഓഫീസിലാണ് പ്രാക്ടീസ് ചെയ്തത്. അദ്ദേഹത്തിന്റെ ചേട്ടൻ ശ്രീ. ബാബുരാജ്, ബാബുരാജിന്റെ ചേട്ടൻ ശ്രീ. സതീഷ് കുമാർ. ഞാൻ ഉച്ചയ്ക്കുശേഷം കാര്യങ്ങളൊക്കെ പഠിക്കാൻ മുൻസിഫ് കോടതിയിൽ പോകും. അപ്പോൾ എന്ന് പിടിച്ച് കമ്മീഷനാക്കും. അങ്ങനെ എല്ലാ ആഴ്ചയിലും ഞാൻ

കമ്മീഷനാകും. 500 രൂപ നമുക്ക് അപ്പോൾ തന്നെ കിട്ടുകയും കാറിൽ കൊണ്ടുപോയി സ്ഥലമൊക്കെ കാണിച്ചിട്ട് വീട്ടിൽ കൊണ്ടുവിടുകയും ചെയ്യും. വളരെ സുഖമുള്ള ഒരു ഏർപ്പാടാണ്. അങ്ങനെ എല്ലാ ആഴ്ചയിലും എനിക്ക് കമ്മീഷൻ കിട്ടാൻ തുടങ്ങിയപ്പോൾ എന്നോട് അഡ്വ. സതീഷ് കുമാർ പറഞ്ഞത്, പണിയില്ലാത്തവർക്ക് കിട്ടുന്ന പണിയാണിതെന്നും നമ്മുടെ ഓഫീസിന് ഒരു സ്റ്റാറ്റസുണ്ട് അതുകൊണ്ട് ആ സ്റ്റാറ്റസ് വച്ച് വല്ലപ്പോഴും കമ്മീഷനായി പോയാൽ മതി എന്നുമാണ്. അതുകൊണ്ട് എനിക്ക് ശ്രീ. എ. കെ. ബാലനോട് പറയാനുള്ളത് സംസ്ഥാന കമ്മിറ്റി കൂടുമ്പോൾ പണിയാണെന്ന് വിളിച്ച് പറഞ്ഞാൽ മതിയെന്നാണ്. ജമീല ഡോക്ടർ അത്യാവശ്യം അങ്ങേയ്ക്കുവേണ്ടി കള്ളമൊക്കെ പറയാൻ തയ്യാറാണ്. അങ്ങ് പണിയാണെന്ന് പറഞ്ഞ് ഒഴിവാക്കാൻ മതി. എനിക്ക് വലിയ ആഗ്രഹമുണ്ട് അങ്ങ് ഒരു പോളിറ്റ് ബ്യൂറോ മെമ്പറാകണമെന്ന്. പക്ഷേ അത് നടക്കുമെന്ന് തോന്നുന്നില്ല. ബംഗാളിൽ നിന്നുമൊക്കെ ഇപ്പോൾ കുറച്ച് ഒഴിവുകൾ വന്നിട്ടുണ്ട്. അങ്ങനെയെങ്കിൽ ചിലപ്പോൾ അങ്ങേയ്ക്കും സാധിക്കും. പക്ഷേ അങ്ങയെ രാജ്യം വാഴ്ത്താൻ പോകുന്നത് മുൻമന്ത്രിയെന്ന നിലയിലോ ഭാവിയിൽ പോളിറ്റ്ബ്യൂറോ അംഗം എന്ന നിലയിലോ അല്ല. അങ്ങ് അറിയപ്പെടാൻ

പോകുന്നത് തീവ്രത അളക്കുന്ന ഒരു മെഷീൻ കണ്ടുപിടിച്ചയാൾ എന്ന നിലയിലാണ്. റേഡിയോ കണ്ടുപിടിച്ച മാർക്കോണിയെപ്പോലെ വിമാനം കണ്ടുപിടിച്ച റൈറ്റ് സഹോദരന്മാരെപ്പോലെ തീവ്രതയളക്കുന്ന മെഷീൻ കണ്ടുപിടിച്ചയാളായി അങ്ങ് ചരിത്രത്തിന്റെ ഭാഗമായി മാറുകയാണ്. അങ്ങ് ചരിത്രത്തിന്റെ ഭാഗമാകുന്നതിലൊന്നും കുഴപ്പമില്ല. പക്ഷേ ഇപ്പോൾ ഈ വകുപ്പുമായി ബന്ധപ്പെട്ട് ഞാൻ കുറേ കണക്കുകൾ പറഞ്ഞു. ആ കണക്കുകൾ അങ്ങ് ഒന്ന് പരിശോധിക്കണം. ഇവിടെ കുമാരി ശ്രീധന്യ സുരേഷിനെ അഭിനന്ദിച്ചു. ഞാനും അഭിനന്ദിക്കുകയാണ്. കാരണം ആദിവാസി മേഖലയിൽനിന്നും വളർന്നുവന്ന ഒരു കുട്ടിയാണ്. ആ കുട്ടിയെ നമ്മൾ അഭിനന്ദിച്ചപ്പോൾ എന്റെ കയ്യിൽ ഒരു പരാതിയുണ്ട്; അങ്ങേയ്ക്കും കിട്ടിക്കാണമെന്ന് വിചാരിക്കുന്നു. മുഖ്യമന്ത്രിക്കും പ്രതിപക്ഷനേതാവിനും കിട്ടിയിട്ടുണ്ട്. കമളിയിലുള്ള ശ്രീ. എസ്. സുഭാഷിന് പി.എസ്.സി. റാങ്ക് ലിസ്റ്റിൽ ഒന്നാം റാങ്കാണുള്ളത്. ആദിവാസിയായ പാവപ്പെട്ട സുഭാഷിന് സി.പി.ഐ.(എം)-ന്റെ നിയന്ത്രണത്തിലിരിക്കുന്ന എറണാകുളത്തെ Greater Cochin Development Authority (GCDA)-യിൽ നിയമനം ലഭിച്ചില്ല. അവിടെ ചെയർമാൻ സി.പി.ഐ.(എം)-ന്റെ ആളാണല്ലോ; ടൗൺ പ്ലാനിംഗ്

ഓഫീസർ തസ്തികയിൽ ഒന്നാം റാങ്ക് ലഭിച്ചിട്ടും നിയമനം കൊടുക്കുന്നില്ല. ബഹുമാനപ്പെട്ട കേരള ഹൈക്കോടതിയുടെ ഉത്തരവുണ്ടായിട്ടും കൊടുക്കുന്നില്ല. അതുകൂടാതെ ഡെപ്യൂട്ടി ടൗൺ പ്ലാനിംഗ് തസ്തികയിലേയ്ക്ക് എസ്.സി./എസ്.ടി. വിഭാഗത്തിൽപ്പെട്ട ഒന്നും രണ്ടും റാങ്ക് വാങ്ങിയ ശ്രീമതി ലീലാവതിക്കും ശ്രീമതി ഹിന്ദുജയ്ക്കും അഡ്വൈസ് ലഭിച്ചിരുന്നു. അവർക്കും GCDA-യിൽ നിയമനം ലഭിച്ചിട്ടില്ല. എന്നാൽ എസ്.സി./എസ്.ടി. വിഭാഗത്തിൽപ്പെടാത്ത ആറാം റാങ്കുകാരിക്ക് നിയമനം കൊടുത്തിരിക്കുകയാണ്. ഇത് വളരെ ഗൗരവമുള്ള വിഷയമാണ് അങ്ങ് പരിശോധിക്കണം. നവോത്ഥാനം എന്നുപറഞ്ഞാൽ മതിൽ കെട്ടുക മാത്രമല്ല. ഇവിടെ ശ്രീധന്യ സുരേഷ് സ്വന്തം കഴിവുകൊണ്ടാണ് റാങ്ക് നേടിയത്. പി.എസ്.സി.യുടെ റാങ്ക് ലിസ്റ്റിൽ മൂന്നുപേർക്ക് ടൗൺ പ്ലാനിംഗ് ഓഫീസറായും ഡെപ്യൂട്ടി ടൗൺ പ്ലാനിംഗ് ഓഫീസറായും നിയമനം നൽകിയിട്ടും ഇവർക്ക് രണ്ടുപേർക്ക് മാത്രം ഇതുവരെ നിയമനം നൽകാൻ സാധിക്കാത്തത് ഗൗരവമായിട്ടുള്ള കാര്യമാണ്. എനിക്ക് ശ്രീ. എം. എം. മണിയുടെ വകുപ്പുമായി ബന്ധപ്പെട്ട് ഒന്നുരണ്ട് കാര്യങ്ങൾ പറയാനുണ്ട്. അദ്ദേഹം ഇവിടെയില്ല. എനിക്ക് പറയാനുള്ളത് അദ്ദേഹം ഈ ഇലക്ട്രിസിറ്റി വകുപ്പ് ഒന്ന് ഏറ്റെടുക്കണമെന്നാണ്. കഴിഞ്ഞ പാർലമെന്റ്

തെരഞ്ഞെടുപ്പിൽ ശ്രീ. സുരേഷ് ഗോപി തൃശ്ശൂരിൽ മത്സരിച്ചപ്പോൾ അദ്ദേഹം പറഞ്ഞത് 'ഞാൻ തൃശ്ശൂർ ഇങ്ങ് എടുക്കുകയാണ്' എന്നാണ്. അതുപോലെ അദ്ദേഹവും ഈ ഇലക്ട്രിസിറ്റി ബോർഡിന്റെ ചെയർമാനെയും ബോർഡ് അംഗങ്ങളെയും വിളിച്ചുകൂട്ടി ഞാൻ ഈ വൈദ്യുതി വകുപ്പ് ഇങ്ങ് എടുക്കുകയാണെന്ന് പറയണം. ഞാൻ ഇനി തരില്ല എന്ന് വേണമെങ്കിൽ പറഞ്ഞാലോ. പക്ഷേ രണ്ടേ രണ്ട് വർഷക്കാലം മാത്രമേയുള്ളൂ. ആ രണ്ട് വർഷക്കാലമെങ്കിലും മണിയാശാൻ ആ വകുപ്പ് ഏറ്റെടുത്ത് നന്നായി കൊണ്ടുപോകാൻ നോക്കണം. നൂറ് ശതമാനം വൈദ്യുതീകരണം നടന്നുവെന്ന് പറഞ്ഞു. അത് യു.ഡി.എഫ്. ഗവൺമെന്റിന്റെ കാലത്തും നടത്തിക്കൊണ്ടുവന്നതാണ്. വൈദ്യുതി വകുപ്പിന്റെ എത്ര പണം മുടക്കി. ഞങ്ങൾ എം.എൽ.എ.-മാരടക്കമുള്ള ആളുകൾ മറ്റ് ആവശ്യങ്ങൾക്കുവേണ്ടി വിനിയോഗിക്കേണ്ട ഫണ്ടുകൂടി ചെലവഴിച്ചിട്ടാണ് നടത്തുന്നത്. ഞാൻ എം.എൽ.എ. ഫണ്ടിൽ നിന്നും ഒന്നും എടുത്തിട്ടില്ല. ഞാൻ അവിടത്തെ ചില സ്ഥാപനങ്ങളിലെ സി.എസ്.ആർ ഫണ്ട് വച്ചാണ് അത് പൂർത്തീകരിച്ചത്. അപ്പോൾ എനിക്ക് ബഹുമാനപ്പെട്ട മണിയാശാനോട് പറയാനുള്ളത് സമ്പൂർണ്ണ വൈദ്യുതീകരണം ഈ ഗവൺമെന്റിന്റെ മാത്രം നേട്ടമല്ലെന്നാണ്.

ശ്രീ. ആര്യാടൻ മുഹമ്മദ് ഇവിടെ വകുപ്പുമന്ത്രിയായിരുന്നപ്പോഴും സമ്പൂർണ്ണ വൈദ്യുതീകരണം നടന്നതാണ്. അത് വലിയ മെച്ചമായി പറയാൻ കഴിയില്ല.

ശ്രീ. എ. കെ. ബാലൻ മന്ത്രിയായിരുന്നപ്പോഴും സമ്പൂർണ്ണ വൈദ്യുതീകരണം നടത്തിയിരുന്നു. വൈദ്യുതി വകുപ്പുമന്ത്രി ആരായിരുന്നാലും അന്നത്തെ സമയത്ത് സമ്പൂർണ്ണ വൈദ്യുതീകരണം പദ്ധതിയൊക്കെ നടപ്പിലാക്കുമായിരുന്നു. മണിയാശാൻ വിചാരിക്കുന്നത് അദ്ദേഹം മാത്രമാണ് ഇതൊക്കെ നടപ്പിലാക്കിയത് എന്നാണ്. എനിക്ക് ഒന്നുകൂടി പറയാനുള്ളത് സുരേഷ്ഗോപിക്ക് ആരാണ് തൃശ്ശൂർ എടുക്കാൻ അനുമതി നൽകിയത്? റവന്യൂ മന്ത്രി അതിനെതിരെ ഒരു വാക്ക് മിണ്ടിയില്ലല്ലോ? തൃശ്ശൂർ ജില്ലയിൽ നിന്ന് എന്റെ നിയോജകമണ്ഡലമായ ചാലക്കുടികൂടി എടുത്തുകൊണ്ടുപോയോ എന്നറിയാൻ ശ്രീ. ബെന്നി ബഹനാനോട് ചോദിച്ചപ്പോൾ അദ്ദേഹം പറഞ്ഞത് അത് അവിടെ വെച്ചിട്ടുണ്ട് എന്നാണ്. 'തൃശ്ശൂർ ഞാൻ ഇങ്ങ് എടുക്കുവാ കൊണ്ടുപോകുവാ തരില്ല' എന്നൊക്കെ പറയാൻ ഇവിടെ ആർക്കാണ് അധികാരമുള്ളത്. അതുകൊണ്ട് എനിക്ക് ബഹുമാനപ്പെട്ട മണിയാശാനോട് പറയേണ്ടത് ഈ വകുപ്പ് അങ്ങ് കുറച്ച് മാസം ഏറ്റെടുക്കണമെന്നാണ്.

തൊഴിൽ വകുപ്പുമായി ബന്ധപ്പെട്ട് 'നിക്ഷേപം പ്രോത്സാഹിപ്പിക്കലും

സുഗമമാക്കലും ബിൽ' 2018 നമ്മൾ എല്ലാപേരുംകൂടി പാസ്സാക്കിയതാണ്. എന്നിട്ട് ഇവിടെ ഒരു നിക്ഷേപം കൊണ്ടുവരാൻ ആർക്കെങ്കിലും കഴിയുന്നുണ്ടോ? സാജൻ എന്നുപറയുന്ന മനുഷ്യൻ ആതുരിൽ നഗരസഭ ചെയർപേഴ്സൺ പി. കെ. ശ്യാമളയുടെ ക്രൂര പീഡനത്തിനെതിരെ ആത്മഹത്യ ചെയ്യുകയല്ലേ ചെയ്തത്? ഇനിയും അത് ആവർത്തിക്കാൻ പാടില്ല. നമ്മൾ നിയമം പാസ്സാക്കിയിട്ടും നോക്കുകൂലി നിരോധിച്ചിട്ടും കാര്യമില്ല. അതോടൊപ്പംതന്നെ അവർ നിക്ഷേപിക്കാൻ ഇങ്ങോട്ട് വരുമ്പോൾ അതിനുള്ള സൗകര്യംകൂടി ഒരുക്കിക്കൊടുക്കുകയാണ് വേണ്ടത് എന്നുകൂടി പറഞ്ഞുകൊണ്ട് ഞാൻ ഈ ധനാഭ്യർത്ഥനകളെ എതിർക്കുന്നു.

ശ്രീ. ചിറ്റയം ഗോപകുമാർ: സർ, ഞാൻ ഈ ധനാഭ്യർത്ഥനകളെ

പിന്താങ്ങുകയാണ്. വർഗ്ഗീയ വിപത്തിന്റെയും ഉദാരവത്കരണത്തിന്റെയും സൃഷ്ടിയായ ജനവിരുദ്ധ തൊഴിലാളിദ്രോഹ നയങ്ങളെ പ്രതിരോധിക്കാൻ തൊഴിലാളി വർഗ്ഗ ബഹുജന ഐക്യം ശക്തിപ്പെടുത്തുന്നതിനൊപ്പം പ്രളയം തകർത്ത കേരളത്തെ പുനർനിർമ്മിക്കുന്ന മഹാദൗത്യത്തിന് കരുത്ത് പകരുകയാണ് കേരളം. കേന്ദ്ര ഗവൺമെന്റിന്റെ തൊഴിലാളി വിരുദ്ധ

നടപടികൾ കോടിക്കണക്കിന് തൊഴിലെടുക്കുന്നവരുടെയും കുടുംബങ്ങളുടെയും നിലനിൽപ്പ് അപകടത്തിലാക്കിയിരിക്കുകയാണ്. ബി.ജെ.പി. സർക്കാർ തൊഴിൽ നിയമങ്ങൾ കോർപ്പറേറ്റ് താൽപര്യ സംരക്ഷണത്തിനായി മാറ്റിയെഴുതുന്നു. സ്ഥിരം തൊഴിൽ എന്നത് സങ്കല്പം മാത്രമായി മാറുകയാണ്. സംഘടിക്കാനും അവകാശങ്ങൾ നേടിയെടുക്കാനുമുള്ള സ്വാതന്ത്ര്യവും കവർന്നെടുക്കുന്നു. വേതനം വെട്ടിക്കുറയ്ക്കുകയും മിനിമം വേതനം നൽകാതിരിക്കുകയും ചെയ്യുന്നു. തൊഴിലാളികളുടെ സാമൂഹ്യ സുരക്ഷ ഫണ്ടുകൾ കോർപ്പറേറ്റ് താൽപ്പര്യങ്ങൾക്ക് കീഴടങ്ങി ഓഹരി വിപണിയുടെ ചൂതാട്ടത്തിന് വിട്ടുകൊടുക്കുകയാണ് ബി.ജെ.പി. സർക്കാർ ചെയ്തുകൊണ്ടിരിക്കുന്നത്. കോൺഗ്രസ്സിനും ഇതിൽനിന്നും മാറിനിൽക്കാൻ കഴിയില്ല. കോൺഗ്രസ്സാണ് ഇത് തുടങ്ങിവെച്ചത്. ഇന്ത്യൻ തൊഴിലാളി മേഖലയിൽ വൻ പ്രതിസന്ധിയാണ് രൂപപ്പെട്ടുകൊണ്ടിരിക്കുന്നത്. ഐ.എൽ.ഒ. ഉൾപ്പെടെ വിവിധ ഏജൻസികളുടെ റിപ്പോർട്ടുകൾ വ്യക്തമാക്കുന്നത് ഭാവി അശുഭകരം എന്നാണ്. സെന്റർ ഫോർ മോണിറ്ററിംഗ് ഇന്ത്യൻ ഇക്കനോമി റിപ്പോർട്ട് പ്രകാരം യുവാക്കളിലെ തൊഴിലില്ലായ്മ 39 ശതമാനമായി ഉയർന്നിരിക്കുകയാണ്. 2018-ൽ മാത്രം 1.10 കോടി തൊഴിൽ നഷ്ടപ്പെട്ടിട്ടുണ്ട്. തൊഴിലില്ലായ്മ രാഷ്ട്രീയ സാമൂഹ്യ

ജീവിതത്തിലും ഗുരുതരമായ പ്രത്യാഘാതങ്ങളുണ്ടാക്കുന്നുണ്ട്. നിരാശയിലാണ്ട യുവാക്കളിൽ പലരും വർഗ്ഗീയ തീവ്രവാദ സംഘങ്ങളുടെയും ക്രിമിനൽ സംഘങ്ങളുടെയും ഇരകളായി മാറിക്കൊണ്ടിരിക്കുകയാണ്. ഇടതുപക്ഷത്തിന് മാത്രമേ ഈ പ്രതിസന്ധിയെ മറകടന്ന് തൊഴിലാളി താൽപര്യം ഉയർത്തിപ്പിടിക്കാനാകൂ. അതാണ് കേരളം കാണിച്ചുതന്ന ബദൽ. പരിമിത വിഭവങ്ങളും അധികാരവുമാണുള്ളതെങ്കിലും ജനങ്ങൾക്കൊപ്പം നിന്ന് ക്ഷേമത്തിന്റെയും വികസനത്തിന്റെയും പുതിയ ചരിത്രമെഴുതുകയാണ് ഇടതുപക്ഷജനാധിപത്യ മുന്നണി സർക്കാർ. മൂന്ന് വർഷം പിന്നിട്ട ഇടതുപക്ഷ ജനാധിപത്യ മുന്നണി സർക്കാർ കേന്ദ്ര സർക്കാരിന്റെ ഭാഗത്തുനിന്നുള്ള എല്ലാ സമ്മർദ്ദങ്ങളെയും അതിജീവിച്ച് നവകേരളം കെട്ടിപ്പടുക്കുകയാണ്. പുതിയ തൊഴിലവസരങ്ങൾ സൃഷ്ടിച്ചും ആരോഗ്യകരമായ തൊഴിൽ സംസ്കാരം വളർത്തിയെടുത്തും തൊഴിലാളികളുടെ അവകാശങ്ങൾ സംരക്ഷിച്ചും ക്ഷേമ സാമൂഹിക സുരക്ഷാ പദ്ധതികൾ നടപ്പാക്കിയും കേരളം തൊഴിൽ മേഖലയിൽ രാജ്യത്തിന് മാതൃകയാകുകയാണ്. കടകളിലും വാണിജ്യ സ്ഥാപനങ്ങളിലും ജോലിചെയ്യുന്ന സ്ത്രീകൾപ്പെടെയുള്ള ലക്ഷക്കണക്കിന് ജീവനക്കാർക്ക് ഇരിപ്പിടം അവകാശമാക്കിയത് ഇടതുപക്ഷ ജനാധിപത്യ മുന്നണി

ഗവൺമെന്റാണ്. ജീവനക്കാർക്ക് ആഴ്ചയിൽ ഒരു ദിവസം വേതനത്തോടുകൂടിയ അവധി ഉറപ്പുവരുത്തി. രാജ്യത്ത് ഏറ്റവും ഉയർന്ന മിനിമം വേതനം നിലവിലുള്ള സംസ്ഥാനമാണ് കേരളം. മിനിമം വേതന നിയമത്തിന്റെ പട്ടികയിൽ ഉൾപ്പെടുന്ന 80 തൊഴിൽ മേഖലയിൽ കാലാവധി പൂർത്തിയായ 26 മേഖലയിലും ഇതിനകം മിനിമം വേതനം പുതുക്കി നിശ്ചയിച്ചു. മറ്റ് സംസ്ഥാനങ്ങളിൽനിന്ന് കേരളത്തിലെത്തിയ അതിഥി തൊഴിലാളികളുൾപ്പെടെയുള്ള എല്ലാ വിഭാഗം തൊഴിലാളികൾക്കും ഇന്ന് ഈ സർക്കാരിന്റെ സംരക്ഷണ കവചമുണ്ട്. പെൻഷൻ 600/- രൂപയായിരുന്നത് 1,200/- രൂപയായി വർദ്ധിപ്പിച്ചു. ഇതര സംസ്ഥാന തൊഴിലാളികൾക്ക് ആവാസ് ഇൻഷുറൻസ് പദ്ധതിയിലൂടെ 15,000/- രൂപയുടെ സൗജന്യ ചികിത്സയും രണ്ട് ലക്ഷം രൂപയുടെ അപകട ഇൻഷുറൻസും നൽകുന്നു. നമ്മൾ ഏറ്റവും പ്രധാനമായി ശ്രദ്ധിക്കേണ്ട ഒരു മേഖലയാണ് തോട്ടം തൊഴിലാളി മേഖല. ഇന്ന് ആ മേഖലയിൽ നിരവധി പ്രശ്നങ്ങൾ നിലനിൽക്കുകയാണ്. അവരുടെ ഭവന നിർമ്മാണം, ആ ലയങ്ങളെല്ലാം തകർന്നുകിടക്കുകയാണ്. ലയങ്ങളെല്ലാം പുതുക്കിപ്പണിഞ്ഞ് ഭവന പദ്ധതി ആരംഭിക്കുമെന്ന് പറഞ്ഞെങ്കിലും അത് വേഗത്തിലാക്കാനുള്ള നടപടി ഗവൺമെന്റ്

സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്. പൂട്ടിക്കിടക്കുന്ന ലയങ്ങൾ തുറന്ന് പ്രവർത്തിപ്പിക്കുന്നതിനാവശ്യമായ നടപടിയുണ്ടാകണം. തൊഴിലാളികളുടെ ശമ്പള പരിഷ്കരണം എത്രയും പെട്ടെന്ന് നടപ്പാക്കാൻവേണ്ട നടപടികളുണ്ടാകണം. അതോടൊപ്പംതന്നെ തൊഴിലാളികൾക്ക് ലഭ്യമാക്കുന്ന ആനുകൂല്യങ്ങളായ പെൺമക്കൾക്കുള്ള വിവാഹ ധനസഹായം, ആശ്രിതർക്ക് മരണാനന്തര ധനസഹായം, മക്കൾക്ക് ഉന്നത വിദ്യാഭ്യാസ ധനസഹായം എന്നിവയുടെ വിതരണം വേഗത്തിലാക്കി എത്രയും വേഗം നടപ്പാക്കാൻവേണ്ടിയുള്ള പരിശ്രമമുണ്ടാകണമെന്നുകൂടി ഞാൻ ഈ അവസരത്തിൽ സൂചിപ്പിക്കുകയാണ്. ഇൻകം ടാക്സ് സപ്പോർട്ട് സ്കീം പ്രകാരം ഈറ്റ, കാട്ടുവള്ളി, കയർ, കൈത്തറി, ഖാദി, മത്സ്യബന്ധനം തുടങ്ങിയ പരമ്പരാഗത മേഖലയിലെ തൊഴിലാളികൾക്ക് സഹായം നൽകിക്കൊണ്ട് ഈ ഗവൺമെന്റ് മുന്നോട്ടുപോകുകയാണ്. ഇ.എസ്.ഐ. പദ്ധതി സംസ്ഥാനത്ത് കാര്യക്ഷമമായി നടപ്പാക്കിവരികയാണ്. ഇ.എസ്.ഐ. പദ്ധതിയിൽ രജിസ്റ്റർ ചെയ്തവരുടെ എണ്ണം 2016 മേയിൽ 7.8 ലക്ഷമായിരുന്നത് ഇപ്പോൾ ഈ ഗവൺമെന്റ് വന്നതിനുശേഷം 11.2 ലക്ഷമായി വർദ്ധിച്ചിട്ടുണ്ട്. സ്ത്രീകളുടെ പദവി ഉയർത്താനും സമത്വവും തുല്യനീതിയും ഉറപ്പുവരുത്താനും ഇടപതുപക്ഷ

ജനാധിപത്യ മുന്നണി സർക്കാരിന് കഴിഞ്ഞിട്ടുണ്ട്. ഇടതുപക്ഷ ജനാധിപത്യ മുന്നണി സർക്കാർ ഇന്ന് ഇന്ത്യയ്ക്ക് മാതൃകയായിക്കൊണ്ടിരിക്കുകയാണ്. കർഷക തൊഴിലാളികൾ നാടിന്റെ സമ്പത്താണ്. നല്ല ഭക്ഷണം കഴിക്കണമെങ്കിൽ തീർച്ചയായും കർഷക തൊഴിലാളികൾ നാടിന് ആവശ്യമാണ്. ആ കർഷക തൊഴിലാളികളെ സംരക്ഷിക്കേണ്ട ബാധ്യത നമ്മൾ ഓരോരുത്തർക്കുമുള്ളതാണ്. അവരെ സംരക്ഷിക്കുന്നതിനും അവരെ സഹായിക്കുന്നതും സഖാവ് ഇ. കെ. നായനാർ മുഖ്യമന്ത്രിയായിരുന്നപ്പോൾ കേരളത്തിൽ നടപ്പാക്കിയ കർഷക തൊഴിലാളി ക്ഷേമനിധിയുടെ പ്രവർത്തനം കാര്യക്ഷമമാക്കാൻ നമുക്ക് കഴിയണം. കഴിഞ്ഞ ഇടതുപക്ഷ ജനാധിപത്യ മുന്നണി ഗവൺമെന്റ് കർഷക തൊഴിലാളി ക്ഷേമനിധി ബോർഡിനെ ഉയർത്തിക്കൊണ്ടുവരികയും അവരുടെ കുടിശ്ശിക പണം കൊടുക്കുകയും ചെയ്തു. എന്നാൽ കഴിഞ്ഞ അഞ്ച് വർഷം കേരളത്തിൽ അധികാരത്തിലിരുന്ന യു.ഡി.എഫ്. സർക്കാരിന് ആ രംഗത്ത് ഒന്നുംചെയ്യാൻ കഴിഞ്ഞില്ല. എനിക്ക് സൂചിപ്പിക്കാനുള്ളത് കർഷക തൊഴിലാളി ക്ഷേമനിധി അംഗങ്ങളുടെ ആനുകൂല്യം ഇപ്പോൾ വളരെ പരിമിതമാണ്. വിവാഹ ധനസഹായം 2,000/- രൂപ, മരണാനന്തര ധനസഹായം 2,000/- രൂപ, പ്രസവ ധനസഹായം

15,000/-ൽ ബോർഡ് കൊടുക്കുന്നത് 1,000/- രൂപമാത്രമാണ്. ചികിത്സാ സഹായം അഞ്ച് വർഷത്തിലൊരിക്കൽ 2,500/- രൂപയാണ് കൊടുക്കുന്നത്. 40 വർഷം തുടർച്ചയായി പണം അടച്ചുകഴിഞ്ഞാൽ റിട്ടയേർഡ് ആകുമ്പോൾ 25,000/- രൂപ മാത്രമാണ് അവർക്ക് കിട്ടുന്നത്. അതുകൊണ്ട് ഈ ആനുകൂല്യം വർദ്ധിപ്പിക്കണം. ക്ഷേമനിധിയുടെ പ്രവർത്തനം കാര്യക്ഷമമാക്കണം. ഇന്ന് നൽകുന്ന ആനുകൂല്യങ്ങൾ വളരെ പരിമിതമാണ് എന്ന് മനസ്സിലാക്കിക്കൊണ്ട് ആനുകൂല്യം വർദ്ധിപ്പിക്കാൻ ആവശ്യമായിട്ടുള്ള നടപടികൾ അങ്ങയുടെ ഭാഗത്തുനിന്നും ഉണ്ടാകുമെന്ന് ഞാൻ പ്രതീക്ഷിക്കുകയാണ്. ആനുകൂല്യം കുറഞ്ഞതുകൊണ്ടുതന്നെ പഴയ അംഗങ്ങൾ അംഗത്വം പുതുക്കുന്ന കാര്യത്തിലും പുതിയ അംഗങ്ങൾ രജിസ്റ്റർ ചെയ്യുന്ന കാര്യത്തിലും വലിയ താല്പര്യം കാണിക്കുന്നില്ല. അതുകൊണ്ട് ഈ രംഗത്തെ പ്രവർത്തനം ശക്തിപ്പെടുത്തണം. തൊഴിലാളികളുടെ അംശദായം ഇപ്പോൾ 5 രൂപയാണ്. അത് 20 രൂപയായി വർദ്ധിപ്പിക്കണം. അതോടൊപ്പംതന്നെ മാച്ചിംഗ് ഗ്രാന്റ്, നേരത്തെ കർഷക തൊഴിലാളി ക്ഷേമനിധി ആക്ടിൽ പറഞ്ഞിരിക്കുന്നത് തൊഴിലാളി അടയ്ക്കുന്ന വിഹിതത്തിനനുസൃതമായി ഗവൺമെന്റും ഒരു വിഹിതം അടയ്ക്കണമെന്നാണ്. അതുകൊണ്ട് തൊഴിലാളികളുടെ അംശദായം 20 രൂപയായി

വർദ്ധിപ്പിക്കുമ്പോൾ ഗവൺമെന്റും 20 രൂപ അടയ്ക്കേണ്ടതുണ്ട്. അതോടൊപ്പംതന്നെ ഭൂവുടമ വിഹിതം കൃത്യമായി തിരിച്ചടയ്ക്കാനും അങ്ങനെ ഈ ക്ഷേമനിധിയുടെ പ്രവർത്തനം കാര്യക്ഷമമാക്കാനും കഴിയണം. അതോടൊപ്പം ഭൂമി ക്രയവിക്രയം ചെയ്യുമ്പോൾ ഒരു സെസ്സ് വാങ്ങുന്നുണ്ട്. ആ സെസ്സ് ഈ കർഷക തൊഴിലാളി ക്ഷേമനിധി ബോർഡിന് നൽകിയാൽ ഇന്നത്തെ പ്രതിസന്ധിക്ക് പരിഹാരം കണ്ടെത്താൻ കഴിയും. 2010 മുതൽ 2018 മാർച്ച് 31 വരെ 47 കോടി രൂപ മാച്ചിംഗ് ഗ്രാന്റായി നൽകാനുണ്ട്. അത് എത്രയുംപെട്ടെന്ന് നൽകുന്നതിനാവശ്യമായ നടപടി സ്വീകരിക്കണം. കർഷക തൊഴിലാളി പെൻഷൻ അപേക്ഷിക്കാൻ ചില നിബന്ധനകൾ വച്ചിട്ടുണ്ട്. ഒരു ലക്ഷം രൂപയ്ക്ക് മേൽ വരുമാനമുള്ള കർഷക തൊഴിലാളി കുടുംബത്തിനോ ആ കുടുംബത്തിൽ ഏതെങ്കിലും ഒരാൾ സർക്കാർ ഉദ്യോഗസ്ഥനോ ആയിട്ടുണ്ടെങ്കിൽ അവർക്ക് പെൻഷൻ കൊടുക്കാൻ കഴിയാത്ത സ്ഥിതിയാണുള്ളത്. അത് ഒഴിവാക്കണം. രാജ്യത്തിനുവേണ്ടി നൽകിയ സേവനത്തിനുള്ള സഹായമാണ് പെൻഷൻ. സർക്കാർ ഉദ്യോഗസ്ഥർ പെൻഷൻ പറ്റിയാൽ അവർക്ക് കൃത്യമായി പെൻഷൻ കൊടുക്കുന്നുണ്ട്. അവിടെ വേറെ ഒരാൾ സർക്കാർ ഉദ്യോഗസ്ഥനാണെങ്കിൽ അവരുടെ പെൻഷൻ തടയുന്നില്ല. പക്ഷെ കർഷക

തൊഴിലാളിയെ സംബന്ധിച്ചിടത്തോളം അധ്വാനിക്കുന്ന ആ വിഭാഗത്തിന് കൊടുക്കുന്ന പെൻഷന് ഈ മാനദണ്ഡം വയ്ക്കുന്നത് ഒരുതരത്തിലും ന്യായീകരിക്കാൻ കഴിയില്ല. ആ മാനദണ്ഡം പൂർണ്ണമായും ഒഴിവാക്കി കർഷക തൊഴിലാളികൾക്ക് യാതൊരു മാനദണ്ഡവുമില്ലാതെ പെൻഷൻ കൊടുക്കാൻ കഴിയുന്ന സ്ഥിതിവിശേഷമുണ്ടാകണം. അതുപോലെതന്നെ കർഷക തൊഴിലാളി ക്ഷേമനിധിയിൽ നിന്ന് റിട്ടയേർഡ് ചെയ്യുന്ന അംഗങ്ങൾ പെൻഷന് അപേക്ഷിക്കുമ്പോൾ അവർ കർഷക തൊഴിലാളിയാണോ അല്ലയോ എന്ന് പരിശോധിക്കാൻ കൃഷി ഓഫീസർമാർക്കാണ് ഇപ്പോൾ അനുമതികൊടുത്തിരിക്കുന്നത്. ആ നടപടിയും ഒഴിവാക്കി ഈ രംഗത്തെ പ്രശ്നങ്ങൾക്ക് പരിഹാരമുണ്ടാക്കണമെന്നാണ് എനിക്ക് അങ്ങയോട് സൂചിപ്പിക്കാനുള്ളത്. ഐ.റ്റി.ഐ. രംഗത്ത് നിരവധി പ്രശ്നങ്ങളുണ്ട്. ഈ ഗവൺമെന്റ് അധികാരത്തിൽ വന്നതിനുശേഷം നിരവധി ഐ.റ്റി.ഐ.-കൾ കൊണ്ടുവരുന്നതിനും അതുപോലെതന്നെ ഐ.റ്റി.ഐ.കളുടെ പ്രവർത്തനം കാര്യക്ഷമമാക്കുന്നതിനുംവേണ്ടി നല്ല നിലപാടുകളാണ് സ്വീകരിച്ചിട്ടുള്ളത്. നല്ല സംഭാവനകളാണ് ഈ ഗവൺമെന്റ് നൽകിയിട്ടുള്ളത്. ഐ.റ്റി.ഐ.കളിലെ തെരഞ്ഞെടുക്കപ്പെട്ട മിടുക്കരായ കുട്ടികൾക്ക് വിദേശത്ത് വിദഗ്ദ്ധ പരിശീലനം

നൽകുന്നതോടൊപ്പംതന്നെ പരിശീലനം പൂർത്തീകരിച്ച കുട്ടികൾക്ക് ജോലിയുൾപ്പെടെ കൊടുക്കാൻ നമ്മൾ സഹായിക്കുന്നുണ്ട്. പക്ഷെ ഈ മേഖലയിൽ ഒന്ന് രണ്ട് പ്രശ്നങ്ങളുള്ളത്, ഐ.റ്റി.ഐ.കളിലെ ഇൻസ്ട്രക്ടർമാരുടെ ശമ്പള പരിഷ്കരണത്തിൽ അപാകതയുണ്ട്. ആ അപാകതമൂലം സെക്കന്റ് ഗ്രേഡിൽനിന്നും തേഡ് ഗ്രേഡിലേയ്ക്ക് തരംതാഴ്ന്നപ്പട്ടവരെ പുന:പരിശോധിച്ച് ഗ്രേഡ് പുന:സ്ഥാപിക്കണം. വ്യവസായ പരിശീലന വകുപ്പിലെ ജീവനക്കാരുടെ അർഹമായ ആനുകൂല്യങ്ങൾ നഷ്ടപ്പെടുന്നതിന് കാരണമായ വകുപ്പിലെ പതിറ്റാണ്ടുകൾക്ക് മുമ്പുള്ള സ്പെഷ്യൽ റൂൾ കാലോചിതമായി പരിഷ്കരിക്കുന്നതിനും ആവശ്യമായ നടപടികളുണ്ടാകണം എന്ന് ഞാൻ അങ്ങയോട് അഭ്യർത്ഥിക്കുകയാണ്. ഏറ്റവും പ്രധാനമായി ശ്രദ്ധിക്കേണ്ട ഒന്നാണ് എക്സൈസ്. നമുക്കറിയാം ഇന്ന് വിദേശ മദ്യഷാപ്പുകൾ ഇഷ്ടംപോലെ അനുവദിച്ചിട്ടുണ്ട്. കഴിഞ്ഞ ബഡ്ജറ്റ് സമ്മേളനത്തിൽ ഞാൻ ഈ വിഷയം ഉന്നയിച്ചതാണ്. സ്വാഭാവികമായും നല്ല മദ്യം കൊടുക്കേണ്ടത് ആവശ്യമാണ്. എന്നാൽ അതോടൊപ്പംതന്നെ മദ്യവിപത്തിനെതിരായി, അതായത് മദ്യം, മയക്കുമരുന്ന്, കഞ്ചാവ് ഇതിനെല്ലാം വിദ്യാർത്ഥികളടക്കമുള്ളവർ അടിമകളായിക്കൊണ്ടിരിക്കുകയാണ്. അതിനെതിരെ ശക്തമായ

ബോധവൽക്കരണമാണ് എക്സൈസ് വകുപ്പ് നടത്തിക്കൊണ്ടിരിക്കുന്നത്. തീർച്ചയായിട്ടും അതിനെ ഞാൻ അഭിനന്ദിക്കുകയാണ്. എന്നാൽ ഏറ്റവും പ്രധാനമായി നമ്മൾ ശ്രദ്ധിക്കേണ്ടത് കള്ളു വ്യവസായമാണ്. പണ്ട് ബ്രിട്ടീഷ് ഭരണ കാലത്ത് അബ്കാരി ആക്ട് നടപ്പാക്കിയത് ചെത്ത് തൊഴിലാളികളെയും കള്ളു വ്യവസായത്തെയും കൂച്ചുവിലങ്ങിട്ട് നിയന്ത്രിക്കാനും ആ സ്ഥാനത്ത് വിദേശ ബ്രൂവറിയിൽ നിർമ്മിക്കുന്ന മദ്യത്തിന്റെ മാർക്കറ്റ് കണ്ടെത്താനായിരുന്നു. അതേ നിയമം ഈ വ്യവസായത്തെ ഇന്നും വേട്ടയാടുകയാണ്. അതുകൊണ്ട് കള്ളു വ്യവസായത്തിന് മാത്രമായി ഒരു പുതിയ നിയമത്തെപ്പറ്റി ചിന്തിക്കണം. കേരളത്തിലെ വളരെ പ്രമുഖവും പരമ്പരാഗതവുമായ വ്യവസായമാണ് കള്ളു ചെത്ത് വ്യവസായം. ഇതിന്റെ സുവർണ്ണ കാലത്ത് പ്രത്യക്ഷമായും പരോക്ഷമായും ഒരു ലക്ഷം തൊഴിലാളികൾ ഈ രംഗത്ത് പണിയെടുത്തിരുന്നു. റവന്യൂ മേഖലയിൽ ഏറ്റവും കൂടുതൽ വരുമാനം കിട്ടിയിരുന്നത് കള്ളു വിൽപ്പനയിൽ നിന്നായിരുന്നു. ഇന്ന് ആ വ്യവസായത്തിന്റെ സ്ഥിതി വളരെ ദയനീയമാണ്. ഏതാണ്ട് 25,000-ൽ താഴെ ആളുകളാണ് ഇന്ന് ജോലിചെയ്യുന്നത്. 5185 ഷാപ്പുകളിൽ ഏകദേശം 1400 ഷാപ്പുകൾ ഇറന്നുപ്രവർത്തിക്കുന്നില്ല. മറ്റെല്ലാ മദ്യങ്ങളിൽ നിന്നും വ്യത്യസ്തവും

പ്രകൃതിദത്തവുമായ ഒരു മദ്യം കള്ളി മാത്രമാണ്. ലഹരി കുറവെന്ന് മാത്രമല്ല ഒട്ടേറെ പോഷക മൂല്യങ്ങളടങ്ങിയ പാനീയമാണ് കള്ളി. ഇതുകൂടാതെ ഔഷധ ഗുണവുമുണ്ട്. സംശുദ്ധമായ കള്ളം അതിന്റെ മൂല്യവർദ്ധിത ഉൽപ്പന്നങ്ങളും ജനങ്ങൾക്ക് ലഭ്യമാക്കണം. വിദേശ-ദേശീയ ടൂറിസ്റ്റുകൾക്ക് കള്ളി പരിചയപ്പെടുത്തണം. കള്ളിന് മാന്യമായ സ്ഥാനം നൽകണം. കള്ളി വ്യവസായത്തെ പൂർണ്ണമായും പൊതുമേഖലയിൽ കൊണ്ടുവരണം. കള്ളി ഷാപ്പിന്റെ ഭൂപരിധി അടക്കം പുന:പരിശോധിച്ച് ഈ വ്യവസായത്തെ സംരക്ഷിക്കണം. അതോടൊപ്പംതന്നെ സ്കൂൾ പാചക തൊഴിലാളികൾക്ക് സർക്കാർ വാശാനം ചെയ്ത ആനുകൂല്യങ്ങൾ എത്രയുംപെട്ടെന്ന് വിതരണം ചെയ്യണം. അവരുടെ മിനിമം കൂലി വിജ്ഞാപനം നടപ്പിലാക്കണം. കൂലി കുടിശ്ശിക കൊടുക്കുന്നതിനാവശ്യമായ നടപടി സ്വീകരിക്കണം. തൊഴിൽ, എക്സൈസ് രംഗങ്ങളിൽ ഈ ഗവൺമെന്റ് അധികാരത്തിൽ വന്നതിനുശേഷം വമ്പിച്ച പുരോഗതി കൈവരിക്കാൻ കഴിഞ്ഞുവെന്നത് ഏറ്റവും സ്വാഗതാർഹമായിട്ടുള്ള കാര്യമാണ്. ഇന്ത്യൻ ഭരണഘടന എല്ലാ പൗരൻമാർക്കും സാമൂഹികവും സാമ്പത്തികവുമായ നീതി ഉറപ്പാക്കുകയും സമൂഹത്തിലെ പട്ടികജാതി പട്ടികവർഗ്ഗ വിഭാഗക്കാരുടെയും മറ്റ് ദുർബല

ജനവിഭാഗങ്ങളുടെയും വിദ്യാഭ്യാസവും സാമ്പത്തികവുമായ താൽപ്പര്യങ്ങൾ സംരക്ഷിക്കുന്നതിനോടൊപ്പം സാമൂഹിക പിന്നോക്കാവസ്ഥ ഇല്ലാതാക്കുന്നതിനാവശ്യമായ സംരക്ഷണം ഉറപ്പ് നൽകുന്നുണ്ട്. ഇന്ത്യയിൽ ബി.ജെ.പി.യും കോൺഗ്രസ്സും ഭരിക്കുന്ന സംസ്ഥാനങ്ങളിൽ പട്ടികജാതി പട്ടികവർഗ്ഗ വിഭാഗക്കാരുടെ ജീവിതം ദുരിതപൂർണ്ണവും ഭയാനകവുമായി മുന്നേറുകയാണ്. കേരളം അതിൽ നിന്നെല്ലാം വിഭിന്നമായി ആ ജനവിഭാഗങ്ങളെ സംരക്ഷിക്കുന്നതിൽ കമ്മ്യൂണിസ്റ്റ് പാർട്ടിയും ഇടതുപക്ഷവും നിശ്ചയദാർഢ്യത്തോടെയാണ് പ്രവർത്തിക്കുന്നത്. പട്ടികജാതി പട്ടികവർഗ്ഗ വികസന മേഖലയിൽ വിപ്ലവകരമായ മാറ്റങ്ങളുമാണ് ഈ ഗവൺമെന്റ് മുന്നോട്ടുപോകുന്നത്. എനിക്കുമുമ്പ് ഇവിടെ സംസാരിച്ച ശ്രീ. വി. പി. സജീന്ദ്രൻ പറഞ്ഞതുപോലെല്ല. ശ്രീ. വി. പി. സജീന്ദ്രന്റെ ചോദ്യത്തിന് ബഹുമാന്യനായ പട്ടികജാതി പട്ടികവർഗ്ഗ വകുപ്പുമന്ത്രി 30-01-2019-ൽ പട്ടികജാതി പട്ടികവർഗ്ഗ വികസന മേഖലയിൽ എന്തെല്ലാം വികസന പ്രവർത്തനങ്ങളാണ് നടപ്പാക്കുന്നതെന്നതിനെ സംബന്ധിച്ച് വളരെ വ്യക്തമായി ഉത്തരം നൽകിയിട്ടുണ്ട്. ശ്രീ. വി. പി. സജീന്ദ്രന്റെ അറിവിലേയ്ക്കായി ഞാൻ അത് മേശപ്പുറത്ത് വയ്ക്കുകയാണ്. എല്ലാം വായിക്കുന്നില്ല. വളരെ വിശദമായി

പട്ടികജാതി പട്ടികവർഗ്ഗ വികസന മേഖലയിൽ നടപ്പാക്കുന്ന പദ്ധതികളെ സംബന്ധിച്ച് സൂചിപ്പിച്ചിട്ടുണ്ട്. അതിനെ സംബന്ധിച്ച് യാതൊരു ബോധവുമില്ലാതെയാണ് ശ്രീ. വി. പി. സജീന്ദ്രൻ സംസാരിച്ചതെന്ന് ഞാൻ മനസ്സിലാക്കുന്നു. അദ്ദേഹത്തിനോട് എനിക്ക് പറയാനുള്ളത് ബഹുമാന്യനായ ശ്രീ. എ. കെ. ബാലനെ പോളിറ്റ് ബ്യൂറോയിൽ എടുക്കുന്നതിനേക്കാളും നല്ലത് എ.ഐ.സി.സി.യുടെ പ്രസിഡന്റ് സ്ഥാനം ഒഴിഞ്ഞ് കിടപ്പുണ്ട് ശ്രീ. വി. പി. സജീന്ദ്രൻ അതിന് അപേക്ഷിച്ചാൽ ഒരുപക്ഷെ അത് കിട്ടുന്നതാണ്. അതിനാണ് ശ്രീ. വി. പി. സജീന്ദ്രൻ മുൻകയ്യെടുക്കേണ്ടത്. എ.ഐ.സി.സി.യുടെ പ്രസിഡന്റ് സ്ഥാനം മാത്രമല്ല എ.ഐ.സി.സി. തന്നെ പിരിച്ചുവിട്ടിരിക്കുകയാണ്. തീർച്ചയായും കേരളത്തിൽ നിരവധി കോൺഗ്രസ്സുകാർക്ക് അവിടെ ഇടമുണ്ടാകും. അതിനുവേണ്ടി ശ്രീ. വി. പി. സജീന്ദ്രൻ മുൻകയ്യെടുത്താൽ ഞങ്ങൾ കൂടി സപ്പോർട്ട് ചെയ്യാം. ശ്രീ. വി. പി. സജീന്ദ്രൻ എ.ഐ.സി.സി.യുടെ പ്രസിഡന്റ് ആകുമെന്നുകൂടി ഞാൻ ഈ അവസരത്തിൽ സൂചിപ്പിക്കുകയാണ്. പട്ടികജാതി പട്ടികവർഗ്ഗ വികസന മേഖലയിൽ ഈ ഗവൺമെന്റ് മൂന്ന് വർഷം കൊണ്ട് നടപ്പാക്കിയ വികസന പ്രവർത്തനങ്ങൾ എന്തെല്ലാമാണ്; നിങ്ങൾക്ക് കാണാൻ കഴിയുന്നില്ലേ; ഞാൻ

അതിന്റെ വിശദാംശങ്ങളിലേയ്ക്ക് പോകുന്നില്ല. വലിയ വികസന പ്രവർത്തനങ്ങളാണ് നടപ്പിലാക്കിയത്. പട്ടികജാതി പട്ടികവർഗ്ഗ വികസന മേഖലയിൽ, പട്ടികവർഗ്ഗ-പട്ടികജാതി കോളനികളുമടക്കം നവീകരിക്കുന്നതിനും ഇവർക്ക് പുതിയ വീടുകൾ നിർമ്മിച്ചുകൊടുക്കുന്നതിനും വിദ്യാഭ്യാസ മേഖലയിൽ അവരെ മുന്നോട്ടുകൊണ്ടുപോകുന്നതിനുമൊക്കെ നിരവധി വികസന പദ്ധതികൾ നടപ്പിലാക്കി. ഐ.റ്റി.ഐ.കളെ മികവിന്റെ കേന്ദ്രങ്ങളാക്കി മാറ്റി. ഐ.റ്റി.ഐ.യിൽ പഠിക്കുന്ന കുട്ടികൾക്ക് പ്രഭാത ഭക്ഷണവും ഉച്ചഭക്ഷണവും നൽകാൻ കഴിഞ്ഞു. ഐ.റ്റി.ഐ. പാസ്റ്റായവർക്ക് ജോബ്ഫെയറിലൂടെ ജോലി നൽകി. ചെറിയ വീടുകളിൽ പഠിക്കാൻ ബുദ്ധിമുട്ട് അനുഭവിക്കുന്ന പട്ടികജാതി പട്ടികവർഗ്ഗ വിദ്യാർത്ഥികൾക്ക് 'പഠനവീട്' നിർമ്മിച്ച് നൽകി. ഹോസ്റ്റലുകളെയും എം.ആർ.എസ്.കളെയും ഉന്നത നിലവാരത്തിലേയ്ക്ക് ഉയർത്തി. വിദ്യാഭ്യാസ ആനുകൂല്യങ്ങൾ കാലാനുസൃതമായി വർദ്ധിപ്പിച്ചു. പട്ടികജാതി കോളനികൾ നവീകരിച്ചു. പട്ടികജാതി പെൺകുട്ടികളുടെ സമഗ്ര വികസനത്തിന് 'വാത്സല്യനിധി' ഇൻഷുറൻസ് ഏർപ്പെടുത്തി. പട്ടികവിഭാഗത്തിന് കടാശ്വാസമായി 89 കോടി രൂപ അനുവദിച്ചു. 101 പട്ടികവർഗ്ഗ കോളനികളിൽ സമഗ്രവികസന

പദ്ധതികൾ നടപ്പിലാക്കി. പട്ടികജാതി വിഭാഗത്തിന് 6,200 വീടുകളും പട്ടികവർഗ്ഗ വിഭാഗത്തിന് 22,481 വീടുകളും നിർമ്മിച്ച് നൽകി. 'ഗോത്ര വാത്സല്യ നിധി' നടപ്പിലാക്കി. ആദിവാസി വീടുകളിൽ സമ്പൂർണ്ണ വൈദ്യുതീകരണവും പോലീസിലും എക്സൈസിലും ആദിവാസികൾക്ക് പ്രത്യേക നിയമനവും നൽകി. ആറളം ഫാമിൽ 42 കോടി രൂപയുടെ വികസനവും മുത്തങ്ങ സമരത്തിൽ പങ്കെടുത്ത 211 കുടുംബങ്ങൾക്ക് ഭൂമി നൽകുകയും ചെയ്തു. ഊരുകളിൽ 500 സാമൂഹിക പഠനമുറികൾ - ഗോത്ര ഭാഷ അറിയുന്നവരെ അധ്യാപകരായി നിയമിച്ചു. അട്ടപ്പാടി ഊരുകളിൽ 192 കമ്മ്യൂണിറ്റി കിച്ചൻകൾ, പ്രൈമറി സ്കൂളുകളിലെ കൊഴിഞ്ഞുപോക്ക് തടയുന്നതിനായി ഗോത്രബന്ധു മെന്റർ അധ്യാപകരെ നിയമിച്ചു. 'വനമിത്ര' പദ്ധതി നടപ്പിലാക്കി. പട്ടികജാതി പട്ടികവർഗ്ഗ ജനവിഭാഗങ്ങളുടെ ക്ഷേമത്തിനും ഉന്നമനത്തിനുമായി നിശ്ചയദാർഢ്യത്തോടെയാണ് ഈ ഗവൺമെന്റ് പ്രവർത്തിക്കുന്നത്. ഈ ഗവൺമെന്റിനെ/ഇടതുപക്ഷ ജനാധിപത്യ മുന്നണിയെ/കമ്മ്യൂണിസ്റ്റ് പാർട്ടിയെ പ്രകോപനം സൃഷ്ടിക്കുന്ന തരത്തിൽ എപ്പോഴും പ്രസംഗിക്കുകയും കമ്മ്യൂണിസത്തെയും സോഷ്യലിസത്തെയും സോഷ്യലിസ്റ്റ് രാജ്യങ്ങളെയും പ്രസംഗത്തിലൂടെ ആക്രമിക്കുകയും പരമാവധി

ഭീഷണിപ്പെടുത്തുകയും കമ്മ്യൂണിസത്തെ എതിർക്കുകയും ചെയ്യുന്ന സമീപനമാണ് കോൺഗ്രസ് സ്വീകരിച്ചുകൊണ്ടിരിക്കുന്നത്. ആ കോൺഗ്രസ്സുകാരോട് എനിക്ക് ഒന്നേ പറയാനുള്ളൂ. അയൽക്കാരുടെ ചുമര് എരിയുമ്പോൾ നിങ്ങളുടെ ജീവനും അപകടത്തിലാകുന്നുവെന്ന കാര്യം ഓർത്താൽ നിങ്ങൾക്ക് നല്ലതെന്ന് സൂചിപ്പിച്ചുകൊണ്ട് ഞാൻ ഈ ബഡ്ജറ്റിനെ പിന്തുണച്ചുകൊണ്ട് വാക്കുകൾ അവസാനിപ്പിക്കുന്നു. നന്ദി.

ശ്രീ. ഒ. ആർ. കേളു: സർ, ഞാൻ ഈ ധനാഭ്യർത്ഥനയെ അനുകൂലിക്കുകയാണ്. നമ്മുടെ രാജ്യത്ത് പട്ടികജാതി-പട്ടികവർഗ്ഗ-മത ന്യൂനപക്ഷ വിഭാഗങ്ങൾക്കെതിരെ കേന്ദ്രം ഭരിച്ചുകൊണ്ടിരിക്കുന്ന ബി.ജെ.പി. ഗവൺമെന്റ് അതിശക്തമായിട്ടുള്ള ഭീകരപ്രവർത്തനമാണ് നടത്തിക്കൊണ്ടിരിക്കുന്നത്. ഈ അവസരത്തിലാണ് കേരളത്തിലെ ഇടതുപക്ഷ ഗവൺമെന്റ് വളരെ മാതൃകപരമായി ഇത്തരം വിഭാഗങ്ങളെ പരിരക്ഷിക്കുന്നതിനുവേണ്ടി പുതിയ തരത്തിലുള്ള പദ്ധതികൾ ആവിഷ്കരിച്ച് നടപ്പാക്കുന്നത്. ഈ ധനാഭ്യർത്ഥനകൾ ഇവിടെ ചർച്ചയ്ക്കെടുക്കുമ്പോൾ ആദിവാസികളുടെയും ന്യൂനപക്ഷ വിഭാഗങ്ങളുടെയും വിഷയത്തെ സംബന്ധിച്ച് ക്രിയാത്മകമായിട്ടുള്ള ചർച്ച നടത്തുന്നതിന് യു.ഡി.എഫ്.-ന്

സാധിക്കുന്നില്ലായെന്നുള്ളതാണ് കോൺഗ്രസ്സിന്റെ അംഗമായിട്ടുള്ള ശ്രീ. വി. പി. സജീന്ദ്രൻ പ്രസംഗിച്ചതിൽ നിന്നും മനസ്സിലാക്കുവാൻ സാധിക്കുന്നത്. ഈ വിഭാഗത്തെ അവഹേളിച്ചുകൊണ്ടുള്ള ഒരു പ്രസംഗം എന്ന തരത്തിലാണ് അതിനെ കാണാൻ കഴിയുന്നത്. വളരെ മോശമായിട്ടുള്ള ഒരു സമീപനമാണ് ഈ ചർച്ചയിൽ യു.ഡി.എഫ്.ന്റെ ഭാഗത്തുനിന്ന് ഉണ്ടായിട്ടുള്ളത്. ഞാൻ സൂചിപ്പിച്ചുവന്നത് നമ്മുടെ ഗവൺമെന്റ് കേരളത്തിലെ പട്ടികജാതി പട്ടികവർഗ്ഗത്തിന് അനുകൂലമായിട്ടുള്ള ഒട്ടനവധി പദ്ധതികൾ നടത്തുന്നുണ്ട്. അതിൽ പ്രധാനമായും കോഴിക്കോട് കേന്ദ്രീകരിച്ചിരിക്കുന്ന ക്രസ്സ് (സെന്റർ ഫോർ റിസർച്ച് ആന്റ് എഡ്യൂക്കേഷൻ ഫോർ സോഷ്യൽ ട്രാൻസ്ഫോർമേഷൻ)-ന്റെ പ്രവർത്തനം കാര്യക്ഷമമായാണ് നടക്കുന്നത്. അവിടെ കുട്ടികൾക്ക് പരിശീലനം നൽകി കേരളത്തിനകത്തും പുറത്തും വിദേശത്തുമൊക്കെ ഉന്നത വിദ്യാഭ്യാസം നടത്തുന്നതിനുവേണ്ടിയിട്ടുള്ള സാഹചര്യമാണ് കേരളത്തിലെ ഇടതുപക്ഷ ഗവൺമെന്റ് നടപ്പാക്കിക്കൊണ്ടിരിക്കുന്ന ഒരു പ്രധാനപ്പെട്ട പദ്ധതിയായി നമുക്ക് കാണാൻ കഴിയും. മറ്റൊരു കാര്യം, കേരളത്തിലെ ആദിവാസികൾക്ക് കേരള സർവ്വീസിൽ ജോലികൊടുക്കണമെന്നുള്ളത് ഈ സർക്കാരിന്റെ

നയപ്രഖ്യാപനത്തിൽ പറഞ്ഞിട്ടുള്ള ഒരു പ്രധാനപ്പെട്ട കാര്യമാണ്. ഒഴിഞ്ഞുകിടക്കുന്ന തസ്തികകളിൽ പട്ടികവിഭാഗങ്ങൾക്ക് ജോലികൾ കൊടുക്കുന്നതിനുവേണ്ടി സ്പെഷ്യൽ റിക്രൂട്ട്മെന്റ് ഉൾപ്പെടെയുള്ള കാര്യങ്ങൾ ഈ ഗവൺമെന്റ് പരിഗണിച്ചുവരുന്നു. അതോടൊപ്പംതന്നെ വയനാട് ജില്ലയിലെ അട്ടപ്പാടി, പാലക്കാട്, മലപ്പുറം എന്നിവിടങ്ങളിൽ 'ഗോത്രബന്ധു' പദ്ധതിപ്രകാരം ഒട്ടനവധി ഉദ്യോഗാർത്ഥികൾക്ക് ടീച്ചർ ജോലി ലഭ്യമാക്കുന്നതിന് ഈ സർക്കാരിന് കഴിഞ്ഞു. നമ്മുടെ മുഖ്യമന്ത്രിയുടെ വക്രപായ പോലീസിലും എക്സൈസിലും പട്ടികജാതി യുവതി യുവാക്കൾക്ക് ഒട്ടനവധി ജോലി ലഭ്യമാക്കുന്നതിന് ഈ സർക്കാരിന് കഴിഞ്ഞുവെന്നുള്ളത് അഭിമാനകരമായി നമുക്ക് എടുത്തുപറയാവുന്ന മറ്റൊരു കാര്യമാണ്. അവരുടെ ഉപജീവനമാർഗ്ഗവും ജീവിതവും കരുപിടിപ്പിക്കുന്നതിനുവേണ്ടി ഗട്ടിക പോലുള്ള മേളകൾ സംഘടിപ്പിച്ച് അവരുടെ പരമ്പരാഗത ഉൽപ്പന്നങ്ങൾ വിറ്റഴിക്കുന്നതിനുള്ള ഒരു മാർക്കറ്റും അവരുടെ വ്യവസായങ്ങൾ പ്രോത്സാഹിപ്പിക്കുന്നതിനും അതിലൂടെ വരുമാനം കണ്ടെത്തുന്നതിനും ആ വരുമാനത്തിലൂടെ ആദിവാസി വിഭാഗത്തിന്റെ ജീവിതം മെച്ചപ്പെടുത്തുന്നതിനും വേണ്ടി മറ്റൊരു ക്രിയാത്മക പദ്ധതി കൂടി ഈ സർക്കാർ നടപ്പാക്കുന്നതായി

നമുക്ക് കാണാൻ സാധിക്കും. വിദ്യാഭ്യാസപരമായി നേരത്തെ ശ്രീ. വി. പി. സജീന്ദ്രൻ സൂചിപ്പിച്ചതുപോലെ ആദിവാസി വിഭാഗത്തിലെ ആളുകളെ വിദ്യാഭ്യാസത്തിന്റെ മുഖ്യധാരയിലേക്ക് കൊണ്ടുവരുന്നതിന്റെ ഭാഗമായി ഒട്ടനവധി കേന്ദ്രങ്ങൾ ഇന്ന് കേരളത്തിൽ അങ്ങോളമിങ്ങോളം പ്രവർത്തിക്കുന്നുണ്ട്. ഇതിൽകൂടിയാണ് ശ്രീധന്യയ്ക്ക് ആദിവാസി വിഭാഗത്തിനതന്നെ അഭിമാനകരമായ നേട്ടങ്ങൾ കൈവരിക്കാൻ സാധിച്ചത്. ഈ സാമ്പത്തിക വർഷം ഏകദേശം 300-ൽ അധികം കുട്ടികൾക്ക് സിവിൽ സർവ്വീസിന് ചേർന്ന് പഠിക്കുവാനുള്ള സാഹചര്യം ഈ ഗവൺമെന്റ് ഒരുക്കിക്കഴിഞ്ഞു. ഒട്ടനവധി കുട്ടികൾക്ക് അതിൽ മെച്ചപ്പെട്ട പ്രവർത്തനം നേടിയെടുക്കുവാൻ സാധിക്കുമെന്ന് പ്രതീക്ഷിക്കുകയാണ്. നമ്മുടെ ഗ്രാമീണ മേഖലയിൽ, ആദിവാസികളുടെ വീടുകളൊക്കെ വലിയ സൗകര്യങ്ങളൊന്നുമില്ലാത്ത ചെറിയ വീടുകളാണ്. ഇത്തരത്തിലുള്ള വീടുകളിൽ അവർക്ക് മെച്ചപ്പെട്ട വിദ്യാഭ്യാസം നടത്താനുള്ള സാഹചര്യമില്ല. അതുകൊണ്ടാണ് ഈ ഗവൺമെന്റ് വളരെ ദീർഘവീക്ഷണം നടത്തിക്കൊണ്ട് സാമൂഹ്യ പഠനമുറികൾ തന്നെ ആവിഷ്കരിച്ച് നടപ്പിലാക്കുന്നത്. നൂറുകണക്കിന് ആദിവാസി വീടുകളിൽ സാമൂഹ്യ പഠനമുറികൾ ക്രമീകരിച്ച് പഠിക്കാനുള്ള

സാഹചര്യം ഈ ഗവൺമെന്റ് സൃഷ്ടിച്ചുവരികയാണ്. ആദിവാസി മേഖലയിലെ പരമ്പരാഗതമായ കാർഷിക മേഖലയിലെ ജോലികളൊക്കെ ഇപ്പോൾ നഷ്ടപ്പെട്ടു. അവർക്കിപ്പോൾ ജോലികൾ കുറവാണ്. പക്ഷെ അവർക്ക് ജോലി വേണം. അവർക്ക് ജോലി ലഭ്യമാക്കുന്നതിന് വേണ്ടി ഈ സർക്കാർ 'ഗോത്രജീവിക' എന്ന പദ്ധതി ആവിഷ്കരിച്ചു. ഇത്തരത്തിൽ അവർക്ക് തൊഴിൽ നൽകുന്ന ഒരു പദ്ധതി കൂടി ഈ ഗവൺമെന്റ് നടപ്പാക്കി വരുന്നുവെന്നുള്ളത് ഇവിടെ സൂചിപ്പിക്കുവാൻ ആഗ്രഹിക്കുകയാണ്. അവർക്ക് അത്തരം കാര്യങ്ങളിൽ കഴിവില്ലെന്ന് പറയുന്നത് ആദിവാസികളുടെ ഇടയിൽ എപ്പോഴും നമുക്ക് കാണാൻ കഴിയുന്നൊരു കാര്യമാണ്. അത്തരം ആൾക്കാർക്കു കൂടി സ്കിൽ ലഭ്യമാക്കുന്നതിന് വിവിധ സ്കിൽ ഡെവലപ്മെന്റ് പദ്ധതികൾ ആദിവാസി യുവതി യുവാക്കൾക്കുവേണ്ടി ഈ ഗവൺമെന്റ് സംഘടിപ്പിച്ചുവരുന്നുണ്ട്. ആദിവാസി യുവതി യുവാക്കൾക്ക് വിദേശത്ത് ജോലി നേടാൻവേണ്ടിയുള്ള മറ്റൊരു പദ്ധതിയും സർക്കാർ ഇവിടെ നടപ്പിലാക്കുന്നുണ്ട്. വിദേശ രാജ്യങ്ങളിൽ പോകാൻ സാമ്പത്തിക ശേഷിയില്ലാത്ത ഉദ്യോഗാർത്ഥികൾക്ക് ഏകദേശം 25-30 ലക്ഷം രൂപവരെ സഹായം കൊടുത്തുകൊണ്ട് അവരെ വിദേശത്ത് അയച്ച് അവർക്ക് ജോലിയും വരുമാനവും

നേടിയെടുക്കാൻ സാധിക്കുന്നതിനുള്ള പദ്ധതിയും ഈ ഗവൺമെന്റ് നടപ്പാക്കുന്നുണ്ട്. ഇത്തരത്തിൽ ഒട്ടനവധി കാര്യങ്ങൾ ഈ മേഖലയിൽ വളരെ കാര്യക്ഷമമായി, വളരെ ദീർഘവീക്ഷണത്തോടുകൂടി, വളരെ ആത്മാർത്ഥമായി ആദിവാസി വിഭാഗത്തോട് നീതി പുലർത്തുന്നൊരു ഇടതുപക്ഷ ഗവൺമെന്റാണ് ഇന്ന് കേരളം ഭരിച്ചുകൊണ്ടിരിക്കുന്നത്. ഇപ്പോൾ വടക്കേ ഇന്ത്യൻ സംസ്ഥാനങ്ങളിൽ ആദിവാസി വിഭാഗങ്ങളോടുള്ള ബി. ജെ. പി.യുടേയും കോൺഗ്രസ്സിന്റെയും സമീപനമെന്താണ്; വടക്കേ ഇന്ത്യൻ സംസ്ഥാനങ്ങളിൽ ബി. ജെ. പി. എടുക്കുന്ന അതേ നയസമീപനം തന്നെയാണ് കോൺഗ്രസ്സും ഈ വിഭാഗക്കാരോട് എടുക്കുന്നത്. ഇതേപ്പറ്റി എന്താണ് കോൺഗ്രസ്സിന്റെ പ്രതികരണം; വേട്ടപ്പട്ടികളെ വേട്ടയാടുന്നപോലെ വടക്കേ ഇന്ത്യൻ സംസ്ഥാനങ്ങളിൽ ഈ വിഭാഗത്തോടുള്ള ക്രൂരത നിറഞ്ഞ പീഡനങ്ങളും നമുക്ക് കാണുവാൻ കഴിയുന്നുണ്ട്. കോൺഗ്രസ് എന്തുകൊണ്ടാണ് ഒരു ചെറുവിരൽപോലും അനക്കാത്തത്? അത്തരം ആൾക്കാർക്ക് ഇത്തരം കാര്യങ്ങളോട് ഇങ്ങനെയൊരു സമീപനം എടുക്കുവാനേ സാധിക്കുകയുള്ളൂ, ഇതിനെയൊരു തമാശയായിട്ട് മാത്രമേ അവർക്ക് കാണാൻ സാധിക്കുകയുള്ളൂ. ഈ സമൂഹത്തിന്റെ ഏറ്റവും താഴെത്തട്ടിൽ നിന്ന് നമ്മുടെ രാജ്യത്തിന് വേണ്ടി

അധ്യാനിക്കുന്ന ഒരു വിഭാഗമാണ് ആദിവാസി വിഭാഗം. അവരെ തീർച്ചയായും നമുക്ക് സമൂഹത്തിന്റെ മുഖ്യധാരയിലേക്ക് ഉയർത്തിക്കൊണ്ട് വരണം. അങ്ങനെ ഉയർത്തിക്കൊണ്ട് വരുന്നതിന് വേണ്ടിയാണ് കേരളത്തിലെ ഇടതുപക്ഷ ഗവൺമെന്റ് പ്രതിജ്ഞാബദ്ധമായിട്ടുള്ള നിലപാടുകൾ സ്വീകരിച്ചുവരുന്നത്. ശ്രീമതി സി. കെ. ജാനവിന്റെ കാര്യമിവിടെ പരാമർശിച്ചു. ശ്രീമതി സി. കെ. ജാന ബി. ജെ. പി.യിൽ ചേർന്നു, കുറേക്കാലം കോൺഗ്രസിൽ പ്രവർത്തിച്ചു. അതിനുശേഷം അവർക്ക് ബോധോദയം ഉണ്ടായി. ഈ രാജ്യത്തിലെ അടിസ്ഥാന വർഗ്ഗമായ പട്ടികജാതി/പട്ടികവർഗ്ഗത്തെ സംരക്ഷിക്കുന്നതിനോട് ആഭിമുഖ്യമുള്ളത് ഇടതുപക്ഷ പ്രസ്ഥാനവും ഇടതുപക്ഷ ഗവൺമെന്റുമാണ് എന്ന് അവർ മനസ്സിലാക്കി ഇടതുപക്ഷ പ്രസ്ഥാനത്തിനോട് ചേർന്നുനിൽക്കാൻ തയ്യാറായിരിക്കുകയാണ്. മുത്തങ്ങ സമരമുണ്ടാക്കിയത് ഇടതുപക്ഷ ഗവൺമെന്റല്ല. വയനാസിലെ മുത്തങ്ങ എന്ന സ്ഥലത്ത് ശ്രീമതി സി. കെ. ജാനവിനോട് ഭൂമി കയ്യേറ്റുവാനും ഭൂമി കയ്യേറിയവരെ വെടിവെക്കുവാനും വെടിവെപ്പിൽ ജോഗി മരിക്കാനുമൊക്കെ കാരണമായത് ആരാണ്? ഇക്കാര്യം പലപ്പോഴും ഇവിടെ ചർച്ചയ്ക്ക് വിധേയമാക്കിയിട്ടുണ്ട്. ചരിത്രത്തിൽ ആദ്യമായി ഒരു ആദിവാസിയെ വെടിവെച്ച് കൊന്നത് കോൺഗ്രസ് ഗവൺമെന്റ്

ആണെന്നുള്ളത് ചരിത്രത്തിൽ രേഖപ്പെടുത്തിയിട്ടുള്ള കാര്യമാണ്. നമുക്ക് ഒരിക്കലും മറക്കാൻ സാധിക്കില്ല. ഇതാണ് ബി.ജെ. പി.യുടെയും കേൾഗ്രസ്സിന്റെയും സമീപനവും. അതേസമയം വളരെ വ്യത്യസ്തമായി അനുകൂല നിലപാടാണ് കേരളത്തിലെ ഇടതുപക്ഷ ഗവൺമെന്റ് ആദിവാസി വിഭാഗത്തോട് സ്വീകരിക്കുന്നതെന്ന് കാണാൻ സാധിക്കും. ഇവിടെ തൊഴിലുമായി ബന്ധപ്പെട്ട് നമ്മുടെ രാജ്യത്ത് ലക്ഷക്കണക്കിന് തൊഴിലാളികൾ ജീവിക്കുന്നുണ്ട്. കടമുറികളിലും തുണിക്കടകളിലും സ്വർണ്ണ കടകളിലും തയ്യൽ കടകളിലുമൊക്കെ ഒട്ടനവധി തൊഴിലാളികൾ തൊഴിലെടുത്ത് ജീവിക്കുന്നുണ്ട്. പക്ഷെ അവർക്കൊന്നും ഒരു ഗാരന്റിയില്ല. പക്ഷെ ഈ ഗവൺമെന്റ് വന്നതിനുശേഷം അവർക്കൊരു ഗാരന്റി ഈ ഗവൺമെന്റ് കൊടുക്കുന്നതായി നമുക്ക് കാണാൻ സാധിക്കും. ഒരു കടയിൽ ഇരിക്കാൻ ഇരിപ്പിടം പോലുമില്ലാത്ത രീതിയിലാണ് നമ്മുടെ രാജ്യത്ത് പല തൊഴിലാളികളും കടകളിൽ ജോലി ചെയ്തുകൊണ്ടിരിക്കുന്നത്. അവർക്കൊരു ഇരിപ്പിടമുണ്ടാക്കി കൊടുക്കാനുള്ള സാഹചര്യം സൃഷ്ടിക്കുന്ന നിലപാടാണ് തൊഴിൽ വകുപ്പ് കേരളത്തിൽ സ്വീകരിച്ചിട്ടുള്ളതെന്ന് നമുക്ക് സന്തോഷകരമായി കാണാൻ കഴിയുന്നൊരു കാര്യമാണ്. അതോടനുബന്ധിച്ച് അവർക്ക് മറ്റ് ക്ഷേമ

പദ്ധതികളും ഈ ഗവൺമെന്റ് നടപ്പിലാക്കുന്നുണ്ട്. പ്രവാസികാര്യവും ന്യൂനപക്ഷത്തിന്റെ കാര്യങ്ങളുമായി ബന്ധപ്പെട്ടുകൊണ്ട് അവർക്കും അനുകൂലമായ നിലപാടും പരിരക്ഷയും കൊടുക്കുന്നതിനുവേണ്ടി ഈ ഗവൺമെന്റ് കാര്യക്ഷമമായി പദ്ധതി ആവിഷ്കരിച്ച് നടപ്പാക്കുന്നുണ്ട്. ഈ പദ്ധതികളൊക്കെ നടപ്പാക്കുന്നതിന് വേണ്ടി ഇവിടെ മുന്നോട്ടുവെച്ചിരിക്കുന്ന ധനാഭ്യർത്ഥനയെ ഞാൻ ഐക്യകണ്ഠേന പിന്തുണച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. മോൻസ് ജോസഫ്: സർ, ഞാൻ ഈ ധനാഭ്യർത്ഥനകളെ എതിർക്കുന്നു. കേരളത്തിലെ ഏറ്റവും പ്രധാനപ്പെട്ട വിവിധ വകുപ്പുകളുടെ ചർച്ച ഇന്ന് നടക്കുമ്പോൾ പട്ടികജാതി/പട്ടികവർഗ്ഗ ക്ഷേമവുമായി ബന്ധപ്പെട്ട് ഏറ്റവും പ്രധാനപ്പെട്ടൊരു പ്രശ്നം ബഹുമാനപ്പെട്ട മന്ത്രിയുടെ ശ്രദ്ധയിൽ കൊണ്ടുവരാൻ ഞാൻ ആഗ്രഹിക്കുകയാണ്. പാവപ്പെട്ട പട്ടികജാതി കുടുംബങ്ങൾക്ക് വീട് നഷ്ടപ്പെട്ട പ്രശ്നം. പ്രളയാനന്തര കേരളത്തിന്റെ പുനഃസൃഷ്ടിയെപ്പറ്റി നമ്മൾ പറയുകയാണ്. ഈ ഗവൺമെന്റ് അധികാരത്തിൽ വന്നിട്ട് മൂന്ന് വർഷമാകുന്നു. പ്രളയം കഴിഞ്ഞിട്ട് ഒരു വർഷവും. നമുക്ക് ഇതിനോടകം എത്ര വീടുകൾ കൊടുക്കാൻ കഴിഞ്ഞിട്ടുണ്ടെന്ന് അങ്ങ് പരിശോധിക്കണം. വളരെ വലിയ

കാലതാമസം ഇക്കാര്യത്തിൽ നേരിടുകയാണ്. ഇത് പരിഹരിക്കുന്നതിനാവശ്യമായ ഇടപെടൽ ഗവൺമെന്റ് നടത്തേണ്ടതുണ്ട്. ബഹുമാനപ്പെട്ട പട്ടികജാതി ക്ഷേമ വകുപ്പുമന്ത്രിയുടെ ശ്രദ്ധയിൽ കൊണ്ടുവരാനുള്ള ഒരു നിർദ്ദേശം, ഒരു വാർഡിൽ ഒരാൾക്ക് ഒരു വീട് കൊടുക്കുകയാണ്. മന്ത്രിമാരുടെയും എം. എൽ. എ.മാരുടെയും അടുത്ത് അനവധി നിവേദനങ്ങളാണ് വരുന്നത്. നമ്മൾ കോടിക്കണക്കിന് രൂപ ഓരോ വർഷവും പട്ടികവിഭാഗങ്ങളുടെ ക്ഷേമത്തിന് വേണ്ടി വിനിയോഗിക്കുന്നു. അടിസ്ഥാനപരമായ നിരവധി കാര്യങ്ങൾ വകുപ്പുതലത്തിൽ നടക്കുന്നുവെന്നത് സമ്മതിക്കുന്നു. പക്ഷെ വീടില്ലാത്ത പട്ടികജാതി/പട്ടികവർഗ്ഗ കുടുംബങ്ങൾക്ക് വീടും സ്ഥലവും കൊടുക്കുമെന്ന് പ്രഖ്യാപനമുണ്ടായി. ഇത് പ്രഖ്യാപനത്തിൽ നിൽക്കുന്നതല്ലാതെ ഒരു വീട് ഒരു വാർഡിൽ എന്ന് പറയുമ്പോൾ ഒരു പഞ്ചായത്തിൽ എത്ര വീട് കൊടുക്കാൻ പറ്റും? 20 വാർഡുകൾ ഒരു പഞ്ചായത്തിലുണ്ടെങ്കിൽ 20 വീട് കൊടുക്കാൻ പറ്റും. ഇതുകൊണ്ട് പട്ടികജാതി ക്ഷേമം എങ്ങനെ രക്ഷപ്പെടാനാണ്? ഞാൻ പറയുന്നത് എത്ര കോടി രൂപ വായ്പയെടുത്താലും, കേരളത്തിൽ എത്രയോ കോടി രൂപ വായ്പയായെടുക്കുന്ന കേരളത്തിലെ മുഴുവൻ പട്ടികജാതി/പട്ടികവർഗ്ഗ കുടുംബങ്ങൾക്കും സ്വന്തമായി

വീടുവെച്ചുകൊടുക്കാനുള്ള ബൃഹത്തായ ഒരു പ്രോജക്ടിന് അങ്ങ് രൂപം കൊടുക്കാൻ തയ്യാറാകുമോ? ഈ കാലഘട്ടത്തിൽ ഇത്രയും വലിയൊരു മാറ്റം കേരളത്തിലുണ്ടായിട്ടും ഇന്നും നമുക്ക് അഡ്രസ് ചെയ്യാൻ കഴിയാത്തൊരു മേഖല, ഒരു ചടങ്ങെന്നപോലെ ഒരോ വീട് കൊടുക്കുന്നൊരു കാര്യം മാത്രം നടക്കുകയാണ്. നിർഭാഗ്യകരമായ ഈ സാഹചര്യം തിരുത്തിക്കുറിക്കേണ്ടതായിട്ടുണ്ട്. ഒരു മാറ്റത്തിനുവേണ്ടിയുള്ള നിലപാട് അങ്ങ് സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

ശ്രീ. സണ്ണി ജോസഫ്: വീട് വയ്ക്കുന്നതിനായി നൽകുന്ന തുക തികച്ചും അപര്യാപ്തമാണ്. ഇന്നത്തെ നിർമ്മാണ ചെലവിന്റെ അടിസ്ഥാനത്തിൽ 5 ലക്ഷം രൂപ എങ്കിലുമാക്കി ഈ തുക വർദ്ധിപ്പിക്കണമെന്ന കാര്യത്തോട് അങ്ങ് യോജിക്കുന്നുണ്ടോ?

ശ്രീ. മോൻസ് ജോസഫ്: ഒരു വീട് പൂർത്തിയാക്കാൻ 6 ലക്ഷം രൂപ വേണം എന്നുള്ളതാണ് ഇന്ന് കേരളം പൊതുവേ അംഗീകരിച്ചിരിക്കുന്നത്. ഗവൺമെന്റും ഇക്കാര്യം അംഗീകരിച്ചിട്ടുണ്ട്. 6 ലക്ഷം രൂപയിലേയ്ക്ക് ഈ തുക വർദ്ധിപ്പിക്കുകയെന്നുള്ളതാണ് ഏറ്റവും പ്രധാനപ്പെട്ട ആവശ്യം എന്നുകൂടി ഞാൻ ചൂണ്ടിക്കാണിക്കുകയാണ്. എക്സൈസ് ഡിപ്പാർട്ട്മെന്റുമായി ബന്ധപ്പെട്ട്, ഇന്ന്

കേരളത്തിൽ മദ്യം ഒഴുക്കുകയാണ്. കേരളം മുഴുവൻ മദ്യമൊഴുക്കുക എന്നതായി മാറിയിരിക്കുന്നു ഗവൺമെന്റിന്റെ നയം. യു. ഡി. എഫ്. ഗവൺമെന്റ് മദ്യം നിയന്ത്രിക്കുവാനുള്ള ശ്രമം നടത്തി. രാവിലെ ഞാൻ ഇവിടെയൊരു അടിയന്തര ചോദ്യമുന്നയിച്ചു. കുട്ടികളെ സ്വാധീനിക്കുന്ന മണിചെയിൻ റാക്കറ്റുകൾ രംഗത്ത് വരുന്നു. ശ്രീ. പി. ടി. തോമസ് ഇവിടെ മുഖ്യമന്ത്രിയുടെ ശ്രദ്ധയിൽ സൂക്ഷ്മമായും കോളേജുകളുടേയും ചുറ്റും മദ്യ വ്യാപാരവും മയക്കുമരുന്നും വ്യാപാരവും പോലെയുള്ള വിഷയങ്ങൾ കൊണ്ടുവന്നു. മദ്യവ്യാപനം കുറച്ചുകൊണ്ടുവരാൻ വേണ്ടി എക്സൈസ് ഡിപ്പാർട്ട്മെന്റ് എല്ലാ വർഷവും ചെയ്യുന്നൊരു കാര്യമാണ് ക്യാമ്പയിൻ നടത്തുകയെന്നുള്ളത്. ക്യാമ്പയിനിന്റെ ഭാഗമായി ഒരു ജില്ലയിലെ ഒരു സ്കൂളിൽ ഒരു സെമിനാർ നടത്തുകയാണ്. ഇതുകൊണ്ട് എന്ത് കാര്യമാണുള്ളത്; ഇവിടെ ഫലപ്രദമായൊരു ഇടപെടൽ നടത്താൻ കഴിയുന്നുണ്ടോ; കുട്ടികളെയെങ്കിലും ബോധവൽക്കരിക്കാൻ മയക്കുമരുന്നും, മദ്യം എന്നിവ ഉപയോഗിക്കരുത് എന്ന് ആത്മാർത്ഥതയോടെ പറയുവാൻ നമുക്ക് കഴിയുന്നുണ്ടോ? കഴിയുന്നില്ല എന്നത് സത്യമാണ്. ഇതിനൊരു മാറ്റം വരുത്താൻ കഴിയണം. കേരളത്തിൽ മദ്യ നിരോധനം നടക്കില്ലായെന്ന് നമുക്കെല്ലാവർക്കുമറിയാം. ഇന്ന് കേരളത്തിൽ കൊടുക്കുന്നത്

വീര്യം കൂടിയ മദ്യമാണ്. ആളുകൾ മരിക്കാതെ മരിക്കുകയാണ്. ആളുകൾ ജീവിച്ചിരിക്കുന്നുവെങ്കിലും അവരുടെ ആത്മാവ്, ശരീരം എല്ലാം നശിക്കുകയാണ്. ആളുകളെ കൊല്ലുന്ന വിധത്തിലുള്ള ഈ മദ്യം സാമ്പത്തിക ലാഭത്തിനുവേണ്ടി, വീര്യം കൂടിയ മദ്യം മലയാളികൾ ആഗ്രഹിക്കുന്നുവെന്നത് വസ്തുതയാണ്. വീര്യം കുറഞ്ഞ മദ്യത്തിലേക്ക് കൊണ്ടുവരാൻ കഴിയുന്നൊരു സാഹചര്യമുണ്ട്. കഴിഞ്ഞ ഗവൺമെന്റിന്റെ കാലത്ത് ശ്രീ. പി. ജെ. ജോസഫ് കള്ളിന്റെ വിഷയത്തെക്കുറിച്ച് ചൂണ്ടിക്കാണിച്ചതാണ്. ശ്രീ. ചിറ്റയം ഗോപകുമാറും ആ വിഷയം ഇന്നിവിടെ പറയുകയുണ്ടായി. കള്ളി വ്യാപകമാക്കുന്നത് വിദേശികളെയടക്കം ആകർഷിക്കപ്പെടുന്നൊരു വിഷയമാണ്. സത്യത്തിൽ അതൊരു ദേശീയ പാനീയമെന്ന നിലയിൽത്തന്നെ കൊണ്ടുവരുന്നതുപോലും വീര്യം കൂടിയ മദ്യം ഉപയോഗിക്കുന്നതിൽ നിന്നും ആൾക്കാരെ മോചിപ്പിക്കുവാൻ സഹായിക്കുമെന്ന് കരുതിയാണ്. കള്ളിനകത്തും കലർപ്പും കളവുമുണ്ടെന്നുള്ളത് വേറെകാര്യം. കള്ളിനകത്ത് കഞ്ചാവ് കലക്കിയാണ് വരുന്നതെന്നുള്ള ആക്ഷേപം വേറെ നിൽക്കുകയാണ്. ശുദ്ധമായ കള്ളി നൽകുവാൻ കഴിയുന്ന വിധത്തിലുള്ളൊരു സാഹചര്യം കേരളത്തിൽ ഡെവലപ് ചെയ്യുക എന്നുള്ളത് നമ്മുടെ സംസ്ഥാനത്തിന്റെ

തെങ്ങുകൃഷിയെ ഉൾപ്പെടെ പ്രോത്സാഹിപ്പിക്കാൻ കഴിയുന്നൊരു കാര്യമാണ്. വീതി കൂടിയ റോഡിന്റെ ഇരുവശങ്ങളിലും തീരപ്രദേശങ്ങളിലുമെല്ലാം തെങ്ങ് വച്ചുപിടിപ്പിക്കാൻ വലിയ സാധ്യതകളുണ്ട്. തെങ്ങ് കൃഷി പ്രോത്സാഹിപ്പിക്കുവാൻ കഴിയുന്ന വിധത്തിലും ഗുണമേന്മയുള്ള ശുദ്ധമായ കള്ളു നൽകുവാൻ കഴിയുന്ന വിധത്തിലുമുള്ളൊരു പുനർചിന്തനം ഗവൺമെന്റിന്റെ ഭാഗത്തുനിന്ന് ഉണ്ടാകുന്നത് നല്ലതാണെന്ന് സൂചിപ്പിക്കുവാൻ ഞാൻ ആഗ്രഹിക്കുന്നു. തൊഴിൽ വകുപ്പുമായി ബന്ധപ്പെട്ട് ഏറ്റവും പ്രധാനപ്പെട്ടൊരു വിഷയം ബഹുമാനപ്പെട്ട തൊഴിൽ വകുപ്പുമന്ത്രിയുടെ ശ്രദ്ധയിൽ കൊണ്ടുവരികയാണ്. കോട്ടയം ജില്ലയിലെ വെള്ളൂർ H.N.L. (Hindustan Newsprint Limited)-നെ സംബന്ധിച്ച് ബഹുമാനപ്പെട്ട ശ്രീമതി സി. കെ. ആശ, എം.എൽ.എ. ശ്രദ്ധക്ഷണിക്കൽ കൊണ്ടുവന്നു. ഞാനും നോട്ടീസ് നൽകിയിരുന്നു. ബഹുമാനപ്പെട്ട വ്യവസായ വകുപ്പുമന്ത്രി മറുപടി പറയണം. 1500-ഓളം വരുന്ന തൊഴിലാളികളുടെ പ്രശ്നമാണ്. ബഹുമാനപ്പെട്ട തൊഴിൽ വകുപ്പുമന്ത്രി ഈ വിഷയം ഗൗരവമായെടുക്കണം. ഗവൺമെന്റിന്റെ പൊതുപ്രശ്നമായി ഇതിനെ എടുക്കേണ്ടതാണ്. കേരളത്തിലെ ഏറ്റവും വലിയ

പൊതുമേഖലാ സ്ഥാപനം, ഇന്ത്യയിൽ ഏറ്റവും ലാഭകരമായി പ്രവർത്തിച്ച
 വെള്ളൂർ എച്ച്.എൻ.എൽ.-ന് അടച്ചുപൂട്ടൽ ഭീഷണി മാത്രമല്ല കഴിഞ്ഞ എട്ട്
 മാസമായി ശമ്പളവും നൽകാൻ കഴിയുന്നില്ല. ഏറ്റവും നല്ല
 പ്രൊഡക്ഷനുണ്ടായിരുന്ന സ്ഥാപനത്തിൽ ഇന്ന് യാതൊരു വിധത്തിലുള്ള
 പ്രൊഡക്ഷനുമില്ല. വ്യവസായത്തിന്റെയും തൊഴിലിന്റെയും വകുപ്പുകൾ
 സംയുക്തമായി നിന്ന് ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ വെള്ളൂർ
 എച്ച്.എൻ.എൽ.-നെ തൊഴിൽ വകുപ്പ് ശിപാർശ ചെയ്ത്, ഗവൺമെന്റ്
 ഏറ്റെടുത്താലല്ലാതെ ഇന്ന് ഈ പ്രശ്നങ്ങൾ പരിഹരിക്കാൻ സാധിക്കില്ല. കേന്ദ്ര
 ഗവൺമെന്റ് കൈവിട്ടിരിക്കുകയാണ്. ഇന്നത് വിൽക്കാനിട്ടിരിക്കുകയാണ്.
 കേരള ഗവൺമെന്റും കൈവിട്ടാൽ പിന്നെ എന്തുചെയ്യും? 1500
 തൊഴിലാളികളാണ് അവിടെ ജോലി ചെയ്യുന്നത്. കഴിഞ്ഞ ദിവസം ഒരു
 മാനേജറും ഒരു തൊഴിലാളിയും കമ്പനിയിലെത്തി ആത്മഹത്യക്ക് ശ്രമിച്ചു.
 എട്ടുമാസമായി ജീവനക്കാർക്ക് ശമ്പളമോ, പി.എഫ്, ഇ.എസ്.ഐ.
 ആനുകൂല്യങ്ങളോ ഒന്നുമില്ല. നമ്മുടെ സംസ്ഥാനത്തെ ഏറ്റവും പ്രധാനപ്പെട്ടൊരു
 സ്ഥാപനത്തിൽ ഇങ്ങനെയൊരു സാഹചര്യമുണ്ടായിട്ടും സംസ്ഥാന
 ഗവൺമെന്റിന് അഡ്രസ്സ് ചെയ്യുവാൻ കഴിയുന്നുണ്ടോ? സംസ്ഥാന ഗവൺമെന്റ്

കയ്യും കെട്ടി നോക്കിനിന്നാൽ എങ്ങനെ പ്രശ്നപരിഹാരമുണ്ടാകും. തൊഴിലാളികൾ മരിക്കുന്ന രീതിയിലുള്ള ഗുരുതരമായൊരു സ്ഥിതിവിശേഷമുണ്ടായിട്ടും തൊഴിലാളികൾ പട്ടിണിയിലാണെന്ന് പറഞ്ഞിട്ടും അവർക്കുവേണ്ടി ഒരു പരിഹാര നടപടിയും ചെയ്യുവാൻ കഴിയുന്നില്ലെങ്കിൽ പിന്നെന്തിനാണ് ഒരു ഗവൺമെന്റ് തൊഴിലാളികളും ജീവനക്കാരും ചോദിക്കുകയാണ്. അവിടെ കാഷ്വൽ തൊഴിലാളികൾ മുതൽ മുഴുവൻപേരും പട്ടിണിയിലാണ്. ബഹുമാനപ്പെട്ട തൊഴിൽ വകുപ്പുമന്ത്രി ഇടപെട്ടുകൊണ്ട് മൂന്ന് മാസത്തെ ശമ്പളമെങ്കിലും ഈ തൊഴിലാളികൾക്ക് നൽകുവാൻ കഴിയുന്ന തരത്തിലുള്ള ഒരു നടപടി ഗവൺമെന്റിന്റെ ഭാഗത്തുനിന്നുണ്ടാകണമെന്നൊരു അഭ്യർത്ഥന ഈയവസരത്തിൽ മുന്നോട്ട് വയ്ക്കുകയാണ്. വെള്ളൂർ എച്ച്.എൻ.എൽ.-ന്റെ കാര്യത്തിൽ തൃപ്തികരമായൊരു പരിഹാരത്തിനുവേണ്ടി, തൊഴിലാളികളെ സഹായിക്കുന്നതിനുവേണ്ടി ബഹുമാനപ്പെട്ട മന്ത്രി മുന്നോട്ട് വരണമെന്ന് അഭ്യർത്ഥിക്കുന്നു. ഗവൺമെന്റിന്റെ വിവിധ വകുപ്പുകളിൽ സ്വീകരിച്ചിട്ടുള്ള നിഷേധാത്മകമായ നിലപാടുകളിൽ പ്രതിഷേധിച്ചുകൊണ്ട് ഞാൻ ഈ ധനാഭ്യർത്ഥനകളെ എതിർക്കുകയാണ്.

ശ്രീ. പി. ടി. എ. റഹീം: സർ, ഒരു സമൂഹത്തിന്റെ

വളർച്ചയെന്നപറയുന്നത് എല്ലാവിഭാഗങ്ങളുടേയും കൂട്ടായ വളർച്ചയാണ്. ഏതെങ്കിലുമൊരു വിഭാഗം പിന്നോട്ട് പോയാൽ ആ സമൂഹത്തിന്റെ വളർച്ച പൂർണ്ണമാണെന്ന് പറയാൻ സാധിക്കുകയില്ല. ഈ കാര്യത്തിൽ എല്ലാസമൂഹങ്ങളെയും ഉയർത്തിക്കൊണ്ടുവരുന്നതിനുള്ള നല്ല ഇച്ഛാശക്തിയാണ് ഇടതുപക്ഷം പ്രകടിപ്പിച്ചിട്ടുള്ളതെന്ന് പറയാൻ ആഗ്രഹിക്കുന്നതുകൊണ്ടാണ് ഈ ഉപധനാഭ്യർത്ഥനകളെ ഞാൻ പിന്താങ്ങുന്നത്. General Education (F) Department -ൽ നിന്ന് 2007 ജൂൺ മാസം 13-ാം തീയതി പുറപ്പെടുവിച്ച ഒരു സർക്കാർ ഉത്തരവ് ഇവിടെ വായിക്കുവാൻ ഉദ്ദേശിക്കുകയാണ്. അത് ഇങ്ങനെയാണ് തുടങ്ങുന്നത്. 'Government as per Government Order read above appointed a Committee to suggest guidelines for opening of new schools, upgradation of existing schools, recognition of unaided schools, grant of NOC for CBSE/ICSE Schools, sanctioning of new courses/batches in Higher Secondary Schools and Vocational Higher Secondary Schools. The committee has submitted its report with following suggestions for the consideration of Government.' ഇതിൽ പ്രസ്തുത കമ്മിറ്റിയുടെ രണ്ട് നിർദ്ദേശങ്ങൾ കൂടി ഞാൻ വായിക്കുകയാണ്.

I. Sanctioning and upgrading Government or Aided Schools

'.....The objective and scientific criteria for identification of schools for sanction and upgradation will be as follows:

.....High schools will be upgraded as Higher Secondary Schools in Palakkad, Malappuram, Kozhikode, Wayanad, Kannur and Kasaragod Districts where it is found that the number of students who have qualified themselves for higher studies is higher than the number of seats available in Higher Secondary and Vocational Higher Secondary Schools. Government schools will be given priority for upgradation.... '

II. Recognition of Unaided Schools and NOC for CBSC/ICSE Schools:

'..... In order to overcome the educational backwardness of the Muslim Community, recognition will be granted and NOC for starting CBSE/ICSE schools shall be issued to those unaided schools satisfying the following conditions apart from those specified in the Kerala Education Rules as the Government are convinced that extreme educational backwardness among the members of the Muslim Community persists in

certain area of Malappuram, Kozhikode, Kasaragod, Kannur and Wayanad Districts. Accordingly applications will be limited to the above district alone.....'

ഇങ്ങനെയൊരു ഉത്തരവിന്റെ അടിസ്ഥാനത്തിലാണ് എല്ലാ പഞ്ചായത്തുകളിലും ഒരു ഹയർ സെക്കന്ററി സ്കൂൾ വേണമെന്ന തീരുമാനം ശ്രീ. വി. എസ്. അച്ചുതാനന്ദൻ ഗവൺമെന്റിന്റെ കാലത്ത് വിദ്യാഭ്യാസ വകുപ്പുമന്ത്രിയായിരുന്ന ശ്രീ. എം. എ. ബേബി എടുത്തത്. ഈ ഉത്തരവ് ഉണ്ടായിരുന്നിട്ടുപോലും..., മലപ്പുറം ജില്ലയും കോഴിക്കോട് സർവ്വകലാശാലയും കൊണ്ടുവന്നത് ഇ.എം.എസ്.-ന്റെ ഗവൺമെന്റാണെങ്കിലും മുസ്ലീം ലീഗിന്റെ സംരക്ഷണമുണ്ടായിട്ടാണ് അതെല്ലാം കൊണ്ടുവന്നതെന്നും ബഹുമാനപ്പെട്ട ചില മെമ്പർമാർ ഇവിടെ സൂചിപ്പിച്ചതുകൊണ്ടാണ് ഈ ഉത്തരവ് ഇവിടെ വായിക്കാൻ തയ്യാറായത്. മലബാറിലെ വിദ്യാഭ്യാസ പിന്നോക്കാവസ്ഥ അവസാനിപ്പിക്കുന്നതിനുവേണ്ടി നല്ല തീരുമാനമെടുക്കുകയും അതിനനുസരിച്ച് ഗവൺമെന്റ് വളരെ അർത്ഥവത്തായ നടപടികൾ സ്വീകരിക്കുകയും ചെയ്തിരുന്നു. അതിനുശേഷം അധികാരത്തിൽ വന്ന ഗവൺമെന്റ് ഈ ഉത്തരവിനെ അപ്പാടെ അവഗണിച്ചുകൊണ്ട് സമതുലിതമായി രൂപീകരിച്ചുകൊണ്ടുവന്ന

സംവിധാനങ്ങളെ തകർക്കുകയാണുണ്ടായത്. എല്ലാകാലത്തും ഇങ്ങനെതന്നെയാണ് കാര്യങ്ങൾ നടന്നിരുന്നത്. സ്വാതന്ത്ര്യത്തിനുശേഷം മലപ്പുറത്ത് 'രാമസിംഹം കൊലക്കേസ്' എന്നൊരു കൊലക്കേസ് നടന്നിരുന്നു. അതോടനുബന്ധിച്ച് മാറാട് ഉണ്ടായതുപോലുള്ള സ്ഥിതിവിശേഷങ്ങളാണ് ഏറനാട് പോലുള്ള പ്രദേശങ്ങളിലും അന്നുണ്ടായിരുന്നത്. അക്കാലത്ത് പുറത്തിറങ്ങുവാൻ സാധിക്കാതിരുന്ന ആ സമൂഹത്തെ, രണ്ട് ലേഖനങ്ങൾ മാത്രമേയിൽ എഴുതി ഇ. എം. എസ്. ആണ് അവരെ പുറത്തിറങ്ങാൻ പ്രേരിപ്പിച്ചതെന്നുള്ളത് മറക്കാൻ സാധിക്കുന്നൊരു കാര്യമല്ല. ഇവിടെ കോഴിക്കോട് സർവ്വകലാശാലയും മലപ്പുറം ജില്ലയുമെല്ലാം രൂപീകരിച്ചത് ലീഗിന്റെ സംരക്ഷണത്തിലാണെന്ന് പറയുന്നയാളുകൾ ഒരു കാര്യം മനസ്സിലാക്കണം. അന്ന് മദ്യനിരോധനം മലബാറിലെടുത്ത് കളഞ്ഞതും ആ മന്ത്രിസഭയായിരുന്നു. നിങ്ങളുടെ സ്വാധീനംകൊണ്ടാണോ അത് ഉണ്ടായതെന്നുകൂടി വ്യക്തമാക്കുന്നത് നന്നായിരിക്കും. മലപ്പുറം ജില്ലാ രൂപീകരണ സമയത്ത് കോൺഗ്രസിന്റെ നേതൃത്വത്തിൽ നിലമ്പൂർ വഴിക്കടവിൽ നിന്നൊരു ജാഥ ആരംഭിച്ചു. അന്നുണ്ടായ സംഭവവികസങ്ങളെക്കുറിച്ചൊന്നും ഞാൻ പ്രത്യേകിച്ചു പറയേണ്ടതില്ല.

ജനസംഘത്തിന്റെ അഖിലേന്ത്യാ സമ്മേളനം കോഴിക്കോട് വന്നു. ആ സമ്മേളനത്തിൽ അവർ വിളിച്ച മുദ്രാവാക്യമെന്തായിരുന്നു എന്ന് എല്ലാവർക്കുമറിയാം. 'ഉറപ്പർ ദേഖോ മസ്ജിദ് മസ്ജിദ്, നിച്ചേ ദേഖോ മസ്ജിദ് മസ്ജിദ്, സാമ്രേ ദേഖോ മസ്ജിദ് മസ്ജിദ്' എന്ന് പറഞ്ഞുകൊണ്ട് മലപ്പുറം ജില്ലക്കെതിരായി ജനസംഘം അഖിലേന്ത്യാ സമ്മേളനം കോഴിക്കോട് നടത്തിയപ്പോൾ കോൺഗ്രസ്സിന്റെ നേതാക്കന്മാർ അതിനോടനുക്രമമായ രീതിയിലുള്ള പ്രകടനങ്ങളാണ് മലപ്പുറം ജില്ലയിൽ നടത്തിയത്. താന്തർ കടപ്പറത്ത് പാകിസ്ഥാന്റെ കപ്പൽ വരമെന്നാണ് അന്ന് കോൺഗ്രസ്സ് നേതാക്കൾ പ്രസംഗിച്ചതെന്ന് നമ്മൾ മറന്നുപോകാൻ പാടില്ല. ഇതുപോലെ നിരവധിയായ കാര്യങ്ങൾ നമുക്ക് പറയാൻ സാധിക്കും. എന്റെ വീടിനടുത്തൊരു പള്ളിയുണ്ട്. ഞാൻ ജനിക്കുമ്പോൾ അവിടെ പള്ളി ഇല്ല, ചെറിയൊരു സ്രാമ്പിയാണുള്ളത്. അവിടെയൊരു പള്ളി നിർമ്മിക്കുവാൻ വേണ്ടിയുള്ള നാട്ടുകാരുടെ ശ്രമം വിഫലമായതിനെത്തുടർന്ന് അവർ രണ്ട് നിലകളുള്ള ഒരു കെട്ടിടം നിർമ്മിച്ച് അതിന്റെ താഴത്തെ നിലയിൽ ഇല പുകയിലയുടെ ഒരു ഗോഡൗണുണ്ടാക്കി അതിന്റെ മുകളിൽ ഒരു സംഘം ഓഫീസിന്റെ ബോർഡ് വച്ച് അവിടെയാണ് നിസ്കരിച്ചിരുന്നത്. കാരണം അന്ന് പള്ളി നിർമ്മിക്കുവാൻ

പാടില്ലായിരുന്നു. ഇ.എം.എസ്.-ന്റെ മന്ത്രിസഭ അധികാരത്തിൽ വന്ന് ആ നിരോധനം നീക്കിയപ്പോഴാണ് ഇലയും പുകയിലയും എടുത്ത് മാറ്റി മിഅ്റാബിന് പകരം പെയിന്റുകൊണ്ട് ഒരു മിഅ്റാബ് വരച്ച് അവിടെ നിസ്കരിക്കാൻ തുടങ്ങിയതെന്ന് എനിക്ക് ഇന്നുമറിയാം. അതുകൊണ്ട് ഇടതുപക്ഷത്തെ അത്രമോശമായി കാണണം എന്നുപറയാൻ സാധിക്കുകയില്ല. ബഹുമാനപ്പെട്ട ഡോ. കെ. ടി. ജലീലിനോടുള്ള വിരോധമെന്താണെന്നു ചോദിച്ചാൽ, ആർക്കാണ് സഹിക്കാൻ സാധിക്കുക..... ബഹുമാനപ്പെട്ട വി. എസ്. അച്യുതാനന്ദൻ ഉദ്ഘാടനം ചെയ്തു, ശ്രീ. പാലോളി മുഹമ്മദ് കുട്ടി അദ്ധ്യക്ഷം വഹിക്കുന്നു എന്നെഴുതിയ ഒരു കല്ലുള്ള ഹജ്ജ് ഹൗസിൽ കയറണമെന്ന് ലീഗ്മാർ ആഗ്രഹിച്ചിട്ടില്ലെങ്കിൽ അതിന് നമുക്ക് കുറ്റം പറയാൻ സാധിക്കില്ല. ഉദ്ഘാടനം ശ്രീ. വി. എസ്. അച്യുതാനന്ദനാണെന്ന് അവിടെ കയറുമ്പോൾ തന്നെ കാണുകയാണ്. അതാണ് അവരുടെ ഏറ്റവും വലിയ ദേഷ്യം. എങ്ങനെയോ എല്ലാവരുംകൂടി അതിനെ കൊച്ചിയിൽ കൊണ്ടുവന്നു. ബഹുമാനപ്പെട്ട ജലീൽ സാഹിബ് വന്നപ്പോൾ അത് വീണ്ടും കോഴിക്കോട് കൊണ്ടുവന്നു. കേരളത്തിന്റെ ബഹുമാനപ്പെട്ട മുഖ്യമന്ത്രി അടുത്ത മാസം 6-ാം തീയതി ഹജ്ജ് ക്യാമ്പ് ഉദ്ഘാടനം ചെയ്യാൻ പോവുകയാണ്. 7-ാം തീയതി

ഡോ. കെ. ടി. ജലീൽ ആ വിമാനത്തിനുമുമ്പിൽ നിന്ന് കൊടി വീശുന്ന ചിത്രം കാണാൻ ലീഗുകാർക്ക് ത്രാണിയും ശേഷിയും ഇല്ലാത്തതുകൊണ്ടാണ് ആവശ്യമില്ലാത്ത കാര്യങ്ങളൊക്കെ ഇവിടെ പ്രചരിപ്പിച്ചുകൊണ്ടിരിക്കുന്നത്.

ന്യൂനപക്ഷക്ഷേമ വകുപ്പിനെ സംബന്ധിച്ച് പറയുമ്പോൾ, ഒരുപാട് നല്ല കാര്യങ്ങൾ പ്രസ്തുത വകുപ്പ് ചെയ്തിട്ടുണ്ട്. ന്യൂനപക്ഷ മേഖലയിൽ ഗവേഷണ പ്രവർത്തനങ്ങൾ ലക്ഷ്യമിട്ടുകൊണ്ട് മലപ്പുറം ജില്ലയിലെ വാഴയൂർ ജില്ലയിൽ International Institute for Minority Studies Kerala എന്ന സ്ഥാപനം തുടങ്ങുന്നതിനുള്ള നടപടികൾ പൂർത്തിയാക്കിയിട്ടുണ്ട്. സംസ്ഥാനത്ത് മദ്രാസ അദ്ധ്യാപകർക്ക് അദ്ധ്യാപക പരിശീലനവും ഐഡന്റിറ്റി കാർഡ് വിതരണവും സമ്പൂർണ്ണ ക്ഷേമനിധി അംഗത്വവും എന്ന പരിപാടി ആവിഷ്കരിച്ച് നടപ്പിലാക്കാൻ പോവുകയാണ്. കുടുംബശ്രീ മിഷൻ വഴി നടപ്പാക്കുന്ന ഡി.ഡി.യു.ജി.കെ.വൈ. എന്ന കേന്ദ്രാവിഷ്കൃത പദ്ധതിയുടെ ഗുണഭോക്താക്കൾ 60% ന്യൂനപക്ഷ വിഭാഗങ്ങളിൽപ്പെട്ട ആളുകളാകണമെന്ന വ്യവസ്ഥ കേന്ദ്രം ഏർപ്പെടുത്തിയിട്ടുണ്ട്. ഇതിനായി ന്യൂനപക്ഷക്ഷേമ വകുപ്പും കുടുംബശ്രീയും ചേർന്ന് നടത്തുന്ന ജില്ലാതല മൊബിലൈസേഷൻ ക്യാമ്പയിൻ എല്ലാ ജില്ലകളിലും നടത്തുന്നതിന്റെ പ്രാരംഭ നടപടികൾ പൂർത്തിയായിട്ടുണ്ട്. ഈ

പദ്ധതി എത്രയുംവേഗം നടപ്പിലാക്കുവാനാണ് ഉദ്ദേശിക്കുന്നത്. ഇത് ഞാനിവിടെ വായിക്കാനുള്ള കാരണം, കേന്ദ്രത്തിന്റെ പല പദ്ധതികളും ഐ.എ.വൈ. ഉൾപ്പെടെ ജനസംഖ്യാനുപാതികമായി കൊടുക്കണമെന്ന് വ്യവസ്ഥയുണ്ടായിരുന്നു. പട്ടികജാതി പട്ടികവർഗ്ഗക്കാരുടേയും ന്യൂനപക്ഷങ്ങളുടെയും ജനസംഖ്യ കണക്കാക്കി കൊടുക്കണമെന്നുള്ള വ്യവസ്ഥ നേരത്തേതന്നെ ഉണ്ടായിരുന്നു. ഐ.എ.വൈ. പദ്ധതിയിൽ വീട് വന്നപ്പോൾ ഈ മാനദണ്ഡം പാലിക്കാൻ കഴിഞ്ഞ ഗവൺമെന്റ് തയ്യാറായില്ല. കേന്ദ്രം ആ മാനദണ്ഡം തന്നെവേണമെന്ന് പറഞ്ഞിട്ടുപോലും അന്നത്തെ ഗവൺമെന്റ് അത് പാലിക്കാൻ തയ്യാറായില്ല എന്നുള്ളത് നമുക്കെല്ലാവർക്കും ഓർമ്മയുള്ള കാര്യമാണ്. അതിനെതിരായി കേരളത്തിലെ ന്യൂനപക്ഷ സംഘടനകളെല്ലാം ബഹുമാനപ്പെട്ട അന്നത്തെ മുഖ്യമന്ത്രിയുടെ വീടിനുമുൻപിൽ സമരം നടത്തിയത് ഞാൻ ഓർക്കുകയാണ്. അന്ന് എന്റെയും ബഹുമാനപ്പെട്ട ഡോ. കെ. ടി. ജലീലിന്റെയും പേരിൽ കേസെടുക്കുകപോലും ചെയ്തിട്ടുണ്ട്. അങ്ങനെ നിഷേധാത്മകമായൊരു സമീപനം സ്വീകരിച്ചിരുന്ന പഴയ സർക്കാരിന്റെ ചെയ്തികളിൽനിന്നും തികച്ചും വ്യത്യസ്തമായ രീതിയിലുള്ള പ്രവർത്തനങ്ങളുമാണ് ന്യൂനപക്ഷക്ഷേമ വകുപ്പ് മുന്നോട്ടുപോകുന്നത്.

തീർച്ചയായും പാലോളി കമ്മിറ്റിയുടെ ശിപാർശകൾ അനുസരിച്ച് നമുക്കിനിയും ഒരുപാട് കാര്യങ്ങൾ ചെയ്തുതീർക്കാനുണ്ട്. എക്സൈസ് വകുപ്പിനെ സംബന്ധിച്ച് സൂചിപ്പിക്കാനുള്ള ഏറ്റവും പ്രധാനപ്പെട്ട വിഷയം, സൂട്ടുകളുടെ പരിസരത്ത് ലഹരി വസ്തുക്കൾ വിൽക്കുന്നത് തടയാനാവശ്യമായ നടപടി സ്വീകരിക്കണം. ഇതൊക്കെ നേരത്തെ ഇവിടെ സംസാരിച്ചിട്ടുള്ള കാര്യങ്ങൾ തന്നെയാണ്. ആ കാര്യത്തിൽ ശക്തമായ ബോധവൽക്കരണ നടപടികളുമായാണ് മുന്നോട്ടുപോകുന്നത്. അതുപോലെ എസ്.സി/എസ്.ടി. വകുപ്പും നല്ല പ്രവർത്തനങ്ങളാണ് കാഴ്ചവയ്ക്കുന്നതെന്നുമാത്രം സൂചിപ്പിച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. യു. ആർ. പ്രദീപ്: സർ, ഞാൻ ഈ ധനാഭ്യർത്ഥനകളെ പിന്തുണയ്ക്കുന്നു. കാരണം ഈ ഗവൺമെന്റ് സർവ്വമേഖലയിലും നല്ലരീതിയിൽ ശ്രദ്ധിച്ചുകൊണ്ട് ഓരോ വകുപ്പുകളും മത്സരാടിസ്ഥാനത്തിൽ പരസ്പരം നല്ല മുന്നേറ്റം നടത്തിക്കൊണ്ടിരിക്കുകയാണ്. ഇവിടെ പ്രളയം, ഓഖി, നിപ തുടങ്ങിയ ദുരന്തങ്ങൾ വന്നപ്പോൾ, കേന്ദ്ര ഗവൺമെന്റ് നൽകുന്ന സഹായംപോലും വേണ്ടത്ര ലഭിക്കാതിരുന്നിട്ടും, സംസ്ഥാനത്തിന്റെ

ക്ഷേമപദ്ധതികളെല്ലാം മികച്ച രീതിയിൽ നടത്തികൊണ്ടിരിക്കുന്നതാരു
ഗവൺമെന്റാണിത്. പട്ടികജാതി കുടുംബങ്ങളെ സഹായിക്കാൻവേണ്ടി വകുപ്പ്
സ്വീകരിച്ച നടപടി ചെറുതല്ല. കഴിഞ്ഞ പ്രളയത്തിൽ ധാരാളം പ്രയാസങ്ങൾ
കേരളത്തിലുണ്ടായി. ആ പ്രയാസത്തിൽ പട്ടികജാതി കുടുംബങ്ങളെ
സഹായിക്കാൻവേണ്ടി ഗവൺമെന്റ് ഇടപെട്ട രീതി ചെറുതല്ല. ഏതാണ്ട് 62466
പട്ടികജാതി കുടുംബങ്ങൾക്ക് താൽക്കാലിക ആശ്വാസമെന്ന നിലയ്ക്ക് ഏതാണ്ട്
5,000 രൂപ വച്ച് വലിയൊരു സംഖ്യ ഗവൺമെന്റ് സഹായം കൊടുത്തിട്ടുണ്ട്.
അതുമാത്രമല്ല, പട്ടികവർഗ്ഗകുടുംബങ്ങൾക്ക്, ഏതാണ്ട് 3555 കുടുംബങ്ങളെ
സഹായിക്കാൻ 10,000/-രൂപ വീതം നൽകി അടിയന്തരമായൊരു ഇടപെടൽ
ഈ ഗവൺമെന്റ് നടത്തിയിട്ടുണ്ട്. പ്രളയം പൂർണ്ണമായി തകർത്ത 273
കുടുംബങ്ങൾക്ക് വീടുവെച്ചുകൊടുക്കാൻ ഈ ഗവൺമെന്റ് മികച്ച ഇടപെടൽ
നടത്തി അത് പൂർത്തീകരിക്കുകയും ചെയ്തു. വീടുമായി ബന്ധപ്പെട്ട്
സംഖ്യകുറവാണ്, അത് വർദ്ധിപ്പിക്കണം തുടങ്ങിയ സംശയങ്ങൾ ചില

അംഗങ്ങൾ ഇവിടെ പറയുകയുണ്ടായി. അതിനൊന്നും തർക്കമില്ല. എന്നാൽ കഴിഞ്ഞ അഞ്ച് കൊല്ലം ഈ സംസ്ഥാനം ഭരിച്ചിട്ടും അത്തരം കാര്യങ്ങൾ ആലോചിച്ചില്ലെന്നുമാത്രമല്ല എത്ര ആളുകളുടെ വീട് പകുതിവഴിയിൽ കഴിഞ്ഞ അഞ്ച് കൊല്ലത്തിനിടയിൽ നിൽക്കുകയുണ്ടായി. കൃത്യമായ മോണിറ്ററിംഗ് നടത്താത്തതിന്റെ ഭാഗമായി എത്ര ആളുകൾ പണം ലഭിക്കാതെ പകുതിവഴിയിൽ വീട് പണി നിർത്തിവയ്ക്കുകയുണ്ടായി. ഈ ഗവൺമെന്റ് വന്നശേഷം വളരെ കൃത്യമായി ഇടപെടൽ നടത്തി പട്ടികജാതിവിഭാഗത്തിലെ ആളുകൾക്ക് 23801 വീടുകൾ അനുവദിച്ചു. അതിൽ ഏതാണ്ട് 15171 വീടുകൾ പൂർത്തീകരിച്ചു. അതുകൊണ്ട് മിഷൻ പദ്ധതിയിലൂടെ ഗവൺമെന്റ് വീണ്ടും 6130 വീടുകൾ അനുവദിച്ചു. ഏതാണ്ട് 29931 വീടുകൾ ഈ ഗവൺമെന്റ് വന്നതിനുശേഷം കൊടുക്കാൻ കഴിഞ്ഞു. ഇത് ചെറിയ കാര്യമാണോ; സർവ്വകാല റെക്കോഡല്ലേ; ഇക്കാര്യത്തിൽ നല്ലപോലെ ഗവൺമെന്റ് ഇടപെട്ടെന്ന് മാത്രമല്ല, ബഹുമാനപ്പെട്ട മന്ത്രി കൃത്യമായി ജില്ലാടിസ്ഥാനത്തിൽ മോണിറ്ററിംഗ് നടത്തുകയും സമയബന്ധിതമായി

പൂർത്തീകരിക്കുന്നതിന് നല്ലരീതിയിൽ ഇടപെടുകയും ചെയ്തു. എന്റെ മണ്ഡലമുൾപ്പെടെയുള്ള സ്ഥലങ്ങളിൽ വലിയൊരു എണ്ണം വീടുകൾ അതിന്റെ ഭാഗമായി ലഭിച്ചു. കഴിഞ്ഞ ഗവൺമെന്റിന്റെ സമയത്ത് ശ്രദ്ധിക്കാത്തതിന്റെ ഭാഗമായി 16360 വീടുകൾ സ്ലീൽ ഓവറായി പോയി. ഈ ഗവൺമെന്റ് വന്നപ്പോൾ അക്കാര്യത്തിലും മികച്ചരീതിയിൽ ഇടപെട്ട് 10000 വീടുകൾ പൂർത്തീകരിക്കാൻ അടിയന്തരമായി ഇടപെടുകയും ചെയ്തു. ബാക്കി വരുന്ന എസ്റ്റിമേറ്റുകളെടുത്ത് ആവശ്യമായ സംഖ്യ കൊടുത്ത് അത് പൂർത്തീകരിക്കാൻ നല്ലരീതിയിൽ ഇടപെട്ടു.

ഇവിടെ ചില അംഗങ്ങൾ ഇതുസംബന്ധിച്ച് സംസാരിക്കാതെ, യു.ഡി.എഫ്. അംഗങ്ങളെ തൃപ്തിപ്പെടുത്താനായി ചില തമാശകൾ പറയുകയും ഇപ്പോഴുള്ള മന്ത്രിമാരെ കുറ്റം പറയുകയും, ചെയ്ത കാര്യങ്ങളെ അഭിനന്ദിക്കാൻ പോലും തയ്യാറാകാതെയുമാണ് ഇവിടെ സംസാരിച്ചത്. പട്ടികജാതി കുട്ടികളെ സഹായിക്കാൻവേണ്ടി മികച്ച രീതിയിൽ ഈ ഗവൺമെന്റ് പുതിയ പദ്ധതികൾ

കൊണ്ടുവന്നു. നിലവിലുള്ളതിനേക്കാൾ 25% സംഖ്യ വർദ്ധിപ്പിച്ചുകൊണ്ടാണ് കുട്ടികളുടെ പഠന ആവശ്യങ്ങളിൽ ഇടപെട്ടത്. മാത്രമല്ല പട്ടികജാതി കുട്ടികൾക്ക് വിദേശത്ത് പോകാൻ പ്രത്യേക പരിശീലനം നൽകിക്കൊണ്ട് അവർക്കാവശ്യമായ ഇടപെടൽ ഈ ഗവൺമെന്റ് നല്ല രീതിയിൽ നടത്തി.

ശ്രീ. ഒ. ആർ. കേളു, എം.എൽ.എ. പറഞ്ഞതുപോലെ, സിവിൽ സർവ്വീസ് പരീക്ഷ എഴുതാൻവേണ്ടി ഏതാണ്ട് 300-ലധികം കുട്ടികൾക്ക് ട്രെയിനിംഗ് കൊടുത്ത് പഠിപ്പിക്കുന്നതിന് നല്ലരീതിയിലുള്ള ഇടപെടലുകളാണ് ഈ ഗവൺമെന്റ് നടത്തുന്നത്. അതിനെ ചെറുതായി കാണാൻ കഴിയില്ല.

അതുപോലെ സാമ്പത്തികം സംബന്ധിച്ച ചില വിഷയങ്ങൾ നേരത്തെ ശ്രീ.

വി. പി. സജീന്ദ്രൻ പറഞ്ഞു. അരാജകത്വമാണ് ഇവിടെ

നടന്നുകൊണ്ടിരിക്കുന്നത്. ഞാൻ ചോദിക്കട്ടെ, കഴിഞ്ഞ സർക്കാരിന്റെ

കാലത്ത് നിങ്ങൾ ജനസമ്പർക്ക പരിപാടിയിൽ നടത്തിയ അഴിഞ്ഞാട്ടം

എന്തെല്ലാമായിരുന്നു? സർക്കാരിന്റെ എത്രപണമാണ് ചെലവഴിക്കപ്പെട്ടത്?

ന്യായമായ രീതിയിലാണോ പണം ചെലവഴിക്കപ്പെട്ടത്? എത്ര ആളുകൾ ഇവിടെ ചികിത്സാസഹായവുമായി ബന്ധപ്പെട്ട്....., വഴിയിൽ പോയി വരുന്ന ആളുകൾക്കെല്ലാം വെള്ളപ്പേപ്പറിൽ എഴുതിവാങ്ങി കാശുകൊടുത്ത് നിങ്ങളെത്ര പണം ധൂർത്തടിച്ചു? ഞങ്ങളെല്ലാം പഞ്ചായത്തിലുള്ള സമയത്ത് നേരിട്ട് കണ്ട കാഴ്ചയായിരുന്നു. ഇടനിലക്കാരെ കൊണ്ടുവന്ന് ചികിത്സാസഹായം വാങ്ങി തൊട്ടുമുമ്പിൽ വച്ചുതന്നെ പങ്ക് വച്ചുകൊടുക്കുന്ന ഏർപ്പാട് കേരളത്തിൽ നാം കണ്ടതല്ലേ. എന്നാൽ ഇപ്പോൾ ഈ രംഗത്ത് നല്ല രീതിയിൽ ഇടപെട്ട് സത്യസന്ധമായി അപേക്ഷിച്ച ഓരോരുത്തർക്കും അക്കൗണ്ട് വഴി പണം കൃത്യമായും സമയബന്ധിതമായും എത്തിച്ചുകൊടുക്കുന്നു. ഒരു ഇടനിലക്കാരും അതിനകത്തില്ല. ഇന്നും മാരാത്ത ചെക്കുകൾ കയ്യിൽ പിടിച്ചുനടക്കുന്ന ആളുകളുണ്ട്. പറയാതിരിക്കാൻ കഴിയില്ല. എന്നാൽ, ഏതാണ്ട് 100 കോടി രൂപ ഇതിനായി മാറ്റിവെച്ച് 60000 ആളുകൾക്ക് ചികിത്സാസഹായം സർക്കാരിന്റെ ഈ കുറഞ്ഞ സമയത്തിനുള്ളിൽ കൊടുക്കാൻ കഴിഞ്ഞുവെന്നത്

ചെറിയ കാര്യമല്ല. അതുപോലെ പ്രധാന വരുമാനമുള്ള കുടുംബനാഥൻ മരണപ്പെട്ടാൽ കഴിഞ്ഞ കാലങ്ങളിൽ 50,000 രൂപ നൽകിയിരുന്നത് ഏതാണ്ട് 2 ലക്ഷം രൂപയായി ഈ ഗവൺമെന്റ് വർദ്ധിപ്പിച്ചു. അത് ചെറിയ കാര്യമല്ല. ഗവൺമെന്റ് ഈ രംഗത്ത് നല്ലതുപോലെ ഇടപെടുവെന്നുള്ളതിന്റെ തെളിവാണ് ഞാനിവിടെ പറഞ്ഞത്. ഏതായാലും സമയക്കുറവുള്ളതുകൊണ്ട് ദീർഘിപ്പിക്കുന്നില്ല, എക്സൈസ് ഡിപ്പാർട്ടുമെന്റിനെക്കുറിച്ച് പറഞ്ഞുകൊണ്ട് അവസാനിപ്പിക്കാം. എക്സൈസ് ഡിപ്പാർട്ടുമെന്റിന്റെ ഇടപെടലിനെ സംബന്ധിച്ച് ഇവിടെ നേരത്തേ സംസാരിച്ച അംഗങ്ങൾ എന്തു മനസ്സിലാക്കിയാണ് പറയുന്നത്, രാഷ്ട്രീയപരമായി ഈ സർക്കാരിനെ താഴ്ന്നുവേണ്ടി പറയുന്നതാണോയെന്ന് അറിയില്ല. ഈ ഗവൺമെന്റ് വന്നതിനുശേഷം എക്സൈസ് ഡിപ്പാർട്ടുമെന്റ് വളരെ നല്ല രീതിയിലാണ് ഇടപെടുന്നത്. കേരളത്തിൽ മദ്യത്തിന്റെ ഉപയോഗം ഘട്ടംഘട്ടമായി കുറച്ചുകൊണ്ടുവരണമെന്ന ലക്ഷ്യം വച്ചുകൊണ്ടാണ് ഈ ഗവൺമെന്റ് ഇടപെടുകൊണ്ടിരിക്കുന്നത്. എന്നാൽ ആ രംഗം പരിശോധിച്ചാൽ വിവിധ പത്രങ്ങൾ റിപ്പോർട്ടുചെയ്ത കാര്യങ്ങളുണ്ട്. എൽ.ഡി.എഫ്. സർക്കാർ

അധികാരത്തിൽ വന്നതിനുശേഷം ജനുവരി 31 വരെ ഏതാണ്ട് 16190 കേസുകൾ ഇതിനകം രജിസ്റ്റർ ചെയ്തിട്ടുണ്ട്. എന്നാൽ യു.ഡി.എഫ്. ഗവൺമെന്റിന്റെ കാലഘട്ടത്തിൽ ഏതാണ്ട് 5012 കേസുകൾ മാത്രമാണ് എടുക്കാൻ കഴിഞ്ഞിട്ടുള്ളത്. എത്രത്തോളം താൽപ്പര്യം ഇതിനകത്തുണ്ട്, ഈ രണ്ടു ഗവൺമെന്റുകളുടെയും ഇടപെടൽ എത്രത്തോളമുണ്ടെന്ന് ഇതിലൂടെ നമുക്ക് മനസ്സിലാക്കാൻ കഴിയും. എക്സൈസ് വകുപ്പിലെ ഉദ്യോഗസ്ഥർ നന്നായി പ്രവർത്തിക്കുന്നുവെന്നതിന്റെ തെളിവായി മറ്റൊരു വാർത്തയുണ്ട്. കടലിൽ ചാടിയ കഞ്ചാവ് വിൽപന നടത്തുന്ന പ്രതിയെ എക്സൈസ് ഉദ്യോഗസ്ഥൻ പുറകെ ചാടി പിടിച്ചുവെന്ന വാർത്തയും പത്രത്തിൽ വന്നിട്ടുണ്ട്. എത്ര ആത്മാർത്ഥമായാണ് നമ്മുടെ ഉദ്യോഗസ്ഥർ ഇവിടെ പ്രവർത്തിക്കുന്നുണ്ടെതിന്റെ തെളിവാണിത്. മറ്റൊരു വിഷയം ട്രെയിൻ മാർഗ്ഗം കഞ്ചാവ് കടത്ത് വർദ്ധിക്കുന്നുവെന്ന ഒരു വാർത്ത സംബന്ധിച്ച് ബന്ധപ്പെട്ട ഉദ്യോഗസ്ഥരോട് അന്വേഷിക്കുമ്പോൾ ഡിപ്പാർട്ടുമെന്റുതലത്തിൽ റെയിൽവേയുടെ സഹകരണം ലഭിക്കുന്നില്ല എന്നൊരു വിഷയം അറിയാൻ കഴിഞ്ഞു. അതുമായി ബന്ധപ്പെട്ട് എന്തുചെയ്യാൻ സാധിക്കുമെന്ന് വകുപ്പ് ആലോചിക്കണം. മറ്റ് മേഖലകളിലെല്ലാം നല്ല ഇടപെടൽ നടത്തുന്നുണ്ട്.

എന്നാലും റെയിൽവേയുമായി ബന്ധപ്പെട്ട് യോജിച്ച് പ്രവർത്തിക്കാൻ കഴിയുമോ എന്ന് പരിശോധന നടത്തണം. മൊത്തത്തിൽ എക്സൈസ് വകുപ്പ് നല്ല രീതിയിൽ, മാതൃകാപരമായ പ്രവർത്തനത്തിലൂടെ വലിയ മുന്നേറ്റം നടത്തിക്കൊണ്ടിരിക്കുകയാണ്. അതിന് ഞാൻ പ്രത്യേകം അഭിനന്ദിക്കുകയാണ്. അതോടൊപ്പം ഒരു കാര്യം ബഹുമാനപ്പെട്ട പട്ടികജാതി പട്ടികവർഗ്ഗ വകുപ്പുമന്ത്രിയുടെ ശ്രദ്ധയിൽപ്പെടുത്താനാണ്.

മി. ചെയർമാൻ: ശ്രീ. യു. ആർ. പ്രദീപ്, അങ്ങയ്ക്ക് അനുവദിച്ച സമയം കഴിഞ്ഞു. പ്ലീസ് കൺക്ലൂഡ്.

ശ്രീ. യു. ആർ. പ്രദീപ്: ഞാൻ അവസാനിപ്പിക്കാം. പട്ടികജാതി ജനസംഖ്യ ഓരോ മണ്ഡലത്തിലും വ്യത്യസ്തമാണ്. എന്നാൽ എല്ലാ മണ്ഡലങ്ങളിലും പദ്ധതികൾ ഒരുപോലെയാണ് നൽകുന്നത്. കുറുപറയുന്ന ആളുകളും മന്ത്രിയോട് ആവശ്യങ്ങൾ പറയുന്ന കാഴ്ച നമുക്ക് കാണാൻ കഴിയും. പട്ടികജാതി ജനസംഖ്യ അധികമുള്ള മണ്ഡലങ്ങളിൽ അതിനനുസരിച്ച് പദ്ധതികൾ വിഭജിച്ച് നൽകാൻ സാധിക്കുമോ എന്നത് ആലോചിക്കണം. ഈ ധനാഭ്യർത്ഥനകളെ ഒരിക്കൽകൂടി പിന്താങ്ങിക്കൊണ്ട് നിർത്തുന്നു.

ശ്രീ. മുഹമ്മദ് മുഹസിൻ പി.: സർ, ഞാൻ ഈ ധനാഭ്യർത്ഥനകളെ

പൂർണ്ണമായും പിന്തുണയ്ക്കുകയാണ്. നമ്മുടെ സംസ്ഥാനത്തെ എല്ലാ വിഭാഗം ജനങ്ങളെയും സംബന്ധിക്കുന്ന വിഷയങ്ങളാണ് ഇന്നത്തെ ധനാഭ്യർത്ഥനയിലുള്ളത്. അതിൽ ഏറ്റവും പ്രധാനപ്പെട്ട ഒന്നാണ് നമ്മുടെ നാട്ടിലെ പ്രവാസികളും അവരുടെ ക്ഷേമവുമായി ബന്ധപ്പെട്ടുള്ള കാര്യങ്ങളും. നമുക്കറിയാം, ഇന്ത്യ രാജ്യത്തിന്റെ സമ്പത്തിന്റെ നട്ടെല്ലാണ് പ്രവാസികൾ. ഇന്ന് ആഗോളതലത്തിൽ വലിയ രീതിയിലുള്ള സാമ്പത്തിക പ്രതിസന്ധി അനുഭവിക്കുന്നുണ്ട്. അതോടൊപ്പംതന്നെ പല രാജ്യങ്ങളിലും വ്യവസായ വാണിജ്യ മേഖലകളിലും റീട്ടെയിൽ മേഖലകളിലും സ്വദേശിവൽക്കരണം നടപ്പിലാക്കിക്കൊണ്ടിരിക്കുന്നു. കൂടാതെ, ആരോഗ്യ പരിപാലനം, സാങ്കേതികം എന്നീ മേഖലകളിലും സ്വദേശിവൽക്കരണം നടപ്പിലാക്കിക്കൊണ്ടിരിക്കുകയാണ്. ഇതിന് പല കാരണങ്ങളുണ്ട്. ആ പ്രദേശത്ത്, പ്രത്യേകിച്ച് അറബ് രാജ്യങ്ങളിലുള്ള സ്വദേശികളുടെ തൊഴിലില്ലായ്മ വർദ്ധിച്ചു. അഭ്യന്തരമായ സാമ്പത്തിക പ്രതിസന്ധി, എണ്ണ വ്യാപാരരംഗത്തുണ്ടായ പ്രതിസന്ധികൾ, ആഭ്യന്തര യുദ്ധങ്ങളും കലാപങ്ങളും, മറ്റ് പ്രതിസന്ധികൾ എന്നിവയൊക്കെയാണ് ഈ രീതിയിലുള്ള സ്വദേശിവൽക്കരണത്തിന് പ്രധാനപ്പെട്ട കാരണങ്ങളായിട്ടുള്ളത്.

അതുകൊണ്ടുതന്നെ കേരളത്തിലടക്കമുള്ള, ഇൻഡ്യയിലെ പ്രവാസികളുടെ തൊഴിൽ നഷ്ടപ്പെടുന്നതിന്റെ എണ്ണം വർദ്ധിച്ചുവരികയാണ്. തൊഴിൽ നഷ്ടം രണ്ടുവർഷം കൊണ്ട് രണ്ടുലക്ഷം ആയി. നിതാവത്മൂലം 25 ലക്ഷം പേർ സൗദി അറേബ്യയിൽനിന്നടക്കം പുറത്തേയ്ക്ക് വരികയാണ് എന്നുള്ള വാർത്തകളൊക്കെ നമ്മൾ കാണുകയും അതിന്റെ അനുഭവങ്ങളിലൂടെ നമ്മൾ കടന്നുപോകുകയും ചെയ്യുന്നു. 1970-കളിൽ തുടങ്ങിയ വലിയൊരു പ്രവാസികളുടെ, ഗൾഫ് ബൃമിനുശേഷം ഏറ്റവും പ്രതിസന്ധിയിലേയ്ക്ക് പോകുന്നത് ഈ സമയത്താണ്. അതുകൊണ്ടുതന്നെ പ്രവാസികളുടെ ക്ഷേമത്തിനുവേണ്ടി ഏറ്റവും പ്രാധാന്യം കൽപ്പിക്കേണ്ടതുണ്ട്. ഈ സർക്കാർ അധികാരത്തിൽ വന്നതിനുശേഷം നിരവധി പ്രവർത്തനങ്ങൾ നടത്തിയിട്ടുണ്ട്. അതിൽ പ്രധാനപ്പെട്ടതാണ് പ്രവാസികൾക്ക് അവരുടെ സാന്ത്വനം പരിപാടിക്കുവേണ്ടി 25 കോടി രൂപ അനുവദിച്ചതും നോർക്കവഴി പ്രവാസികളുടെ ക്ഷേമത്തിനും മറ്റുമായി ഈ ബഡ്ജറ്റിൽത്തന്നെ 81 കോടി രൂപ അനുവദിച്ചതും പ്രവാസി സംരംഭങ്ങൾക്കുവേണ്ടി 15 കോടി രൂപ, പെൻഷൻ പദ്ധതി 2000 രൂപയായി വർദ്ധിപ്പിച്ചത്, കെ.എസ്.എഫ്.ഇ.-യിലെ പ്രവാസി ചിട്ടികൾ, മരണപ്പെട്ട പ്രവാസികളുടെ മൃതദേഹം

നാട്ടിലെത്തിക്കാനുള്ള പ്രത്യേകമായ പരിപാടി എന്നിങ്ങനെ നിരവധി പരിപാടികൾ ഈ സർക്കാർ നടപ്പിലാക്കിയിട്ടുണ്ട്. എന്നാലും നിരവധി ആവശ്യങ്ങൾ ഇനിയുമുണ്ട്. അതിലേറ്റവും പ്രധാനപ്പെട്ടതും പ്രവാസികളെല്ലാവരും പറയുന്നതുമായ കാര്യം പ്രധാനപ്പെട്ട സീസണുകളിലൊക്കെത്തന്നെയുണ്ടാകുന്ന വിമാനടിക്കറ്റിന്റെ ചാർജ്ജ് വർദ്ധനവാണ്. കേന്ദ്ര സർക്കാരുമായി ബന്ധപ്പെട്ടുകൊണ്ട് വിമാന ടിക്കറ്റുകളുടെ നിരക്ക് കുറയ്ക്കാൻ വേണ്ടിയുള്ള പ്രവർത്തനങ്ങളിൽ സർക്കാർ ഇടപെടുവെങ്കിലും കേന്ദ്രസർക്കാർ അതിൽ കാര്യമായ തീരുമാനം എടുത്തിട്ടില്ല. കാരണം, കേന്ദ്ര സർക്കാരിനെ സംബന്ധിച്ചിടത്തോളം സാധാരണ പ്രവാസികളുടെ കാര്യങ്ങളേക്കാൾ കൂടുതൽ വലിയ രീതിയിൽ പണക്കാരായിട്ടുള്ള പ്രവാസികളുടെ കാര്യമാണ് അവർ ശ്രദ്ധിക്കാറുള്ളത്. അതാണ് പ്രവാസി ദിനാചരണവുമായി ബന്ധപ്പെട്ടൊക്കെത്തന്നെ സാധാരണ പ്രവാസികളെ ഉൾപ്പെടുത്താതെ വലിയ മുതലാളിമാരായ ആളുകളെ മാത്രം വിളിക്കുന്നത് നമ്മൾ കണ്ടത്. പല സ്ഥലത്തുനിന്നും പല അഭിപ്രായങ്ങൾ വരുന്നുണ്ട്. ഒന്ന്, നമുക്ക് സ്വന്തമായി വിമാന കമ്പനി ആരംഭിക്കുകയെന്നുള്ളതാണ്. ഇത് കേൾക്കാൻ നല്ല സുഖമുള്ള കാര്യമാണെങ്കിലും പ്രാക്ടിക്കലാകുമെന്ന്

തോന്നുന്നില്ല. എയർ ഇൻഡ്യ അടക്കം അതുപോലെതന്നെ ജെറ്റ് എയർവേയ്സ് ഇപ്പോൾ അടച്ചുപൂട്ടിയിരിക്കുകയാണ്. വലിയ രീതിയിലുള്ള സാമ്പത്തിക പ്രതിസന്ധിയാണ്. എത്തിഹാദ് ഷെയർ എടുത്തിട്ടുപോലും ജെറ്റ് എയർവേയ്സിന് മുന്നോട്ടുപോകാൻ സാധിക്കാത്തത് നമ്മൾ കണ്ടതാണ്. അതുകൊണ്ട് ഒരു വിമാനകമ്പനി എന്നതിനേക്കാൾ മിഡിൽ ഈസ്റ്റിലുള്ള വിമാന കമ്പനികളിൽ കേരളത്തിലെ സർക്കാർ ഷെയർ എടുത്തുകൊണ്ട് ഇവിടത്തെ പ്രവാസികൾക്കുവേണ്ടി പ്രത്യേകമായ സ്കീം അനുവദിക്കുകയാണെങ്കിൽ ഈ പ്രശ്നം പരിഹരിക്കാൻ സാധിക്കുമെന്നാണ് എനിക്കുതോന്നുന്നത്. പ്രവാസികൾ നേരിടുന്ന ഒരു പ്രധാനപ്പെട്ട പ്രശ്നമാണ് വിസ തട്ടിപ്പ്. ഇവിടെനിന്ന് ആദ്യമായി ഗൾഫിലേയ്ക്ക് പോകുന്ന ആളുകൾ പലതരത്തിലുള്ള വിസാ തട്ടിപ്പിൽ ഉൾപ്പെടാറുണ്ട്. നോർക്കവഴി പല പദ്ധതികളുണ്ടെങ്കിലും ഇവിടെ നിന്നൊരാൾ തൊഴിലിനുവേണ്ടി വിദേശത്തേയ്ക്ക് പോകുമ്പോൾ അത് ഏതുതരത്തിലുള്ള വിസയാണെന്ന് കൃത്യമായി പരിശോധിക്കാൻ സാധിക്കുന്ന ഒരു സംവിധാനമുണ്ടാകണം. അത് ഉറപ്പുവരുത്തിയതിനുശേഷം മാത്രം ഇവിടെനിന്നും ആളുകൾ പുറത്തേയ്ക്ക് പോകുന്ന ഒരു സംവിധാനം ആവിഷ്കരിക്കേണ്ടതുണ്ടെന്നാണ് എനിക്ക്

പറയാനുള്ളത്. പ്രവാസികളുടെ പുനരധിവാസത്തിനുള്ള പദ്ധതികളും നമ്മൾ നടപ്പിലാക്കുന്നുണ്ട്. ഈ ഗവൺമെന്റ് അധികാരത്തിൽ വന്നതിനുശേഷം സ്വയംതൊഴിൽ സംരംഭങ്ങൾക്കുവേണ്ടി 30 ലക്ഷം രൂപവരെ വായ്പ നൽകുന്ന പദ്ധതിയിൽ 3 ലക്ഷം രൂപവരെ സബ്സിഡിയാണ്. 3 ശതമാനം പലിശയുടെ സബ്സിഡി കൂടി ലഭിക്കുന്ന രീതിയിലാണ് ഇത് ലഭ്യമാകുന്നത്. നടപടിക്രമങ്ങളും മറ്റുമായി എളുപ്പത്തിൽ ലഭ്യമാകാതിരിക്കാൻ പല കാരണങ്ങളുമുണ്ട്. നോർക്ക വഴിയോ പ്രത്യേക ഫെസിലിറ്റേഷൻ സെന്റർ വഴിയോ ഇവ എളുപ്പത്തിൽ ലഭ്യമാക്കാനുള്ള നടപടി സ്വീകരിക്കുകയാണെങ്കിൽ പ്രവാസികൾക്ക് കൂടുതൽ പ്രയോജനകരമാകുമെന്നാണ് എനിക്ക് തോന്നുന്നത്. സംരംഭങ്ങൾ ആരംഭിക്കുന്നതുമായി ബന്ധപ്പെട്ട് അന്തരിൽ ഒരു പ്രവാസി സഹോദരന്റെ മരണം നമ്മൾ കണ്ടതാണ്. ആന്റർ സംഭവം ഇവിടെ വലിയ രീതിയിലുള്ള രാഷ്ട്രീയ ചർച്ചകൾക്ക് കാരണമായിട്ടുണ്ട്. ഇത് ഒറ്റപ്പെട്ട സംഭവമല്ലെന്ന് നമുക്കറിയാം. പ്രതിപക്ഷം ഒരു ക്രിയാത്മകമായ പ്രതിപക്ഷമായല്ല ഈ വിഷയം ഉന്നയിച്ചത്. 'അവസരം കിട്ടി എന്നാൽ അതൊന്ന് മുതലാക്കാം' എന്നുള്ള രീതിയിലാണ് ഇതുപയോഗിച്ചത്. സി.പി.ഐ.(എം.) അല്ലെങ്കിൽ എൽ.ഡി.എഫ്. ഭരിക്കുന്ന ഒരു

പഞ്ചായത്താണ് എന്നുള്ളതുകൊണ്ട് അതിനെ ടാർഗറ്റ് ചെയ്തുകൊണ്ടുള്ള ഒരു പ്രവർത്തനമാണ് നടത്തിയത്. അതുകൊണ്ട് ഇവിടത്തെ പ്രവാസികൾക്കോ അല്ലെങ്കിൽ ഇവിടെ സംരംഭം ആരംഭിക്കുന്നവർക്കോ യാതൊരു തരത്തിലുള്ള ഗുണവും ലഭിക്കില്ല. നമുക്കറിയാം, ഈ സംഭവത്തിൽ ഇതാരംഭിക്കുന്ന സമയത്ത് ഇളവുകൾ ചെയ്തുകൊടുത്തിരുന്നെങ്കിൽ ഇതേ പ്രതിപക്ഷംതന്നെ ഇതേ നിയമസഭയിൽ അടിയന്തരപ്രമേയം അവതരിപ്പിക്കുന്നത് ഈ പഞ്ചായത്ത് നിയമങ്ങൾ തിരുത്തിക്കൊണ്ട് 15 കോടി രൂപയിലധികം വരുന്ന ഒരു സംരംഭത്തിന്, മുതലാളിക്ക് അവസരം കൊടുത്തു, അത് അഴിമതിയാണ് എന്നു പറഞ്ഞായിരിക്കും. ഇപ്പോൾ എന്റെ മണ്ഡലത്തിൽതന്നെ യു.ഡി.എഫ്. ഭരിക്കുന്ന വല്ലപ്പുഴ ഗ്രാമപഞ്ചായത്തിൽ പ്രവാസി സഹോദരന്മാർ 1.25 കോടി രൂപ ചെലവഴിച്ച് ഒരു കെട്ടിടം പണിതിട്ട് അനുമതിക്കുവേണ്ടി 9 വർഷമായി കാത്തിരിക്കുകയാണ്. 30 വർഷത്തെ പ്രവാസി ജീവിതത്തിനുശേഷം നാട്ടിൽവന്നാണ് ആ കെട്ടിടം പണിതത്. ആദ്യം കെട്ടിടം നിർമ്മിക്കാനുള്ള അനുമതി ലഭിച്ചതിനെത്തുടർന്ന് അതിന്റെ വർക്ക് നടത്തി. അവസാനഘട്ടത്തിൽ അതിന് ലൈസൻസ് കൊടുക്കേണ്ട സമയത്ത് 30 സെന്റിമീറ്റർ റോഡിൽനിന്ന് അധികമായിട്ടുണ്ടെന്നു പറഞ്ഞ് അത്

അനുവദിക്കാതിരിക്കുകയാണ് ചെയ്തത്. ഞാൻ ഇതിവിടെ പറയാൻ കാരണം, യു.ഡി.എഫ്. ഭരിക്കുന്നോ എൽ.ഡി.എഫ്. ഭരിക്കുന്നോ എന്നുള്ളതല്ല, പല സ്ഥലങ്ങളിലും ഇതൊരു വിഷയമാണ്. ഇത്തരത്തിലുള്ള വിഷയങ്ങളിൽ ബഹുമാനപ്പെട്ട മുഖ്യമന്ത്രി സെക്രട്ടറിമാരുടെ അധികാരത്തിലും അതുപോലുള്ള കാര്യങ്ങളിലൊക്കെത്തന്നെ വളരെ ശ്രീയാത്മകമായൊരു നടപടി സ്വീകരിച്ചു. അതിനെ സ്വാഗതം ചെയ്യുകയാണ്. അതോടൊപ്പം ഇത്തരത്തിലൊരു സംരംഭം ആരംഭിക്കുന്ന സമയത്ത് നിയമത്തിന്റെയും ചട്ടക്കൂടുകളുടെയും കാര്യംപറഞ്ഞ് ആ സംരംഭത്തെ എങ്ങനെ പൊളിക്കാൻ കഴിയുമെന്ന ചിന്തയാണ് പലപ്പോഴും നമ്മുടെ ഉദ്യോഗസ്ഥർക്കുള്ളത്. അത്തരത്തിലുള്ള ചട്ടക്കൂടുകളും നിയമങ്ങളും ലംഘിക്കുകയാണെന്ന് ഇത്തരത്തിലുള്ള പ്രശ്നങ്ങൾ പരിഹരിക്കാൻ, പ്രത്യേകിച്ച് പ്രവാസികളായിട്ടുള്ള ആളുകൾ ആരംഭിക്കുന്ന സംരംഭങ്ങൾക്ക് പ്രത്യേക പ്രൊട്ടക്ഷൻ കൊടുക്കാൻ നോർക്ക വഴി അതിനുളൊരു ഫെസിലിറ്റേഷൻ സെന്റർ ആരംഭിക്കുകയാണെങ്കിൽ വളരെ നന്നായിരിക്കുമെന്നാണ് എനിക്ക് തോന്നുന്നത്. അത്തരത്തിലുള്ള പ്രവർത്തനങ്ങൾ മുന്നോട്ടുകൊണ്ടുപോകണം. അതുപോലെ യുവജനങ്ങൾ ഏറ്റവും കൂടുതൽ അനുഭവിക്കുന്ന പ്രശ്നമാണ് തൊഴിലില്ലായ്മ. കേരളം ഏറ്റവും കൂടുതൽ നേരിടുന്ന ഒരു വെല്ലുവിളിയും

തൊഴിലില്ലായ്മയാണ്. ഇന്ത്യയിൽ തൊഴിലില്ലായ്മ വർദ്ധിച്ചിട്ടുള്ള സംസ്ഥാനങ്ങളിൽ ഒന്നായി കേരളം നിൽക്കുമ്പോൾതന്നെ, ഇന്ത്യയിൽ ഏറ്റവും കൂടുതൽ ഇതരസംസ്ഥാന തൊഴിലാളികൾ ജോലിചെയ്യുന്ന, ഏതാണ്ട് 50 ലക്ഷത്തോളം വരുന്ന ആളുകൾക്ക് തൊഴിൽ കൊടുക്കുന്ന സംസ്ഥാനംകൂടിയാണ് കേരളം. ഇത് വളരെ വ്യത്യസ്തമായ ഒരു പ്രശ്നമാണ്. അഭ്യസ്തവിദ്യരായ ആളുകൾക്കിടയിലാണ് തൊഴിലില്ലായ്മ ഏറ്റവും കൂടുതൽ വർദ്ധിച്ചിട്ടുള്ളത്. 2011-12-ൽ തൊഴിലില്ലായ്മ 6.1 ശതമാനം ആയിരുന്നു. എന്നാൽ 2015-16 ആയപ്പോൾ 12.5 ശതമാനത്തിലേയ്ക്ക് അത് വർദ്ധിച്ചു. ഈ ഗവൺമെന്റ് വന്നതിനുശേഷം അത് കുറയുന്ന രീതിയിലേയ്ക്കാണ് പോയിട്ടുള്ളത്. 2017-18-ൽ ഏതാണ്ട് 11.4 ശതമാനമായി കുറഞ്ഞിട്ടുണ്ട്. പക്ഷെ ഇനിയും തൊഴിലില്ലായ്മ വലിയൊരു പ്രശ്നം തന്നെയാണ്. അതിനുവേണ്ടി നിരവധി തൊഴിൽ പ്രവർത്തനങ്ങൾ നമ്മൾ നടത്തുന്നുണ്ട്. കഴിഞ്ഞ സർക്കാരിന്റെ കാലത്ത് അപ്രഖ്യാപിത നിയമന നിരോധനമുണ്ടായിരുന്നെങ്കിൽ ഈ സർക്കാർ വന്നതിനുശേഷം ഒരുലക്ഷത്തിലധികം ആളുകൾക്ക് പി.എസ്.സി. വഴി തൊഴിൽ കൊടുത്തുകൊണ്ടാണ് നയം വ്യക്തമാക്കുന്നത്. അതോടൊപ്പം തൊഴിലവസരങ്ങൾ വർദ്ധിപ്പിക്കാനായി നിരവധി പദ്ധതികൾ

നടത്തിയിട്ടുണ്ട്. ആ പദ്ധതികളുടെ വിശദാംശങ്ങളിലേയ്ക്കൊന്നും ഞാൻ കടക്കുന്നില്ല. അതിൽ ഭിന്നശേഷിക്കാരായ ആളുകൾക്കുള്ള ഏറ്റവും പ്രധാനപ്പെട്ട ഒരു പദ്ധതിയാണ് കൈവല്യ പദ്ധതി. ഭിന്നശേഷിക്കാർക്ക് തൊഴിൽ സംരംഭങ്ങൾ ആരംഭിക്കാനും മറ്റുമായിട്ടുള്ളൊരു പദ്ധതിയാണത്. ഈ പദ്ധതി വളരെ നല്ല രീതിയിൽ നടക്കുന്നുണ്ട്. എങ്കിലും ബഡ് സൂളുകൾവഴി കുട്ടികൾക്ക് ട്രെയിനിംഗ് കൊടുത്ത് അവിടെനിന്നും പുറത്തേയ്ക്കുവരുന്ന കുട്ടികൾക്ക് അവരുടെ രക്ഷകർത്താക്കളുമായി ചേർന്നുകൊണ്ട് ഒരു സംരംഭം ആരംഭിക്കാനുള്ള സഹായകമായി ഈ പദ്ധതിയെ വിപുലീകരിക്കണമെന്നാണ് എന്റെ അഭിപ്രായം. അതോടൊപ്പം ഐ.ടി.ഐ അടക്കമുള്ള സ്ഥലങ്ങളിൽ അതിന്റെ കോഴ്സുകൾക്ക് വളരെ കാലോചിതമായിട്ടുള്ള മാറ്റം വരേണ്ടതുണ്ട്. ഈ സർക്കാർ അതിൽ ഇടപെടുന്നുണ്ട്. പലപ്പോഴും കോഴ്സുകളും സിലബസ്സുകളും തീരുമാനിക്കുന്നത് NCVT (National Council on Vocational Training) ആണ്. NCVT ദേശീയ തലത്തിലുള്ള ഒരു സ്ഥാപനമെന്ന നിലയ്ക്കാണ് അതിന്റെ കാര്യങ്ങൾ ചെയ്യുന്നത്. എന്നാൽ കേരളത്തിന്റെ പ്രത്യേക സാഹചര്യം വിലയിരുത്തി കൂടുതൽ തൊഴിൽ സാധ്യതകളുള്ള മേഖലകളിലേയ്ക്ക് കോഴ്സ് ഡിസൈൻ ചെയ്ത് അത് NCVT -യെക്കൊണ്ട്

അംഗീകരിപ്പിക്കാൻ കഴിയുന്ന രീതിയിൽ കാര്യങ്ങൾ ചെയ്യണം. പ്രത്യേകിച്ചും ടൂറിസം, വേസ്റ്റ് മാനേജ്മെന്റ്, റീസൈക്ലിംഗ്, ആരോഗ്യം, ബയോ മെഡിക്കൽ ഇൻസ്ട്രുമെന്റേഷൻ തുടങ്ങിയ മേഖലകളിലൊക്കെ ധാരാളം സാധ്യതകളാണുള്ളത്. നിലവിൽ ഐ.ടി.ഐ.-ൽ ഒരുലക്ഷത്തോളം കുട്ടികൾ പഠിച്ചിറങ്ങിയ ഒരു കോഴ്സ് നിർമ്മാണത്തിലാണ്. അതിന് വലിയ സാധ്യതയില്ല എന്നറിഞ്ഞതുകൊണ്ടായിരിക്കാം നിർമ്മാണത്തിന്. അത് സാനിറ്ററി ഹെൽത്ത് ഇൻസ്പെക്ടർ കോഴ്സാണ്. എന്നാൽ ആ കോഴ്സ് നിർമ്മാണത്തിലേക്കിലും ധാരാളം കുട്ടികൾ ആ കോഴ്സ് പഠിച്ചിറങ്ങി സർട്ടിഫിക്കറ്റുമായി ഒരു ജോലിക്കും അപേക്ഷിക്കാൻ കഴിയാതെ, പി.എസ്.സി. അംഗീകാരമില്ലാതിരിക്കുന്ന സാഹചര്യമുണ്ട്. ആ കുട്ടികൾ ആരോഗ്യ മേഖലയിലും അതുപോലെ രോഗ പ്രതിരോധത്തിലും ശുചീകരണത്തിലുമൊക്കെയാണ് പരിശീലനം നേടിയിട്ടുള്ളത്. അതുകൊണ്ട് അത്തരം മേഖലകളിൽ ഇവർക്ക് തൊഴിൽ കൊടുക്കാൻ കഴിയുന്ന കാര്യങ്ങൾ ചെയ്യണം. എൽ.ഡി.ക്ലാർക്കുമായി ബന്ധപ്പെട്ട് കഴിഞ്ഞ ഒരു വർഷത്തെ ലിസ്റ്റിൽ പി.എസ്.സി. ഏതാണ്ട് 2651-ലധികം ഉദ്യോഗാർത്ഥികളെ പോസ്റ്റ് ചെയ്തിട്ടുണ്ട്. ആശ്രിത നിയമനത്തിന് ആനുപാതികത്തിനപ്പുറത്തേക്ക് ആളുകളെ

എടുത്തിട്ടുണ്ടെന്നൊരു പരാതി ആ റാങ്ക് ലിസ്റ്റിലുള്ളവർക്കുണ്ട്. അത് പരിശോധിച്ച് അർഹരായിട്ടുള്ളവർക്കത് ലഭ്യമാക്കാനുള്ള നടപടി സ്വീകരിക്കണം. നമ്മുടെ നാട് നേരിടുന്ന മറ്റൊരു പ്രധാന പ്രശ്നമാണ് ലഹരി ഉപയോഗം. ലഹരിയുമായി ബന്ധപ്പെട്ട് ധാരാളം ജീവനുകളാണ് പൊലിയുന്നത്. തിരുവനന്തപുരത്ത് കരമനയിൽ അനന്തു ഗിരീഷ് എന്ന 21 വയസ്സുകാരന്റെ കൊലപാതകം, മണിക്കുട്ടൻ എന്നൊരാൾ കുത്തേറ്റ് മരിച്ചത്, തൊടുപുഴയിൽ ഏഴ് വയസ്സുള്ള ഒരു കുട്ടിയെ അമ്മയുടെ കാമുകൻ പീഡിപ്പിച്ച് കൊന്നത്, കഴിഞ്ഞ ദിവസം കാസർഗോഡ് കമ്പളയിലെ ഒരു കുടുംബത്തെ ബംഗ്ലൂരുവിൽവെച്ച് കൊന്നത്, ഇവരൊക്കെ ലഹരിക്ക് അടിമപ്പെട്ടവരാണെന്നാണ് മനസ്സിലാക്കുന്നത്. ഇങ്ങനെ മയക്കുമരുന്നുകേസുകൾ വളരെയേറെ കൂടിക്കൊണ്ടിരിക്കുന്നു. ഈ സർക്കാർ അധികാരത്തിൽ വന്നതിനുശേഷം മയക്കുമരുന്നുകേസുമായി ബന്ധപ്പെട്ട് കേസ് രജിസ്റ്റർ ചെയ്യുന്നതും ആളുകളെ പിടിക്കുന്നതും കൂടിയിട്ടുണ്ട്. സ്റ്റാമ്പ് രൂപത്തിലാണ് കുട്ടികൾ ഇതുപയോഗിക്കുന്നത്. കുടുംബത്തിലെ അമ്മമാർക്കുപോലും കുട്ടികളെ ഭയക്കേണ്ട അവസ്ഥയാണുള്ളത്. പ്രത്യേകിച്ച് 16 വയസ്സുമുതൽ 30 വയസ്സുവരെയുള്ള ആളുകളാണ് ഇതിന് അടിമപ്പെട്ടുകൊണ്ടിരിക്കുന്നത്. അതിന്

സൂൾ തലത്തിലും കോളേജ് തലത്തിലും പ്രത്യേക പരിപാടികൾ ഉണ്ടാകുകയും അതോടൊപ്പം സൂട്ടുകളിൽ മെയിൽ കൗൺസിലേഴ്സ് അടക്കമുള്ളവരെ പ്രത്യേകം ട്രെയിൻ ചെയ്ത് നടപ്പിലാക്കുകയും വേണം. ഈ സാമൂഹ്യ വിപത്തിനെതിരെ കേവലം കാമ്പയിനുകൾ മാത്രമല്ലാതെ ജനകീയ കൂട്ടായ്മകൾ കൂടുതൽ വിപുലമാക്കി ഇത് നിർത്താനും ഡി-അഡിക്ഷൻ സെന്ററുകൾ കൂടുതൽ ആധുനികവൽക്കരിച്ചുകൊണ്ട് ഇത്തരത്തിലുള്ള പ്രവർത്തനങ്ങൾ കൂടുതൽ ഊർജ്ജിതമാക്കാനുംവേണ്ട നടപടി സ്വീകരിക്കണം എന്നുപറഞ്ഞുകൊണ്ട് ഈ ധനാഭ്യർത്ഥനകളെ പൂർണ്ണമായി പിന്തുണയ്ക്കുന്നു.

ശ്രീ. കാരാട്ട് റസാഖ്: സർ, സമസ്ത മേഖലയിലും നന്മയും വികസനവും കൈമുതലാക്കി പ്രവർത്തിക്കുന്ന ഈ സർക്കാരിന്റെ ധനാഭ്യർത്ഥനയെ ഞാൻ പിന്തുണയ്ക്കുകയാണ്. നമ്മുടെ രാജ്യം വലിയ ഭീഷണിയിലാണ് മുന്നോട്ടുപോയ്ക്കൊണ്ടിരിക്കുന്നത്. ന്യൂനപക്ഷങ്ങൾക്കും ദളിത് സമൂഹത്തിനും ജീവിക്കാൻ കഴിയാത്തൊരു സാഹചര്യമാണ് ഇന്ത്യരാജ്യത്ത് നിലനിൽക്കുന്നത്. ബി.ജെ.പി.-യുടെ വർഗ്ഗീയ വാദികൾ അകാരണമായി ഈ സമൂഹത്തെ കൊന്നൊടുക്കുകയാണ്. കേന്ദ്രം ഭരിക്കുന്ന ശ്രീ. നരേന്ദ്രമോദി സർക്കാർ ഇത്തരം അക്രമികൾക്ക് പിന്തുണ നൽകിക്കൊണ്ടിരിക്കുകയാണ്.

ഈ സാഹചര്യത്തിൽ മനസ്സാക്ഷിയുള്ള മനുഷ്യസമൂഹം ഉണർന്ന് പ്രവർത്തിക്കേണ്ടതും ഇത്തരം ഭരണ ഭീകരതയ്ക്കെതിരെ ശക്തമായി നിലകൊള്ളേണ്ടതും ആവശ്യമാണെന്നാണ് ആദ്യമായി എനിക്ക് സൂചിപ്പിക്കാനുള്ളത്. നമുക്കറിയാം പ്രവാസി സാജന്റെ മരണം. വളരെയധികം വേദനയോടുകൂടിയാണ് നമ്മൾ അതിനെ കണ്ടിട്ടുള്ളത്. ഒരു പ്രവാസി വ്യവസായി തന്റെ എല്ലാ സമ്പാദ്യവും ഉപയോഗിച്ച് കേരളത്തിൽ ഒരു സംരംഭം തുടങ്ങുന്നതിനുവേണ്ടി പദ്ധതി ആവിഷ്കരിച്ചപ്പോൾ അതിന് ഉദ്യോഗ വിഭാഗം സഹകരിക്കാതെ സാജനെ ആത്മഹത്യയിലേക്ക് എത്തിക്കുന്നൊരു സാഹചര്യം സൃഷ്ടിച്ചിരിക്കുകയാണ്. അദ്ദേഹം ആത്മഹത്യ ചെയ്തതോടുകൂടി അദ്ദേഹത്തിന്റെ കുടുംബം അനാഥയായി. പ്രവാസി സമൂഹം ഞെട്ടലോടുകൂടിയാണ് അതിനെ കാണുന്നത്. നമ്മുടെ ഉദ്യോഗസ്ഥ വിഭാഗത്തിൽ പലരും വളരെ മോശമായ നിലപാടുകളാണ് സ്വീകരിച്ചുകൊണ്ടിരിക്കുന്നത്. വളരെ സത്യസന്ധമായി, ആത്മാർത്ഥമായി ജോലി ചെയ്യുന്ന ഉദ്യോഗസ്ഥർ നമ്മുടെ രാജ്യത്തുണ്ട്. എന്നാൽ സത്യസന്ധതയില്ലാത്ത, ശമ്പളത്തോട് കൂറ് പുലർത്താത്ത, കൃത്യമായി ജോലി ചെയ്യാത്ത, ആളുകളെ വട്ടം കറക്കുന്ന, സമൂഹത്തിന്റെ ഇത്തരം നല്ല ആവശ്യങ്ങളെ തിരസ്കരിക്കുന്ന ഉദ്യോഗസ്ഥർക്കെതിരെ ശക്തമായ നിലപാട്

സ്വീകരിക്കാൻ ഗവൺമെന്റിന് സാധിക്കേണ്ടതുണ്ട്. എന്റെ നിയോജകമണ്ഡലത്തിലെ കൊടുവള്ളി മുനിസിപ്പാലിറ്റിയിൽ നേരത്തെ ഒരു ബിൽഡിംഗിന് നമ്പരിട്ടിരുന്നു. പിന്നീട് ആ നമ്പർ പുതുക്കാൻ ചെന്നപ്പോൾ അവിടത്തെ ഉദ്യോഗസ്ഥർ കൈക്കൂലി ആവശ്യപ്പെട്ടു. ആ ഉദ്യോഗസ്ഥരുടെ പേരിൽ അന്വേഷിച്ച് നടപടിയെടുക്കുന്നതിനുവേണ്ടി എം.എൽ.എ.-യുടെ കവറിംഗ് ലെറ്ററിൽ തദ്ദേശസ്വയംഭരണ വകുപ്പുമന്ത്രിക്ക് ആ ബിൽഡിംഗിന്റെ ഉടമ പരാതി കൊടുത്തെങ്കിലും ഇതുവരെയും ഒരു നടപടിയും സ്വീകരിച്ചിട്ടില്ല. പരാതി കൊടുത്തതിനാൽ ആ ബിൽഡിംഗ് പൊളിച്ചുമാറ്റണമെന്ന നിലപാടിലാണ് ഉദ്യോഗസ്ഥർ ഇപ്പോഴുള്ളത്. അത്തരം ആളുകൾക്കെതിരെ കർശനമായ നടപടികൾ സ്വീകരിക്കാൻ സാധിക്കണം. 2006-ൽ ശ്രീ. പി. റ്റി. എ. റഹീം കൊടുവള്ളി എം.എൽ.എ. ആയതിനുശേഷം കൊണ്ടുവന്ന പാലങ്ങൾ, ആ പാലങ്ങൾക്കുവേണ്ടി 13 വർഷക്കാലമായി ഉദ്യോഗസ്ഥന്മാരുടെ ഭാഗത്തുനിന്നും ഒരു പ്രവർത്തനവും ഉണ്ടാകുന്നില്ല. ഇപ്പോഴും ഒരു ചെറുവിരൽ മുന്നോട്ട് കൊണ്ടുപോകാൻ സാധിക്കാത്ത രൂപത്തിൽ സർക്കാർ പദ്ധതികൾ അങ്ങനെയൊന്നെ കിടക്കുകയാണ്. എനിക്ക് സൂചിപ്പിക്കാനുള്ളത്, ഓരോ ബഡ്ജറ്റിലും സർക്കാർ നൽകുന്ന പദ്ധതികൾ പ്രാവർത്തികമാക്കാൻ അതിന്റെ

ഉന്നത ഉദ്യോഗസ്ഥർക്ക് സാധിക്കേണ്ടതുണ്ട്. താഴേത്തട്ടിലുള്ള ഉദ്യോഗസ്ഥർ
 അതിനെ അവഗണിക്കുമ്പോൾ അത്തരം അവഗണനകളെ മാറ്റിവെച്ചുകൊണ്ട്
 എത്രയും പെട്ടെന്ന് ഓരോ പദ്ധതികളും നടപ്പിലാക്കാനുള്ള പ്രവൃത്തികൾക്ക്
 ഉന്നത ഉദ്യോഗസ്ഥന്മാർ നേതൃത്വം കൊടുത്താൽ മാത്രമേ സർക്കാരിന്റെ
 പദ്ധതികൾ നടപ്പിലാക്കുകയുള്ളൂ. സർക്കാരിന്റെ പദ്ധതികൾ നടപ്പിലായാൽ
 മാത്രമേ ജനങ്ങൾക്ക് അതിൽ പ്രയോജനമുള്ളൂ, നാടിന് അതൊരു നേട്ടമാകാനും
 ഗവൺമെന്റിന് അതൊരു മുതൽക്കൂട്ടാവാനും സാധ്യമാവുകയുള്ളൂ. അത്തരമൊരു
 സാഹചര്യം സൃഷ്ടിക്കുവാൻ നമുക്ക് സാധിക്കേണ്ടതുണ്ട്. ഈ ഗവൺമെന്റിന്റെ
 ഒട്ടനവധി പദ്ധതികളാണ് എന്റെ നിയോജക മണ്ഡലത്തിൽ ലഭിച്ചിട്ടുള്ളത്. ആ
 പദ്ധതികളെല്ലാം പൂർത്തീകരിച്ചാൽ മാത്രമേ അത് ജനങ്ങൾക്കും നാടിനും
 നേട്ടമാവുകയുള്ളൂ. വെറുതേ പുസ്തകത്തിൽ മാത്രം എഴുതി വെച്ചുകൊണ്ട്
 കാര്യങ്ങൾ നടക്കുകയില്ല. അത്തരം ഉദ്യോഗസ്ഥന്മാരെ നിലയ്ക്ക് നിർത്തുവാനും
 ഉദ്യോഗസ്ഥന്മാരുടെ സമീപനങ്ങളിൽ മാറ്റം വരുത്താനുമുള്ള സാഹചര്യം
 സൃഷ്ടിക്കാൻ സാധിക്കേണ്ടതുണ്ട്. എന്റെ നിയോജക മണ്ഡലത്തിൽ ഒരു
 കൺവെൻഷൻ സെന്റർ വരികയാണ്. കേരളത്തിലെ ഏറ്റവും വലിയ
 കൺവെൻഷൻ സെന്ററാണ് അവിടെ വരാൻ പോകുന്നത്. അതിന്

പഞ്ചായത്ത് അനുമതി നൽകി, മറ്റൊരു അനുമതിയും ലഭിച്ചു. ഇപ്പോൾ അതിന് തടസ്സം സൃഷ്ടിച്ചിരിക്കുകയാണ്. കോടികൾ മുടക്കിക്കൊണ്ട് കൺവെൻഷൻ സെന്ററുകൾ ആരംഭിക്കുമ്പോൾ നിസ്സാര കാര്യങ്ങൾ പറഞ്ഞുകൊണ്ട്, അല്ലെങ്കിൽ ചില ആളുകളുടെ പരാതികൊണ്ട് അതിനെ തടയുന്ന സാഹചര്യമുണ്ടായാൽ നാട്ടിൽ വികസനവും പുരോഗതിയുമുണ്ടാകില്ല, ജനങ്ങൾക്ക് അതുകൊണ്ട് ഒരു നേട്ടവുമുണ്ടാകില്ല എന്നാണ് എനിക്കിവിടെ സൂചിപ്പിക്കാനുള്ളത്. നിർത്തലാക്കിയ കോഴിക്കോട് നിന്നുള്ള ഹജ്ജ് യാത്ര 7-ാം തീയതിയോടുകൂടി പുനരാരംഭിക്കുകയാണ്. ഈ സർക്കാരാണ് അതിന് ഏറ്റവും വലിയ പങ്ക് വഹിച്ചിട്ടുള്ളത്. കഴിഞ്ഞ സർക്കാരിന്റെ കാലത്ത് നിർത്തലാക്കിയ ഹജ്ജ് എംബാർക്കേഷൻ പോയിന്റ് കൊച്ചിക്ക് പുറമേ കോഴിക്കോടും ആരംഭിക്കുന്നു എന്നുള്ള വിവരം അറിയിക്കുവാൻ ഈ അവസരം ഞാൻ ഉപയോഗപ്പെടുത്തുകയാണ്. ന്യൂനപക്ഷ വിഭാഗങ്ങളിലെ വിധവകൾക്ക് സൗജന്യമായി വീടുകൾ നൽകുന്ന ഇമ്പിച്ചി ബാവ ഭവന പദ്ധതി 138 കോടി രൂപ ചെലവിൽ 3,038 വീടുകൾ നൽകിയിരിക്കുകയാണ്. ന്യൂനപക്ഷ കേന്ദ്രീകൃത സ്ഥലങ്ങളിൽ 13.5 കോടി രൂപ ചെലവിൽ 30,000 കുടുംബങ്ങൾക്ക് പ്രയോജനം ലഭിക്കുന്ന മൈനോറിറ്റി കുടിവെള്ള പദ്ധതികൾ ഈ സർക്കാർ

നടപ്പിലാക്കിയിരിക്കുകയാണ്. ന്യൂനപക്ഷ വിഭാഗത്തിൽപ്പെട്ട 40,000 കുട്ടികൾക്ക് സൗജന്യ വൃത്തിയാക്കിയ കരിയർ ഗൈഡൻസ് ക്യാമ്പ് നടന്നുകൊണ്ടിരിക്കുകയാണ്. കോഴിക്കോട് ആസ്ഥാനമായി മദ്രാസ് ക്ഷേമനിധി ബോർഡ് രൂപീകരിച്ചിരിക്കുകയാണ്. കോഴിക്കോട് രാമനാട്ടുകരയിൽ 40 കോടി രൂപ ചെലവിൽ മൈനോറിറ്റി സ്റ്റഡീസ് എന്ന സ്ഥാപനത്തിന്റെ രൂപരേഖയായി. വകുപ്പിന്റെ സ്വത്തുക്കൾ തിരിച്ച് പിടിക്കുന്നതിനായി വകുപ്പ് സർവ്വേ കമ്മീഷൻ ആരംഭിച്ചിരിക്കുകയാണ്. സിവിൽ സർവ്വീസ് പ്രവേശനം തേടുന്ന ന്യൂനപക്ഷ വിദ്യാർത്ഥികൾക്ക് ട്യൂഷൻ ഫീസായി 10,000/-രൂപയും ഹോസ്റ്റൽ ഫീസായി 20,000/-രൂപയും നൽകിക്കൊണ്ടിരിക്കുകയാണ്. ബിരുദ കോഴ്സുകൾ പഠിക്കുന്ന ന്യൂനപക്ഷ വിദ്യാർത്ഥികൾക്ക് ഏർപ്പെടുത്തിയിട്ടുള്ള സി.എച്ച്. മുഹമ്മദ് കോയ സ്കോളർഷിപ്പിന്റെ പ്രയോജനം 32,061 പേർക്ക് ലഭിച്ചിരിക്കുകയാണ്. വകുപ്പ് കേസുകൾക്ക് മാത്രമായി കോഴിക്കോട് ആസ്ഥാനമായി പ്രത്യേക ടിബ്യൂണൽ ആരംഭിച്ചിരിക്കുകയാണ്. ന്യൂനപക്ഷ വിദ്യാർത്ഥികൾക്കായി പുതിയ ഏഴ് പി.എസ്.സി. കോച്ചിംഗ് സെന്ററുകളും ന്യൂനപക്ഷ യുവാക്കൾക്കായി 14 പുതിയ പരിശീലന കേന്ദ്രങ്ങളും ആരംഭിച്ചിരിക്കുകയാണ്. അങ്ങനെ ഒട്ടനവധി

കാര്യങ്ങളാണ് ന്യൂനപക്ഷ വകുപ്പിൽ നടന്നുകൊണ്ടിരിക്കുന്നത്. ഇപ്പോൾ പ്രവാസികൾ നേരിടുന്ന ഏറ്റവും വലിയ പ്രശ്നം, ഇവിടെ ശ്രീ. മുഹമ്മദ് മുഹാസിൻ സൂചിപ്പിച്ചതുപോലെ, വിമാന യാത്രയുടെ ടിക്കറ്റ് നിരക്ക് താങ്ങാൻ കഴിയാത്ത രൂപത്തിലേയ്ക്ക് പോയിക്കൊണ്ടിരിക്കുന്നു എന്നതാണ്. ഇത് മാറ്റപ്പെടേണ്ടതുണ്ട്. വിമാന ടിക്കറ്റിന്റെ ചാർജ്ജ് വർദ്ധന പ്രവാസികളെ സംബന്ധിച്ചിടത്തോളം വലിയ പ്രയാസങ്ങൾ സൃഷ്ടിച്ചുകൊണ്ടിരിക്കുകയാണ്.

പട്ടികജാതി-പട്ടികവർഗ്ഗ വകുപ്പ് ഒട്ടനവധി ക്ഷേമ പ്രവർത്തനങ്ങൾ നടത്തുന്നുണ്ട്. പക്ഷെ അത് പൂർണ്ണമാകണമെങ്കിൽ ഓരോ കോളനിക്കും പ്രത്യേക പാക്കേജുകൾ നൽകിയാൽ മാത്രമേ സാധ്യമാകുകയുള്ളൂ. അത്തരത്തിലുള്ള പ്രത്യേക പാക്കേജുകൾ നടപ്പിലാക്കിക്കൊണ്ട് മുന്നോട്ട് പോയാൽ ഇപ്പോൾ ഗവൺമെന്റ് നടപ്പിലാക്കുന്ന ഒട്ടനവധി പദ്ധതികൾക്ക് വലിയ സഹായകരമാകുമെന്നാണ് എനിക്ക് സൂചിപ്പിക്കാനുള്ളത്.

കേരളത്തെ തൊഴിലാളി-നികുഷ്പ സൗഹൃദമാക്കുക എന്ന ലക്ഷ്യത്തോടെയുള്ള പുതിയ തൊഴിൽ നയം തൊഴിൽ വകുപ്പ് രൂപീകരിച്ചിരിക്കുകയാണ്. ഇന്ത്യയിൽ ഏറ്റവും കൂടുതൽ മിനിമം വേതനമുള്ള സംസ്ഥാനമാണ് കേരളം. 80 മേഖലകളെ മിനിമം വേതനത്തിന്റെ പട്ടികയിൽ

ഉൾപ്പെടുത്തിയിരിക്കുകയാണ്. അങ്ങനെ ഏത് മേഖല പരിശോധിച്ചാലും ഒന്നിനൊന്ന് മെച്ചമായിട്ടുള്ള സംവിധാനമാണ് ഈ സർക്കാരിന്റെ കാലത്തുള്ളത്. ജനങ്ങൾ അത് വളരെയധികം ഉൾക്കൊണ്ടിരിക്കുകയാണ്. പ്രതിപക്ഷ നിര ഈ സർക്കാരിനെ അടിച്ചമർത്താൻ എത്ര ശ്രമിച്ചാലും ഈ സർക്കാർ നടത്തിയിട്ടുള്ള ക്ഷേമ പ്രവർത്തനങ്ങളും വികസനങ്ങളും ജനങ്ങൾ തിരിച്ചറിയും. ലോക്സഭാ തെരഞ്ഞെടുപ്പിൽ യു.ഡി.എഫ്.-ന് കിട്ടിയിട്ടുള്ള ആ വിജയംകണ്ട് ഒരിക്കലും അവർ അഹങ്കരിക്കേണ്ടതില്ല. അടുത്ത നിയമസഭാ തെരഞ്ഞെടുപ്പിൽ ഈ പ്രാവശ്യം ലഭിച്ചതിനെക്കാൾ മഹാഭൂരിപക്ഷത്തോടെ ഇടതുപക്ഷ ജനാധിപത്യ മുന്നണി അധികാരത്തിൽ വരുമെന്നത് സംശയമില്ലാത്ത കാര്യമാണ്. ഈ ധനാഭ്യർത്ഥനകളെ ഒരിക്കൽക്കൂടി പിന്തുണച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. കെ. ഡി. പ്രസേനൻ: സർ, ധനാഭ്യർത്ഥനകളെ പിന്തുണയ്ക്കുകയാണ്.

കഴിഞ്ഞ ദിവസങ്ങളിൽ യു.ഡി.എഫ്.-കാരുടെ ചില സംസാരങ്ങൾ കേട്ടപ്പോൾ മഹാനായ തിരുവള്ളുവരുടെ ഒരു വചനമാണ് എനിക്ക് ഓർമ്മ വന്നത്. നല്ല വാക്ക് പറയാൻ സാധിക്കുമ്പോൾ അത് ചെയ്യാതെ അസ്വീകാര്യമായ വർത്തമാനം പറയുന്നത് മധുരപ്പഴം നിൽക്കെ പച്ചപ്പഴം

ഭക്ഷിക്കുന്നതുപോലെയാണ് എന്നാണ് അദ്ദേഹം പറഞ്ഞത്. അദ്ദേഹത്തിന്റെ ദീർഘ വീക്ഷണമാണ് എന്നെ അത്ഭുതപ്പെടുത്തുന്നത്. യു.ഡി.എഫ്. എന്ന ആഭാസ പ്രതിഭാസം കേരളത്തിൽ ഉത്ഭവിക്കുമെന്ന് എത്രമാത്രം ദീർഘവീക്ഷണത്തോടുകൂടിയാണ് അദ്ദേഹം കണ്ടത്. അല്ലെങ്കിൽ നാട്ടിൽ നാല് നല്ല കാര്യങ്ങൾ ചെയ്യാൻവേണ്ടി നാട്ടുകാരുടെ പണം സർക്കാർ അഭ്യർത്ഥിക്കുമ്പോൾ അവിടെയും ഉടക്ക് വയ്ക്കുന്നവർ ഭരണകൂടത്തിന്റെ ഭാഗമായി ജനപ്രതിനിധികളായി വന്നിരിക്കുകയാണ്. സർക്കാരിന്റെ പണമെടുത്ത് ഏതെങ്കിലും നല്ല കാര്യം ചെയ്യാൻ തീരുമാനിച്ചാൽ, അതാണല്ലോ ഈ ബഡ്ജറ്റും ധനാഭ്യർത്ഥനയും, അതിനും ഉടക്കാണ്. എന്താണ് ഇവരുടെ കൂത്തിത്തിരിപ്പിന് കാരണം? എന്ത് കുറ്റമാണ് ഈ ഗവൺമെന്റ് ചെയ്തത്. തൊഴിൽ വകുപ്പിന്റെ നയമുണ്ട്. എന്താണ് തൊഴിൽ നയം. വിയർക്കുന്നവന്റെ കൂടെ നിൽക്കുന്ന നയമാണ്. അതുകൊണ്ടാണല്ലോ ലോകത്തിൽ ഏറ്റവും ഉയർന്ന മിനിമം കൂലിയായ 600 രൂപ ഈ സംസ്ഥാനത്ത് ലഭ്യമാകുന്നത്. അത് ഏതെങ്കിലും ഒരു സംസ്ഥാനത്തുണ്ടോ? കോൺഗ്രസ് ഒരുപാട് കാലം ഈ നാട് ഭരിച്ചതാണല്ലോ, നിരവധി നാടുകൾ ഭരിച്ചതാണ്. എവിടെയാണ് മിനിമം കൂലിയുള്ളത്. അത് ഇല്ലെന്നതുകൊണ്ടാണ്, ഇവർ ഭരിച്ചുമുടിച്ചു

എന്നതുകൊണ്ടാണ് ആ നാട്ടിൽ നിന്നൊക്കെ ആളുകൾ ഇങ്ങോട്ട് വന്നുകൊണ്ടിരിക്കുന്നത്. അങ്ങനെ ഇതര സംസ്ഥാനത്ത് നിന്നുവരുന്ന തൊഴിലാളികളെ ആദരവോടുകൂടി, അതിഥികളെപ്പോലെ സ്വീകരിക്കുന്ന ഒരു സംസ്കാരമാണ് കേരളത്തിലുള്ളത്. അങ്ങനെയൊരു സംസ്കാരം ഈ കേരളത്തിലുണ്ടാക്കിയത് ഇടതുപക്ഷമാണ്. കാരണം, ഇടതുപക്ഷത്തിന്റെ സംസ്കാരം അതിഥികൾ വീട്ടിൽ വന്നാൽ സിറ്റ്‌ഔട്ടിൽ ഇരുത്തി പച്ചവെള്ളം കൊടുക്കാതെ പറഞ്ഞുവിടുന്ന സംസ്കാരമല്ല. അതിഥികളെ അഭിമാനപൂർവ്വം സ്വീകരിക്കുന്നതാണ്. അതുകൊണ്ടാണ് തൊഴിൽ വകുപ്പ് അപ്നാ ഘർ പദ്ധതി നടപ്പിലാക്കിയത്. കാണാത്തവർ കഞ്ചിക്കോട് വന്നാൽ അപ്നാ ഘരിലെ അതിഥികളെ കാണാം. ബംഗാളിൽ നിന്നുമാത്രമല്ല നിങ്ങൾ ഭരിച്ച എല്ലാ സംസ്ഥാനത്ത് നിന്നുമുണ്ട്. ഇവർ ഭരിച്ചുമുടിച്ചതുകൊണ്ട് പണി നഷ്ടപ്പെട്ട് വരുന്നവരെ മനസ്സിലാക്കാം. പക്ഷെ, ഇപ്പോഴത്തെ പുതിയ പ്രവണത ഉത്തർപ്രദേശിൽ നിന്നും പണി പോയവർ മാത്രമല്ല വരുന്നത്, പണി പോവാൻ സാധ്യതയുണ്ടെന്ന് മനസ്സിലാക്കി ചില മാനുവൽമാരും ഇങ്ങോട്ട് വരികയാണ്. അങ്ങനെ ഒരാൾ വയനാട് ചുരം കയറി വന്നപ്പോൾ അപ്പോഴും അതിഥി ദേവോ ഭവ:എന്നു മലയാളി പറഞ്ഞു. അതുകൊണ്ട് രക്ഷപ്പെട്ടു. അതാണ് ഈ നാടിന്റെ

സംസ്കാരം. ഇന്ത്യൻ സ്ത്രീകളുടെ ഇന്നത്തെ ചിന്താ വിഷയം എന്താണ്. ഇനിയൊരു ജന്മമുണ്ടെങ്കിൽ ശ്രീ. പിണറായി വിജയൻ ഭരിക്കുന്ന ഈ കേരളത്തിൽ ജനിക്കണമെന്ന് ഇന്ത്യൻ സ്ത്രീകൾ ചിന്തിക്കുകയാണ്. തൊഴിൽ ചെയ്യുന്ന സ്ഥലത്താണെങ്കിലും തൊഴുന്ന സ്ഥലത്താണെങ്കിലും ഇന്ത്യൻ സ്ത്രീയുടെ സുരക്ഷിതത്വം ഉറപ്പുവരുത്തുന്ന ഒരു നാട് ഈ കേരളം മാത്രമാണ്. അതുകൊണ്ടാണ് അവർ അങ്ങനെ ആലോചിക്കുന്നത്. ഇത്തിരിനേരം ഇരിക്കാൻപോലും ഇരിപ്പിടം കിട്ടാതിരുന്ന ഈ നാട്ടിലെ തൊഴിൽ മേഖലയിലെ സ്ത്രീകൾക്ക് ഇരിപ്പിടം ഒരുക്കിക്കൊടുത്ത ഇടതുപക്ഷ സർക്കാരിന്റെ തൊഴിൽ നയത്തെ നിങ്ങൾ എന്തിനാണ് ശപിക്കുന്നത്. ഈ സർക്കാരിന്റെ മദ്യനയം സർക്കാരിന് മറ്റൊരു എ പ്ലസ് കൂടി നേടിക്കൊടുത്ത മദ്യനയമാണ്. മദ്യാസക്തിക്കെതിരെ ഈ ഗവൺമെന്റ് ശാസ്ത്രീയമായ സമീപനമാണ് സ്വീകരിച്ചത്. വിമുക്തി പദ്ധതിയിലൂടെ കേരളം മയക്കുമരുന്നിൽ നിന്ന് വിമുക്തി നേടിക്കൊണ്ടിരിക്കുകയാണ്. 14 ജില്ലകളിലും ഡി-അഡിക്ഷൻ സെന്ററുകൾ ആരംഭിച്ചു; മൂന്ന് മേഖലാ കൗൺസിലിംഗ് സെന്ററുകൾ ആരംഭിച്ചു; ഇതാണ് ഈ സർക്കാരിന്റെ നയങ്ങൾ. യു.ഡി.എഫ്.-ന്റെ കാലത്ത് മദ്യനയം എന്നുപറഞ്ഞാൽ വോട്ടെണ്ണൽ മെഷീനുമായി ഒരു സംസ്ഥാന ജാഥയാണ്.

അതിന്റെ മുദ്രാവാക്യം, ഇപ്പോൾ പൊട്ടം, ഇപ്പോൾ പൊട്ടം, എന്നാണ്. സ്വീകരണം എവിടെയാണ്? ബാറുകളുടെ മുന്നിലാണ്. പണം പിരിവാൻ ഏർപ്പാട്. അങ്ങനെ പിരിച്ച പണം പങ്കിടുന്ന സമയം വന്നപ്പോൾ വലിയ തർക്കമായി, സംഘർഷമായി, ആ ഏടാകൂടത്തിൽപ്പെട്ട് ബാറുകളെല്ലാം അടച്ചപ്പൂട്ടി. പിന്നെ മയക്കുമരുന്നിന്റെ പറ്റുദീസയായി ഈ കേരളം മാറി. മയക്കുമരുന്ന് കേന്ദ്രത്തിൽ നിന്നും മോചിപ്പിക്കാനുള്ള പരിശ്രമമല്ലേ എക്സൈസ് വകുപ്പ് ഇപ്പോൾ നടത്തുന്നത്. മൂന്നുവർഷം കൊണ്ട് മയക്കുമരുന്ന് മാഫിയയ്ക്ക് മുക്കുകയറിട്ടു. എണ്ണ കോടിയിലധികം രൂപ വില വരുന്ന ലഹരി വസ്തുക്കൾ കഴിഞ്ഞവർഷം മാത്രം പിടിച്ചെടുത്തു. അത് ഈ സർക്കാരിന്റെ നേട്ടമല്ലേ. മറ്റൊരു മഹത്തായ നേട്ടം നടപ്പാക്കിയ വകുപ്പാണ് എസ്.സി. വകുപ്പ്. എത്രയെത്ര കാര്യങ്ങൾ ഇവിടെ അംഗങ്ങൾ സൂചിപ്പിച്ചു. പതിനായിരക്കണക്കിന് വീടുകൾ കൊടുത്ത കണക്ക് ഇവിടെ പറഞ്ഞു, അവയെല്ലാം ആദ്യത്തെ രണ്ടുവർഷം നൽകിയ കണക്കുകളാണ്. അതിനുപുറമെ എസ്.ടി. വിഭാഗത്തിൽപ്പെട്ടവർക്ക് ആയിരക്കണക്കിന് ഏക്കർ ഭൂമിയാണ് വിതരണം ചെയ്തത്. നിക്ഷിപ്ത വനഭൂമി വിതരണ പദ്ധതിപ്രകാരം പാലക്കാട് ജില്ലയിൽ മാത്രം 517 പേർക്ക് 483 ഏക്കർ കൊടുത്ത മന്ത്രിയാണ്

ഇവിടെ ഇരിക്കുന്നത്. ആ മന്ത്രിയോട് ഞാൻ ഒരു അഭ്യർത്ഥന വയ്ക്കുകയാണ്. ആലത്തോട് താലൂക്കിലെ മംഗൽഡാം വില്ലേജിൽ മുർത്തിക്കുന്നിൽ താമസിക്കുന്ന അന്തോവാസികളായ ആദിവാസികൾക്ക് അടിയന്തരമായി ഭൂമി ലഭ്യമാക്കാൻ ഈ മന്ത്രിസഭയ്ക്ക് കഴിയുമെന്ന് ഞാൻ വിശ്വസിക്കുകയാണ്. മൂന്നാം വർഷത്തിൽ എല്ലാവർക്കും വീട് കൊടുക്കുന്ന പദ്ധതി ആരംഭിച്ചപ്പോൾ പ്രത്യേകമായി വകുപ്പിന് പണം കൊടുക്കേണ്ട കാര്യമില്ലല്ലോ. എല്ലാവർക്കും വീട് കൊടുക്കുകയാണ്. എന്ത് ചേതോവികാരമാണ് ഈ ഗവൺമെന്റിനെ നയിക്കുന്നത്. നമ്മൾ മനസ്സിലാക്കണം, നാഴിയിടങ്ങഴി മണ്ണ് പോലും സ്വന്തമായി ഇല്ലാതിരുന്ന നാരായണക്കിളി കൂടുപോലെ ഒരു നാലുകാൽ ഓലപ്പുരപോലും സ്വന്തമായില്ലാതിരുന്ന മലയപ്പലയന്മാരുടെ പിന്മുറക്കാർക്ക് വാഴ നടാൻ ഇത്തിരി മണ്ണും അന്തിയുറങ്ങാൻ വീടും അന്തസ്സോടെ ജീവിക്കാൻ ജോലിയും കൊടുക്കുന്ന ചേതോവികാരമാണ് ഇടതുപക്ഷത്തെ നയിക്കുന്നത്. അതാണ് നിങ്ങൾ കണ്ടുകൊണ്ടിരിക്കുന്നത്. വീടിന് പണം കൊടുക്കുന്നതുമായി ബന്ധപ്പെട്ട് ഇവിടെ ഒരു തർക്കം നടന്നു. തർക്കം എന്താണ്? ശ്രീ. മോൻസ് ജോസഫ് പ്രസംഗിക്കുമ്പോൾ ശ്രീ. സണ്ണി ജോസഫിന്റെ തർക്കം. ആറ് ലക്ഷം രൂപ കൊടുക്കാൻ പറഞ്ഞുകൂടേയെന്ന്. ഏത് നാട്ടിലാണ് നിങ്ങൾ

തർക്കിക്കുന്നത്. നാല് ലക്ഷം രൂപ വീട് പണിയുന്നതിന് നൽകുന്ന മറ്റൊരു സംസ്ഥാനം ഈ രാജ്യത്ത് മറ്റൊരിടത്ത് നിങ്ങൾക്ക് ചൂണ്ടിക്കാണിക്കുവാൻ സാധിക്കുമോ? പട്ടികജാതി വിഭാഗത്തിന് ആറ് ലക്ഷം രൂപ കൊടുക്കുന്ന ഏതെങ്കിലുമൊരു നാട് നിങ്ങൾക്ക് ഈ രാജ്യത്ത് ചൂണ്ടിക്കാണിക്കുവാൻ സാധിക്കുമോ? ഞങ്ങളാണ് അത് കൊടുക്കുന്നത്. നിങ്ങൾ കേന്ദ്രത്തിൽ ഭരിച്ചവരാണ്, ഇപ്പോൾ ഭരിക്കുന്നത് ബി.ജെ.പി.-യാണ്. കേന്ദ്ര ഗവൺമെന്റ് വീട് പണിയാൻ കൊടുക്കുന്ന പണം എത്രയാണ്? പ്രധാനമന്ത്രി ഗ്രാമീൺ ആവാസ് യോജനയിലൂടെ നൽകുന്നത് 72,000/-രൂപയാണ്. നിങ്ങൾ ഭരിക്കുമ്പോൾ അതിന്റെ പേര് IAY (Indira Awaas Yojana) എന്നായിരുന്നു. എത്ര രൂപയായിരുന്നു അന്നത്തെ കേന്ദ്ര വിഹിതം? 42,000/-രൂപ, കോഴിക്കൂട് പണിയാൻ തികയുമോ? എന്നിട്ടാണ് കേന്ദ്ര ഗവൺമെന്റിന്റെ പരസ്യം, പരസ്യത്തോട് പരസ്യം. വീടിനോട് ചേർന്ന് ശൗചാലയമില്ലെങ്കിൽ കെട്ടിയവന്റെ വീട്ടിൽ നിന്ന് ഇറങ്ങിവന്നോളാൻ ആഹ്വാനം. ആ നാണംകെട്ട പരസ്യം നമ്മൾ കാണേണ്ടിവരികയാണ്. അത്തരത്തിലുള്ള ആശയം നടപ്പാക്കിയവരാണ് കേന്ദ്രം ഭരിച്ചവരും ഭരിക്കുന്നവരും. ഇന്ന് കാലം മാറി, വീട് മാത്രമല്ല, വീടിനോട് ചേർന്ന് പഠനമുറികൾ നൽകുന്ന സർക്കാരായി ഇത്

മാറുകയാണ്. 10,000 പഠനമുറികൾ എസ്.സി. വിഭാഗത്തിന് കൊടുത്തു. 100 സാമൂഹ്യ പഠനകേന്ദ്രങ്ങൾ എസ്.ടി. വിഭാഗത്തിനായി നടപ്പാക്കി. വിദ്യാഭ്യാസ രംഗത്തെ മറ്റുകാര്യങ്ങളൊന്നും നോക്കണ്ട, ഒറ്റക്കാര്യം ശ്രദ്ധിച്ചാൽ പോരെ, പാലക്കാട് മെഡിക്കൽ കോളേജ്. കരുണാ മെഡിക്കൽ കോളേജിന്റെയും അഞ്ചരക്കണ്ടി മെഡിക്കൽ കോളേജിന്റെയും അനുഭവം നമ്മൾ എത്രകാലം ചർച്ച നടത്തിയതാണ്. ഈ ഗവൺമെന്റ് വരുന്നതിന് മുമ്പ് ആ സ്ഥിതിയിലായിരുന്നു പാലക്കാട് മെഡിക്കൽ കോളേജ്. ഇപ്പോൾ എന്താണ് സ്ഥിതി? എസ്.സി. വകുപ്പിന്റെ നേതൃത്വത്തിൽ അതുകരമായ അതിജീവന പ്രവർത്തനം നടത്തിക്കൊണ്ട് ആ മെഡിക്കൽ കോളേജിനെ പുനരുജ്ജീവിപ്പിച്ചു. ആ പുനരുജ്ജീവനത്തിന് നേതൃത്വം കൊടുത്ത മന്ത്രിക്ക് ഒരു പേരുണ്ട്, ആ പേരാണ് ശ്രീ. എ. കെ. ബാലൻ. ശ്രീ. എ. കെ. ബാലന്മാന്യൻ എന്ന സർട്ടിഫിക്കറ്റ് കൊടുക്കാൻ, ജെന്റിൽമാൻ എന്ന സർട്ടിഫിക്കറ്റ് ശ്രീ. വി. പി. സജീന്ദ്രന്റെ കയ്യിൽ നിന്ന് വാങ്ങാൻ ഞങ്ങൾ ഉദ്ദേശിക്കുന്നില്ലെന്നുകൂടി ഇപ്പോൾ ഓർമ്മപ്പെടുത്തുകയാണ്. നിങ്ങൾ അറിയണം, കേരളത്തിലെ പാവപ്പെട്ടവരുടെ ജീവചരിത്രം, അതിജീവന ചരിത്രം പഠിച്ചാണ് ഇടതുപക്ഷം അധികാരത്തിലേയ്ക്ക് കയറിവന്നതെന്ന്

നിങ്ങൾ മനസ്സിലാക്കണം. ദളിതനും പിന്നോക്കക്കാരനും പള്ളിക്കൂടത്തിന്റെ പടി ചവിട്ടിയാൽ പ്രാണൻ പോയിരുന്ന ഒരു പഴയ കേരളമുണ്ട്. ദളിതനും പിന്നോക്കക്കാരനും അക്ഷരമുച്ചരിച്ചാൽ നാവ് പിഴുതെടുത്തിരുന്ന ഒരു പഴയ കേരളമുണ്ട്. ദളിതനും പിന്നോക്കക്കാരനും മന്ത്രമുരുവിടുന്നത് കേട്ടാൽ അവന്റെ ചെവിയിൽ ഈയം ഉരക്കിയൊഴിച്ചിരുന്ന പഴയ കേരളമുണ്ട്. ആ കേരളത്തെ മുന്നോട്ടു നയിച്ചത് ഇടതുപക്ഷമാണ്. ആ പക്ഷമാണ് ഇന്ന് ഈ കേരളം ഭരിക്കുന്നതെന്ന് നിങ്ങൾ ഓർക്കണം. അങ്ങനെ മക്കളെ പഠിപ്പിച്ചുവെന്നു മാത്രമല്ല പഠിച്ചവർക്ക് പണി കൊടുക്കുന്നതും ഇടതുപക്ഷത്തിന്റെ നയമാണ്. എക്സൈസ്, പോലീസ് വകുപ്പുകളിൽ സ്പെഷ്യൽ ഡ്രൈവ് നടത്തിയാണ് നൂറ് പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവർക്ക് തൊഴിൽ കൊടുത്തത്. ആ കൂട്ടത്തിൽ കേരളത്തിന്റെ എല്ലാ കാലത്തെയും നൊമ്പരമായി അവശേഷിക്കുന്ന മധുവിന്റെ പ്രിയപ്പെട്ട സഹോദരിയുടെ പേരുമുണ്ടെന്ന് ഓർക്കണം. അത് ഈ ഗവൺമെന്റ് ഭരിക്കുന്നതുകൊണ്ട് മാത്രം സംഭവിച്ചതാണ്. മക്കളോട് മാത്രമല്ല അവരുടെ രക്ഷിതാക്കളെയും സംരക്ഷിക്കുന്ന നിലപാട് ഈ ഗവൺമെന്റ് സ്വീകരിച്ചിട്ടുണ്ട്. 250 എസ്.സി. സങ്കേതങ്ങൾ അംബേദ്കർ ഗ്രാമങ്ങളായി സമഗ്ര വികസനത്തിന്റെ പാതയിലെത്തിച്ചു. ഇനിയും ഒരുപാട് ചെയ്യാനുണ്ട്;

അതെല്ലാം ചെയ്യുമെന്ന് പ്രഖ്യാപിക്കുന്ന ഗവൺമെന്റാണ് ഇവിടെ ഭരിക്കുന്നത്. മറ്റൊന്ന് മറുനാടൻ മലയാളികളെ കൈകാര്യം ചെയ്യുന്ന വകുപ്പാണ്. മറ്റുള്ളവർക്കുവേണ്ടി സ്വയം എറിഞ്ഞടങ്ങുന്ന മെഴുകുതിരിക്ക് സമാനമായ ജീവിതം നയിക്കുന്ന പ്രവാസി സമൂഹത്തിന് കരുതലോടെ കാവൽക്കാരായി ഞങ്ങളുണ്ടെന്ന് പ്രഖ്യാപിച്ച പിണറായി സർക്കാരാണ് കേരളം ഭരിക്കുന്നത്. അതുകൊണ്ടാണ് ധൈര്യമായി തിരികെ വന്നോളവെന്ന് കേരളീയ സമൂഹം പറയുന്നത്. നിരവധി ഉദാഹരണങ്ങളുണ്ട്. ഞാൻ അത് ഇവിടെ വായിക്കുന്നില്ല. അത്തരത്തിൽ തിരികെ വന്നവർക്കും തിരിച്ചുപോകുന്നവർക്കും മാത്രമല്ല സർവ്വർക്കും സർവ്വക്കൂടെ കൊലയാളി സംഘത്തെ ഭയപ്പെടാതെ സധൈര്യം ജീവിക്കാനുള്ള അന്തരീക്ഷം ഉണ്ടാക്കിയത് സഖാവ് പിണറായി വിജയന്റെ സർക്കാരാണ്. അടിപതറാതെ നിലപാടുകളിൽ ഉറച്ചുനിന്ന് നാളത്തെ നന്മകളെ നാട്ടുകാർക്കുവേണ്ടി ഇക്കാലത്തു തന്നെ ഇന്നാട്ടിലെത്തിക്കാൻ പ്രവർത്തിക്കുന്ന ഇടതുപക്ഷ സർക്കാരിന്റെ എല്ലാ പ്രവർത്തനങ്ങളുടെയും സാക്ഷാത്കാരത്തിനു വേണ്ടി ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു.

ശ്രീ. സി. മമ്മൂട്ടി: സർ, ഈ ധനാഭ്യർത്ഥനകളെ ഞാൻ

എതിർക്കുകയാണ്. ഇന്നിവിടെ ചർച്ച ചെയ്യുന്ന വിഷയങ്ങളുടെ ഭാഗമായിത്തന്നെ വളരെ ഗൗരവത്തോടുകൂടി ചില കാര്യങ്ങൾ പറയാൻ ആഗ്രഹിക്കുകയാണ്. മലയാള ഭാഷയുടെ പിതാവ് എന്നറിയപ്പെടുന്ന തുഞ്ചത്ത് എഴുത്തച്ഛന്റെ നാമധേയത്തിൽ ഒരു സർവ്വകലാശാല സ്ഥാപിക്കുക എന്നത് നമ്മുടെയെല്ലാം ആഗ്രഹമായിരുന്നു. ആ ആഗ്രഹം പൂർണ്ണമായും നിറവേറ്റിക്കൊണ്ട് തുഞ്ചത്ത് എഴുത്തച്ഛന്റെ ജന്മംകൊണ്ട് അനുഗ്രഹീതമായ തിരൂരിൽത്തന്നെ സ്ഥാപിക്കുമെന്ന് കഴിഞ്ഞ ഗവൺമെന്റ് പ്രഖ്യാപിക്കുകയും കൃത്യസമയത്ത്, നവംബർ 1-ന് അതിന്റെ ഉദ്ഘാടനം നിർവ്വഹിക്കുകയും ചെയ്തു. നന്നായി മുന്നോട്ടുപോകുന്ന സ്ഥാപനത്തിന്റെ സ്പെഷ്യൽ ഓഫീസറായും പിന്നീട് വൈസ് ചാൻസലറായും ശ്രീ. കെ. ജയകുമാർ ചുമതലയേൽക്കുകയും ആ യൂണിവേഴ്സിറ്റി മറ്റെല്ലാവർക്കും മാതൃയാകുന്ന രീതിയിൽ കുറഞ്ഞ കാലംകൊണ്ട് എല്ലാ കാര്യങ്ങളും കൃത്യമായി നടത്തി ജനങ്ങളുടെയും നാടിന്റെയുമെല്ലാം അംഗീകാരം വാങ്ങിയെടുക്കാനും സാധിച്ചു. മറ്റുള്ളവർക്ക് മാതൃകയായ ഒരു യൂണിവേഴ്സിറ്റിയായി അത് മാറി. അതിന് സ്വന്തമായി ഒരു കെട്ടിടം വാടകയ്ക്കെടുക്കുന്നത് സംബന്ധിച്ച് ആലോചിച്ചപ്പോൾ പ്രീ-പ്രാബിങ്കേറ്റഡായ ഒരു കെട്ടിടമുണ്ടായാൽ മതിയെന്ന് തീരുമാനിക്കുകയും

നൂറ് ദിവസംകൊണ്ട് യൂണിവേഴ്സിറ്റി ക്യാമ്പസിലെ കെട്ടിടമുണ്ടാക്കുകയും ചെയ്തു. സ്ഥലമെടുക്കാൻ തീരുമാനിച്ചപ്പോൾ വിയർപ്പിന്റെ ഗന്ധമുള്ള നാണയത്തുടുകൾ സ്വരൂപിച്ച് കടലോരത്തിന്റെ മക്കൾ വെട്ടത്ത് തുഞ്ചൻ മെമ്മോറിയൽ ഗവൺമെന്റ് കോളേജ് സ്ഥാപിക്കുന്നതിനുവേണ്ടി വാങ്ങിയ 25 ഏക്കർ ഭൂമിയിൽ നിന്ന് അഞ്ചേക്കർ ഭൂമി ഒരു പ്രത്യേക ഉത്തരവിലൂടെ മലയാളം സർവ്വകലാശാലയ്ക്ക് നൽകി. അവിടെയാണ് പ്രീ-ഫ്രാബിക്വേറഡായ മനോഹരമായ ഒരു കെട്ടിടമുണ്ടാക്കിയത്. അതിലെ കോഴ്സുകളെല്ലാം പൂർണ്ണതയിലേക്ക് എത്തിയപ്പോഴാണ് ഇതിന് സ്ഥിരമായ ഒരു കെട്ടിടമുണ്ടാക്കാൻ നടപടി വേണമെന്നും ഉടൻതന്നെ അതുണ്ടാകുമെന്നും ഉദ്ഘാടനവേളയിൽ അന്നത്തെ മുഖ്യമന്ത്രി ശ്രീ. ഉമ്മൻ ചാണ്ടി പ്രഖ്യാപിച്ചത്. അതിന്റെ അടിസ്ഥാനത്തിൽ 100 ഏക്കർ ഭൂമി ആതവനാട് വില്ലേജിലുണ്ടെന്നറിഞ്ഞതിനെ തുടർന്ന് ഉത്തരവ് കൊടുത്തു. ആ ഉത്തരവനുസരിച്ച് അവിടെ പരിശോധന നടത്തി. പരിശോധന നടത്തിയപ്പോൾ ജനങ്ങളുടെ എതിർപ്പുണ്ടാകുകയും വിവാദഭൂമി ഏറ്റെടുത്ത് ഗവൺമെന്റിന് ഒരു സ്ഥാപനമുണ്ടാക്കുന്നതിന് താല്പര്യമില്ലെന്ന് പറയുകയും ആ സ്ഥലം ഒഴിവാക്കുകയും ചെയ്തു. പിന്നീട് മലയാളം സർവ്വകലാശാല വൈസ്

ചാൻസലർ 30 ഏക്കർ ഭൂമി വെട്ടം പഞ്ചായത്തിൽ തന്നെയുണ്ടെന്ന് പറയുകയും അത് ഏറ്റെടുക്കാൻ ശ്രമിച്ചപ്പോൾ പരിസരവാസികളുടെ എതിർപ്പിനെ തുടർന്ന് അതും ഉപേക്ഷിക്കുകയുണ്ടായി. മൂന്നാമതായി മറ്റൊരു പ്രൊപ്പോസൽ വൈസ് ചാൻസലർ തയ്യാറാക്കി ഗവൺമെന്റിലേയ്ക്ക് കൊടുത്തു. അതിന് നടപടി സ്വീകരിക്കാൻ റവന്യൂ അധികാരികളെ ചുമതലപ്പെടുത്തുകയും ചെയ്തു. ഇതുസംബന്ധിച്ച് ബന്ധപ്പെട്ടവരെ വിളിച്ച് ചർച്ച ചെയ്തതിനുശേഷം ഗവൺമെന്റിലേയ്ക്ക് റിപ്പോർട്ട് അയച്ചു. 16.06.2017-ൽ കളക്ടർ അയച്ച കത്തിന്റെ രേഖയാണ് എന്റെ കയ്യിലുള്ളത്. അതിൽ പറയുന്നത്, തുഞ്ചത്ത് എഴുത്തച്ഛൻ മലയാളം സർവ്വകലാശാലയ്ക്കുവേണ്ടി മലപ്പുറം ജില്ലയിലെ തിരൂർ താലൂക്ക് ആതവനാട് വില്ലേജിൽ നിന്നും റീസർവ്വേ 184 തുടങ്ങിയ സർവ്വേ നമ്പരുകളിൽ 100 ഏക്കറോളം ഭൂമിയെടുക്കുന്നതിന് ഒന്നാം സൂചന ഗവൺമെന്റ് ഉത്തരവ് പ്രകാരം ഭരണാനുമതി നൽകി ഉത്തരവാകുകയും രണ്ടാം സൂചന ഗവൺമെന്റ് ഉത്തരവ് പ്രകാരം ഹൈലൈവൽ കമ്മിറ്റിയുടെ അംഗീകാരം ലഭ്യമായിട്ടുള്ളതുമാകുന്നു. എന്നാൽ മലയാളം സർവ്വകലാശാല നിർവ്വാഹക സമിതിയും പൊതുസഭയും ആതവനാട് വില്ലേജിൽ ഭൂമി ഏറ്റെടുക്കലുമായി മുന്നോട്ടുപോകേണ്ടതില്ലെന്ന് തീരുമാനിച്ചിട്ടുണ്ടെന്നും ആയതിനാൽ ആതവനാട്

വില്ലേജിൽ നേരത്തെ ആരംഭിച്ച ഭൂമി ഏറ്റെടുക്കൽ നടപടി അവസാനിപ്പിക്കാൻ തിരൂർ താലൂക്കിലെ വെട്ടം വില്ലേജിലെ റീസർവ്വേ നം. 172, 173 എന്നിവയിൽപ്പെട്ട ഏകദേശം 30 ഏക്കർ ഭൂമി സർവ്വകലാശാല യോഗം ചേർന്ന് ആലോചിച്ച് കണ്ടെത്തിയിട്ടുണ്ടെന്നും പ്രസ്തുത ഭൂമി പൊന്നും വിലയ്ക്കെടുക്കുന്ന നടപടി ആരംഭിക്കുവാനും മൂന്നാം സൂചന കത്തുപ്രകാരം മലയാളം സർവ്വകലാശാല വൈസ് ചാൻസലർ അഭ്യർത്ഥിച്ചിരുന്നു. പ്രസ്തുത ഭൂമിയിൽ തിരൂർ ലാന്റ് അക്വിസിഷൻ ഓഫീസർ പ്രാഥമിക പരിശോധന നടത്തുന്ന വേളയിൽ പരിസരവാസികളുടെ എതിർപ്പുകാരണം സർവ്വേ നടത്താൻ സാധിക്കാതെ വരികയും പ്രസ്തുത വിവരം മലയാളം സർവ്വകലാശാല വൈസ് ചാൻസലറെ അറിയിക്കുകയും ഭൂമി ഏറ്റെടുക്കേണ്ടതില്ലെന്ന് 06.06.2017-ലെ തീരുമാനപ്രകാരം തീരുമാനിക്കുകയും ചെയ്തു. അതാണ് ഞാൻ ഇവിടെ സൂചിപ്പിച്ചത്. ഇപ്പോൾ വൈസ് ചാൻസലറുടെ 09.12.2014-ലെ 228/2014/വി.സി. നമ്പർ കത്ത് പ്രകാരം വെട്ടം വില്ലേജിലെ 341/56311 തുടങ്ങിയ സർവ്വേ നമ്പറിൽ 17.21 ഏക്കർ ഭൂമി ഏറ്റെടുക്കുന്നതിന് അർത്ഥനാപത്രം ലഭ്യമായിട്ടുള്ളതും ആയത് നെഗോഷ്യേറ്റഡ് പർച്ചേസ് പ്രകാരം ഭൂമി ഏറ്റെടുക്കാൻ അനുമതി നൽകി അഞ്ചാം സൂചന പ്രകാരം

സർക്കാർ ഉത്തരവായിട്ടുള്ളതുമാകുന്നു. മലയാളം സർവ്വകലാശാലയ്ക്കുവേണ്ടി ആസ്ഥാനം നിർമ്മിക്കുന്നതിനായി വെട്ടം വില്ലേജിൽ നിന്നും ഏറ്റെടുക്കുന്ന മേൽ സർവ്വേ നമ്പരുകളിൽ 17.21 ഏക്കർ ഭൂമി പരിവർത്തനപ്പെടുത്തുന്നതിന് ആറാം സൂചനപ്രകാരം അനുമതി നൽകി ഉത്തരവായിട്ടുള്ളതാണ്. ലാന്റ് അക്വിസിഷൻ ഓഫീസറുടെ BVR അടിസ്ഥാനത്തിൽ പ്രസ്തുത ഭൂമിയുടെ വില നിശ്ചയിക്കുന്നതിനായി 17.02.2016-ൽ ജില്ലാതല വിലനിർണ്ണയസമിതി യോഗം ചേരുകയും ഭൂമി സെന്റോന്നിന് 1.70 ലക്ഷം രൂപ വില വച്ച് SLEC അംഗീകാരത്തിനായി സർക്കാരിലേയ്ക്ക് 23.06.2016-ലെ LA4/57943/12 നമ്പർ കത്ത് പ്രകാരം സമർപ്പിച്ചിരുന്നു. അതായത് ഇപ്പോൾ പറയുന്ന ഭൂമി ഈ പറയുന്ന ഉത്തരവ് കൊടുത്ത് ഭൂമി കണ്ടെത്തി അതിന്റെ നിജസ്ഥിതി പരിശോധിച്ച് നെഗോഷ്യേറ്റ് ചെയ്ത് വിവരം എന്താണെന്ന് അറിയിക്കുന്നതിന്റെ അടിസ്ഥാനത്തിൽ ഈ ഭൂമിയുടെ റിപ്പോർട്ട് കളക്ടർ രേഖപ്രകാരം അറിയിക്കുന്നത് 23.06.2016-ലാണ്. അങ്ങനെ ജില്ലാതല വിലനിർണ്ണയ കമ്മിറ്റി നിശ്ചയിച്ച പ്രകാരം അയച്ചിരുന്നു. ഈ അയച്ച സമയത്താണ് ഈ വിവരം പൊതുസമൂഹം അറിയുന്നത്. മാർച്ച് 1-ന് തെരഞ്ഞെടുപ്പ് ചട്ടം നിലവിൽ വന്നു. അതിനുശേഷം ഈ റിപ്പോർട്ട് സമർപ്പിക്കുന്നത് ജൂൺ മാസം 23-ാം

തീയതിയാണ്. ഇങ്ങനെ സമർപ്പിച്ചപ്പോൾ വില കൂടുതലാണ്, ഇത് പരിശോധിക്കണം, ഇതിൽ ക്രമക്കേട് നടന്നിട്ടുണ്ടെന്ന് പറഞ്ഞ് മുഖ്യമന്ത്രി ശ്രീ. പിണറായി വിജയൻ അവർകൾക്കും റവന്യൂ വകുപ്പുമന്ത്രിക്കും വിദ്യാഭ്യാസ വകുപ്പുമന്ത്രിക്കും റവന്യൂ, ധനകാര്യ സെക്രട്ടറിമാർ ഉൾപ്പെടെയുള്ളവർക്ക് ഞാൻ പരാതി നൽകി. രണ്ട് മാസങ്ങൾക്കുശേഷം വീണ്ടും പ്രതിപക്ഷ നേതാവ് ശ്രീ. രമേശ് ചെന്നിത്തലയ്ക്കും കത്ത് കൊടുത്തു. ബഹു. പ്രതിപക്ഷ നേതാവും ഇക്കാര്യത്തെ സംബന്ധിച്ച് അന്വേഷിക്കണമെന്ന് മുഖ്യമന്ത്രിക്ക് കത്തുകൊടുത്തു. അതിനുശേഷം ഈ ഭൂമിയുടെ നടപടിക്രമം എന്താണെന്ന് ഞങ്ങൾ കാത്തിരിക്കുകയാണ്. അതിനിടയ്ക്ക് ഒരുപാട് ആളുകൾ ഭൂമിയ്ക്ക് അപേക്ഷ കൊടുക്കുക, പരിശോധിക്കുക അങ്ങനെയുള്ള പ്രക്രിയകളൊക്കെ നടക്കുന്നുണ്ട്. ഇവിടെ വിഷയം, ഈ സമർപ്പണം കഴിഞ്ഞ് വില നോക്കിയപ്പോൾ 1.70 ലക്ഷം രൂപയെന്ന് ശിപാർശ ചെയ്തത് പരാതി കിട്ടിയതിനുശേഷം ഇവർക്ക് റിപ്പോർട്ടിനുവേണ്ടി കൊടുത്തു. അങ്ങനെ ഈ ഭൂമിയുടെ വില 1.60 ലക്ഷം രൂപയായി കുറച്ചുവെന്ന് പറഞ്ഞ് രണ്ടാമത് യോഗം ചേർന്നു. ഇതിൽ ഇവർ പറയുന്ന കാര്യം, ഭൂമി സെന്റോണിന് വില സമർപ്പിക്കുകയും അതിനെക്കാൾ കുറഞ്ഞ വിലയ്ക്ക് ഭൂമി വിട്ടുനൽകാൻ

തയ്യാറാണെന്ന് തിരൂരിലെ ബെഞ്ച്മാർക്ക് എഡ്യൂക്കേഷണൽ ട്രസ്റ്റ്, സർക്കാരിലേയ്ക്ക് അപേക്ഷ നൽകുകയും 25.07.2016-ന് ഗവൺമെന്റ് കത്ത് പ്രകാരം റിപ്പോർട്ടിനായി കളക്ടർക്ക് അയച്ചുകൊടുക്കുകയും ചെയ്തു. ഇതുപ്രകാരം അതിനെപ്പറ്റിയുള്ള ചർച്ച നടക്കുകയും എസ്.എൽ.ഇ.സി. മുമ്പാകെ പ്രൊപ്പോസൽ പ്രകാരമുള്ള ഭൂമി അനുയോജ്യമാണെന്ന് 02.06.2016-ലെ 228/2014/വി.സി. നമ്പർ കത്ത് പ്രകാരം സർവ്വകലാശാല വി.സി. അറിയിച്ചിരുന്നു. പ്രസ്തുത വിവരം 20.04.2017-ന് എൽ.എ. കത്ത് പ്രകാരം സർക്കാരിലേയ്ക്ക് റവന്യൂ വകുപ്പ് അയച്ചിരുന്നു. ഈ ഭൂമി സംബന്ധിച്ച് പറയുന്ന റിപ്പോർട്ടിൽ വളരെ പ്രധാനപ്പെട്ട ഒരു കാര്യം, മലയാളം സർവ്വകലാശാല അനുയോജ്യമാണെന്ന് കണ്ടെത്തിയ തിരൂർ താലൂക്കിലെ വെട്ടം വില്ലേജിലെ വിവിധ സർവ്വേകളിൽപ്പെട്ട 17.21 ഏക്കർ ഭൂമിയുടെ വില സംബന്ധിച്ച് റീ-നെഗോഷ്യേറ്റ് ചെയ്തപ്പോൾ നിശ്ചയിച്ച വിലയിൽ നിന്ന് പരമാവധി കുറയ്ക്കാനാകുമെന്ന വിവരം അറിയിക്കുവാൻ സൂചന പ്രകാരം സർക്കാർ നിർദ്ദേശിച്ചിരുന്നു. ആയതിൻപ്രകാരം 30.05.2017-ൽ ജില്ലാതല വിലനിർണ്ണയ സമിതി യോഗം ചേരുകയും സെന്റോന്നിന് 1.70 ലക്ഷം രൂപയിൽ നിന്ന് വില കുറച്ച് 1.60 ലക്ഷം രൂപ പ്രകാരം ഭൂവുടമ സമ്മതപത്രം ഒപ്പിട്ടുവയ്ക്കുകയും ചെയ്തു.

ഇനിയുള്ളതാണ് പ്രധാനപ്പെട്ട പോയിന്റ്. ഏറ്റെടുക്കാനുദ്ദേശിക്കുന്ന ഭൂമി ജില്ലാഭരണകൂടം കണ്ടെത്തിയ ഭൂമിയല്ല. അർത്ഥനാധികാരിയായ മലയാളം സർവ്വകലാശാല വി.സി. സമർപ്പിച്ച അർത്ഥനയുടെ അടിസ്ഥാനത്തിലാണ്. നിങ്ങൾ കണ്ടെത്തിയ ഭൂമിയാണെന്ന് നേരത്തേ സഭയിൽ പരാമർശം വന്നതുകൊണ്ട് പറയുകയാണ്. ഇതിനുശേഷം 06.06.2017-ന് രണ്ടാമത് നെഗോഷ്യേറ്റ് ചെയ്തുകൊണ്ട് ഒരു യോഗം ചേരുകയാണ്. അത് ജില്ലാ കളക്ടർ അധ്യക്ഷനായ യോഗത്തിൽ ശ്രീ. ഹബീബ് റഹ്മാൻ, ശ്രീ. അബ്ദുൾ ജലീൽ, ശ്രീ. ജംഷീദ് റഹീഖ്, ശ്രീ. മുഹമ്മദ് കാസിം, ശ്രീ. യാസർ കെ.കെ.പി., ശ്രീ. അബ്ദുൾ സലാം, ശ്രീ. ഇൻജാസ്, ശ്രീ. അബ്ദുൾ ഖഹൂർ, ശ്രീ. നിയാസ് എന്നിങ്ങനെയുള്ള ആളുകൾ സന്നിഹിതരായ യോഗത്തിൽ വെച്ച് ചർച്ച ചെയ്യുകയും ഇതിന്റെ അടിസ്ഥാനത്തിൽ 1.60 ലക്ഷം രൂപ എന്ന് തീരുമാനിക്കുകയും ചെയ്തു. ഏറ്റെടുക്കാനുദ്ദേശിക്കുന്ന ഭൂമിയുടെ വില സംബന്ധിച്ച് നെഗോഷ്യേറ്റ് ചെയ്ത് ഇപ്പോൾ നിശ്ചയിച്ച വിലയിൽ നിന്ന് പരമാവധി കുറയ്ക്കാനാകുമോയെന്നും നല്ല കാര്യത്തിനുവേണ്ടിയുള്ള തായതിനാൽ വില കുറച്ച് നൽകണമെന്നും അധ്യക്ഷൻ ഭ്രൂടമകളോട് ആവശ്യപ്പെട്ടു. പക്ഷെ അവർ തയ്യാറായില്ല. കളക്ടറുടെ റിപ്പോർട്ടിൽ പറയുന്നത്, സ്ഥല പരിശോധനയിൽ

വെള്ളക്കെട്ടുള്ള പ്രദേശമാണെന്ന് ഫിനാൻസ് ഓഫീസറും ഡെപ്യൂട്ടി കളക്ടറും അഭിപ്രായപ്പെട്ടിട്ടുണ്ടെന്നാണ്. ഭൂമിയെ സംബന്ധിച്ച് വില നിശ്ചയിച്ചുകൊണ്ട് റവന്യൂ ഡിപ്പാർട്ട്മെന്റ് 9.11.2018-ന് ജില്ലാ കളക്ടർക്ക് അയച്ച കത്താണിത്.

'The District Collector, as per letter read as 4th paper above has submitted the proposal of District Level Fair compensation, rehabilitation and resettlement Committee (DLFC) with regard to acquisition of an extent of 5.7638 Hectares of land comprised in Vettam village in Tirur Taluk of Malappuram District for Malayalam University as detailed below:' ഇതിൽ പറയുന്നത്, 1.42 ഹെക്ടർ ഭൂമി തെങ്ങിൻ തോപ്പാണെന്നാണ്. 3 ഏക്കർ പാഡി ലാന്റ് എന്നുപറഞ്ഞ് 5.7 ഹെക്ടറിന്റെ കണക്ക് ഗവൺമെന്റിലേയ്ക്ക് അയച്ചപ്പോൾ റവന്യൂ ഡിപ്പാർട്ട്മെന്റിന്റെ സ്റ്റേറ്റ് ലെവൽ കമ്മിറ്റി 1.42 ഹെക്ടർ ഭൂമി മാത്രമാണ് കോക്കനട്ട് ലാന്റുള്ളതെന്നും ബാക്കി 3 ഹെക്ടർ ഭൂമി പാഡി ലാന്റാണെന്നുമാണ് പറഞ്ഞത്. 4.45 ഹെക്ടർ ഭൂമിയാണ് കെട്ടിടം നിർമ്മിക്കാനായി പറുന്നത്. 17 കോടി രൂപ കൊടുത്താൽ കിട്ടുന്നത് ഒന്നര ഹെക്ടർ പാഡി ലാന്റാണെങ്കിൽ, ഇപ്പോൾ മലയാളം സർവ്വകലാശാല സൗജന്യമായി ലഭിച്ച അഞ്ചര ഏക്കർ

ഭൂമിയിൽ നല്ല നിലയിൽ പ്രവർത്തിച്ചുകൊണ്ടിരിക്കുകയാണ്. ഒന്നര ഹെക്ടർ ഭൂമി എന്ന് പറഞ്ഞാൽ നാല് ഏക്കർ മാത്രമേയുള്ളൂ. നാലേക്കർ ഭൂമി 17 കോടി രൂപ വില കൊടുത്ത് വാങ്ങിയാൽ എങ്ങനെ നിർമ്മിക്കാൻ സാധിക്കും? 2011 ഏപ്രിൽ 11-ാം തീയതി ഈ പറഞ്ഞ ഉടമകളിൽപ്പെട്ട നിയാസ് സെന്റിന് 9,000 രൂപ തോതിൽ തീരുവില നിശ്ചയിച്ച് ഒന്നാം പാർട്ടി രണ്ടാം പാർട്ടിക്ക് വിലയ്ക്കെടുക്കുന്ന എഗ്രിമെന്റാണിത്. അതിന് മുമ്പ് നെഗോഷ്യേറ്റ് നടന്ന സമയത്ത് ഈ ഭൂമി ഇവരുടെ കയ്യിലില്ല. ഇവർ രജിസ്റ്റർ ചെയ്ത ആധാരത്തിൽ ഫെയർ വാല്യൂ 3000 രൂപയാണ്. ഇത് യഥാർത്ഥ ഭൂമിയല്ല. ഇത് വെള്ളക്കെട്ടാണെന്ന് റവന്യൂ റിപ്പോർട്ടിൽ പറയുന്നു. ഡെപ്യൂട്ടി കളക്ടറും ഫിനാൻസ് ഓഫീസറും ഭൂമി യോജിച്ചതല്ലായെന്ന് പറയുന്നു. റവന്യൂ ഡിപ്പാർട്ട്മെന്റിന്റെ രേഖ പ്രകാരമുള്ള കാര്യമാണ് ഞാൻ പറഞ്ഞത്. ആ റിപ്പോർട്ട് പ്രകാരം ഒന്നര ഹെക്ടറിൽ ഈ കെട്ടിടം എങ്ങനെ നിർമ്മിക്കും, ബാക്കിയുള്ള ഭൂമി വെള്ളക്കെട്ടല്ലേ. ഇപ്പോൾ മഴ പെയ്താൽ തന്നെ വെള്ളം നിറയുന്നു. നിങ്ങൾ ഈ ഭൂമി എടുക്കുന്നതിൽ വിരോധമില്ല. പക്ഷെ, ഒരു വർഷം മുമ്പ് 9000-നും 7000-നും 2000-നും വാങ്ങിയ ഭൂമിയുടെ ആധാരമാണിത്. ഇപ്പോഴുള്ള ആധാരത്തിൽ പറയുന്ന വില 1,60,000 രൂപയാണ്. അങ്ങനെ

വരുമ്പോൾ ഒരു സെന്റിന് 1,50,000 രൂപയ്ക്ക് മുകളിലാണ് വ്യത്യാസം വരുന്നത്. 1,50,000 രൂപ വച്ച് ഒരേക്കറിന് 1,50,00,000 രൂപ വരും. 1,50,00,000 രൂപ വച്ച് 11 ഏക്കറിന് എത്ര കോടി രൂപ വേണ്ടിവരും? ഈ ഭൂമി എടുക്കുന്നതിന് ഞങ്ങൾക്ക് വിരോധമില്ല. പക്ഷേ മാന്യമായ വില വേണം. 3000 രൂപയാണ് ഫെയർ വാല്യൂ. വെട്ടം പഞ്ചായത്തിൽ ഗവൺമെന്റ് കോളേജിന് പാവപ്പെട്ട കടലോരത്തിന്റെ മത്സ്യത്തൊഴിലാളികൾ പണം പിരിവെടുത്ത് 25 ഏക്കർ കൊടുത്ത സ്ഥലത്താണ് 9,000 രൂപയ്ക്ക് വാങ്ങിയ ഭൂമി 1,50,00,000 രൂപ വച്ച് കൊടുക്കുന്നതാരാണ്? കഴിഞ്ഞതവണ ഇടതുപക്ഷ സമാനാർത്ഥിയായി മത്സരിച്ച ഗഹൂർ, അദ്ദേഹത്തിന്റെ സഹോദരന്മാർ, ഭരണകക്ഷിയിൽപ്പെട്ട എം.എൽ.എ.-യുടെ സഹോദരപുത്രന്മാർ എന്നിവരാണ്. അവർ കച്ചവടം ചെയ്യുന്നതിൽ വിരോധമില്ല. പക്ഷേ, ന്യായമായ വിലയ്ക്ക് കൊടുക്കണ്ടേ? ഒന്നര ഹെക്ടർ ഭൂമിയിൽ മാത്രമേ കെട്ടിടം നിർമ്മിക്കാൻ പറ്റൂ. അതും വെള്ളക്കെട്ടുള്ള ഭൂമിയാണെങ്കിൽ പറ്റില്ല. അഞ്ചേക്കർ ഭൂമി സൗജന്യമായി ഗവൺമെന്റ് വെട്ടം കോളേജിലുണ്ട്. നിങ്ങൾ ഈ ഭൂമി വിലയ്ക്കെടുത്തോ ഒരു വിരോധവുമില്ല. പക്ഷേ, ന്യായമായ വില കൊടുത്തല്ലാതെ വാങ്ങാൻ പറ്റില്ല. ഇവിടെ പണം കൊടുക്കാൻ പോകുന്നതേയുള്ളൂ. പണം കൊടുക്കുന്ന സമയത്ത് ഇത്രയും വലിയ

വ്യത്യാസം വരുമ്പോൾ ഇതിന്റെ പിന്നിൽ അഴിമതിയല്ലാതെ മറ്റൊന്നെങ്കിലുമുണ്ടോ? ഈ നിയമസഭയിൽ ഗവൺമെന്റ് രേഖ വച്ചാണ് ഞാൻ പറയുന്നത്. വാങ്ങിയ വിലയും ഫെയർ വാല്യൂവും വാങ്ങിയ ആധാരവും എഗ്രിമെന്റിന്റെ കോപ്പിയും ഇവിടെയുണ്ട്. ഇതുവച്ച് ഞാൻ പറയുന്നു, ഇത്രയും വലിയ ഭീമകൊള്ള നടത്തിയതിന്റെ പേരിൽ ആദ്യമായി അഴിമതിയാരോപണം സഭയിൽ ഉന്നയിക്കുന്നതിൽ ചേദമുണ്ട്. ഞങ്ങൾ അധികാരത്തിൽ വന്നപ്പോൾ പവിത്രമായ ഇഞ്ചിത്ത് എഴുത്തച്ഛന്റെ പേരിലുള്ള മലയാളം സർവ്വകലാശാലയ്ക്ക് ഭൂമി എടുക്കുമായിരുന്നു. ഭൂമി എടുക്കുന്നത് സുതാര്യമായിരിക്കണം. സുതാര്യമായതേ പറ്റുള്ളൂ. പാഡി ലാന്റിൽ നിർമ്മിക്കാൻ പറ്റുമോ? ഈ നിയമസഭയിലെ എല്ലാ പാർട്ടി നേതാക്കന്മാരും ഉൾക്കൊള്ളുന്ന ഒരു സംഘം സ്ഥലം സന്ദർശിക്കണം. ഇതിൽ എതിരഭിപ്രായമില്ല. ഭൂമി എടുക്കണ്ടായെന്ന് പറയുന്നില്ല. ഇന്നു ഭൂമി എടുക്കണമെന്ന് ഞങ്ങൾ പറയുന്നില്ല. ഈ തീവെട്ടി കൊള്ള മലയാളം സർവ്വകലാശാലയുടെ പേരിൽ അനുവദിക്കാൻ പറ്റില്ലായെന്ന് മാത്രമല്ല, രാജ്യത്തോട് ചെയ്യുന്ന, ജനങ്ങളോട് ചെയ്യുന്ന ഏറ്റവും വലിയ ക്രൂരതയാണ്. ഞാൻ എന്റെ കയ്യിൽ നിന്നും ഒന്നും ചേർത്തല്ല പറയുന്നത്. റവന്യൂ റെക്കോർഡ് അനുസരിച്ച് നിങ്ങൾ ഉണ്ടാക്കിയ എഗ്രിമെന്റ്

പ്രകാരം... സ്പീക്കർ അനുവദിക്കുകയാണെങ്കിൽ ഈ രേഖ ഞാൻ
മേശപ്പുറത്തുവയ്ക്കാൻ തയ്യാറാണ്. (.....ബഹളം.....) അതുകൊണ്ട് അഴിമതി
നടത്തിയിട്ടുള്ള ഈ പ്രവണതയിൽ നിന്ന് പിന്മാറി ന്യായമായ വിലയ്ക്ക് ഭൂമി
എടുക്കുന്നതിനുള്ള നടപടി സ്വീകരിക്കുവാനും ഇതുസംബന്ധിച്ച് സമഗ്രമായ
അന്വേഷണം നടത്തി സത്യാവസ്ഥ പുറത്തുകൊണ്ടുവന്ന് ന്യായമായ വിലയ്ക്ക്
മാത്രമേ ഭൂമി എടുക്കാവൂ. ഇതുവരെ റവന്യൂ വകുപ്പ് പണം കൊടുത്തിട്ടില്ല. പണം
കൊടുക്കുന്നതിന് മുമ്പ് അത് ഉറപ്പുവരുത്തി മാത്രമേ കൊടുക്കാവൂ. പ്രത്യേകിച്ച്
സാമ്പത്തിക ഞെരുക്കത്തിൽപ്പെട്ട് ഉഴലുന്ന ഈ ഘട്ടത്തിൽ പാവങ്ങളോട്
പിരിവ് എടുത്ത് പ്രളയത്തിനുവേണ്ടി മുന്നോട്ട് പോകുന്ന ഘട്ടത്തിൽ, ഒരു
ചെറിയ മഴ പെയ്താൽ മുഴുവൻ വെള്ളകെട്ടായി നിൽക്കുന്ന ഈ ഭൂമി, ചുളുവിലയ്ക്ക്
എടുക്കേണ്ട ഭൂമി, വലിയ വില കൊടുത്ത് സാമ്പത്തിക നഷ്ടം വരുന്നതിൽ നിന്ന്
പിന്മാറണമെന്ന് ശക്തമായി അഭ്യർത്ഥിച്ചുകൊണ്ടും ഈ ധനാഭ്യർത്ഥനയെ
എതിർത്തുകൊണ്ടും ഞാൻ എന്റെ വാക്കുകൾ അവസാനിപ്പിക്കുന്നു.

മി. സ്പീക്കർ: ഡിമാന്റിന്റെ ചർച്ചാവേളയിലാണ് ആരോപണം
ഉന്നയിക്കാൻ അങ്ങ് അനുമതി ചോദിച്ചത്. ഡിമാന്റുമായി ബന്ധപ്പെട്ട് അങ്ങ്
ഒന്നും പറഞ്ഞില്ല എന്ന് നിർഭാഗ്യകരമാണ്. (...ബഹളം.....)

ശ്രീ. ജോൺ ഫെർണാണ്ടസ്: സർ, എക്സൈസ്, തൊഴിലും

തൊഴിലാളിക്ഷേമം, പട്ടികജാതി/പട്ടികവർഗ്ഗ/മറ്റ് പിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്നീ ധനാഭ്യർത്ഥനകളെ ഞാൻ പിന്തുണയ്ക്കുന്നു. ഇവിടെ ഒരു വിലാപകാവ്യം കേട്ടു. ആ വിലാപകാവ്യം കൊണ്ടൊന്നും പാലാരിവട്ടം പാലവുമായി ബന്ധപ്പെട്ട അഴിമതിയുടെ കറ കഴുകി കളയാൻ കഴിയുമെന്ന് ഞാൻ കണക്കാക്കുന്നില്ല. എറണാകുളത്ത് സമരം നടന്നുകൊണ്ടിരിക്കുകയാണ്. പാലാരിവട്ടം പാലം മാത്രമല്ല എറണാകുളം ജില്ലയിലും മറ്റ് ചില ജില്ലകളിലുമുള്ള നിരവധി പാലങ്ങളുമായും അതിന്റെ നിർമ്മാണങ്ങളുമായും ബന്ധപ്പെട്ട് ഉയർന്നുവന്നിട്ടുള്ള ആരോപണങ്ങളിൽനിന്നും ആക്ഷേപങ്ങളിൽനിന്നും രക്ഷപെടാൻ ഈ വിലാപകാവ്യം കൊണ്ടൊന്നും കഴിയില്ലെന്നാണ് എനിക്ക് പറയാനുള്ളത്. ശ്രീകൃഷ്ണനെ വകവരുത്താൻവേണ്ടിയാണ് പൂതന അവതരിച്ചത്. പൂതന തന്റെ വിഷലിപ്തമായ മൂലപ്പാൽ കൃഷ്ണൻ കൊടുത്ത് കൊല്ലാൻ വന്നതാണ്. ഇവിടെ മാർക്സിസ്റ്റ് വിരോധമെന്ന വിഷം ഉള്ളിൽ വച്ച് മാർക്സിസ്റ്റ് വിരുദ്ധ മൂലപ്പാൽ കുടിച്ച് വളർന്നുവന്ന ഒരു വിഷജന്തുവിന്റെ പ്രസംഗം ഇന്നലെ ഈ സഭ കേട്ടു. ആ വിഷജന്തുവിന്റെ പ്രസംഗം അടിമുടി മാർക്സിസ്റ്റ് വിരുദ്ധമായിരുന്നു.

അദ്ദേഹത്തിന്റെ വർത്തമാനത്തിൽ മാത്രമല്ല, ഉച്ഛ്വാസ വായുവിൽപ്പോലും മാർക്സിസ്റ്റ് വിരുദ്ധതയാണ് ഉണ്ടായിരുന്നത്. അദ്ദേഹത്തിന്റെ മാർക്സിസ്റ്റ് വിരോധത്തിന് അടിസ്ഥാനമായിട്ടുള്ളത് എന്താണ്? അദ്ദേഹം ആഭ്യന്തരവകുപ്പുമായി ബന്ധപ്പെട്ട് ചില കാര്യങ്ങളൊക്കെ പറഞ്ഞു. അദ്ദേഹത്തിന്റെ നേതാവ് ഭരിച്ചിരുന്ന കാലഘട്ടത്തിലല്ലേ രാജാക്കാട് പോലീസ് സ്റ്റേഷനിൽ ഒരു പാവപ്പെട്ട മനുഷ്യനെ മലം തീറ്റിച്ചത്? അദ്ദേഹത്തിന്റെ കാലഘട്ടത്തിലല്ലേ; തിരുവനന്തപുരത്ത് ഉദയകുമാർ എന്നുപറയുന്ന ഒരു ചെറുപ്പക്കാരനെ പോലീസ് ഉരുട്ടിക്കൊലപ്പെടുത്തിയത്?

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഇന്നലെ ഇവിടെ ബഹുമാനപ്പെട്ട പി. ടി. തോമസ് സംസാരിക്കുമ്പോൾ അദ്ദേഹത്തിന്റെ കമ്മ്യൂണിസ്റ്റ് വിരുദ്ധ പ്രസംഗത്തിന്റെ ഭാഗമായി ടിയാനൻമെൻസ്കിയറിലെ കൂട്ടക്കൊലയെപ്പറ്റി പറയുകയുണ്ടായി. ഞങ്ങളാരും ടിയാനൻമെൻസ്കിയറിലെ കൂട്ടക്കൊലയെ ന്യായീകരിക്കുന്നവരല്ല. പക്ഷെ, 1984-ൽ ഇന്ദിരാഗാന്ധി കൊലചെയ്യപ്പെട്ടതിനുശേഷം ഡൽഹി പട്ടണത്തിലെ ഓട്ടോറിക്ഷക്കാരും റിക്ഷാവാലകളുമായിട്ടുള്ള ആയിരക്കണക്കിന് സിക്ഷകാരെ കൂട്ടക്കൊല ചെയ്തതിന്റെ ഉത്തരവാദിത്വം കോൺഗ്രസ്സ് എന്നുപറയുന്ന രാഷ്ട്രീയ

പാർട്ടിക്കല്ലേ; അതിന്റെ പേരിൽ കോൺഗ്രസ്സ് നേതാക്കന്മാരെ ജയിൽശിക്ഷയ്ക്ക് വിധിക്കപ്പെട്ടതിന്റെ ചരിത്രം ശ്രീ. പി. ടി. തോമസ് മറന്നുപോയോ? ഇന്ദിരാഗാന്ധിയുടെ കൊലപാതകത്തെത്തുടർന്ന് ഈ രാജ്യത്ത് 2000-ത്തിലധികം വരുന്ന പാവപ്പെട്ട സിങ്കുകാരായിട്ടുള്ളവരാണ് കൂട്ടക്കൊല ചെയ്തിരിക്കുന്നത്. അങ്ങനെയുള്ള ഒരു രാഷ്ട്രീയ പാർട്ടിയുടെ നേതൃത്വത്തിൽ ഏറ്റവും വലിയ കൂട്ടക്കൊലയ്ക്ക് നേതൃത്വം കൊടുത്ത പാർട്ടിയും കൂടിയാണ് കോൺഗ്രസ്സ് എന്ന കാര്യവും ശ്രീ. പി. ടി. തോമസ് മറന്നുപോകാൻ പാടില്ല. അത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. ജോൺ ഫെർണാണ്ടസ്:

സർ, അതുമത്രല്ല, ഒരു വൻമരം വീണുകഴിഞ്ഞാൽ കുറെ മണ്ണ് തെറിച്ച് പോകുമെന്നാണ് അന്ന് രാജീവ്ഗാന്ധി ആ കൂട്ടക്കൊലയെ ന്യായീകരിച്ചത്. അത്തരം ഒരു നാണംകെട്ട കൊലപാതകത്തിന്റെ രക്തക്കറ കയ്യിലുള്ള പാർട്ടിയുടെ ആളുകളാണ് ഇവിടെ പ്രസംഗിച്ചത്. ഈ സഭയിൽ ബഹുമാനപ്പെട്ട രണ്ട് മന്ത്രിമാരുണ്ട്. ഒന്ന്, ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് ആണ്. 1974 കാലഘട്ടത്തിൽ എസ്.എഫ്.ഐ.-യുടെ പ്രവർത്തകനായിരുന്ന ഡോ. ടി. എം. തോമസ് ഐസകിനെ കൊലപ്പെടുത്തുക എന്ന

ലക്ഷ്യത്തോടുകൂടി അന്നത്തെ കോൺഗ്രസ്സിന്റെ കെ.പി.സി.സി. ഓഫീസിൽ വച്ച് ശുദ്ധാലോചന നടത്തുകയും ഒരുപറ്റം ഗുണകളെ കൊച്ചിയിൽനിന്നും കൊണ്ടുവരികയും ചെയ്തു. അദ്ദേഹത്തെപ്പറ്റി അവർ പറഞ്ഞ ലക്ഷണം, കണ്ണടവെച്ച കൊല്ലുന്നനെയുള്ള ഒരാളാണ് എസ്.എഫ്.ഐ. നേതാവ് തോമസ് ഐസക് എന്നാണ്. എന്നാൽ അവർ കൊന്നത് തോമസ് ഐസകിനെയല്ല, ആളുമാറി ലക്ഷദ്വീപിൽ നിന്ന് പഠിക്കാൻ വന്ന മുത്തുകോയ എന്ന ആളെയാണ് കൊന്നത്. ലക്ഷദ്വീപിലെ മുത്തുകോയ എന്ന ആ നിരപരാധിയെ കൊന്നതിന്റെ പാപക്കാര കോൺഗ്രസ്സുകാരുടെ കൈകളിൽ നിന്ന് മാറ്റമോ? ഇവിടെ താടിക്ക് കൈയും കൊടുത്ത് ഒരാൾ ഇരിപ്പുണ്ട്. അയാളടക്കമുള്ള ആളുകൾ അത്തരത്തിൽ രക്തക്കര പുരണ്ട ആളുകളാണ്.

ബഹുമാനപ്പെട്ട മന്ത്രി ശ്രീ. ജി. സുധാകരന്റെ പ്രിയപ്പെട്ട സഹോദരൻ ജി. ഭ്രുവനേശ്വരനെ അടിച്ചു അവശനാക്കി കോളേജ് കെട്ടിടത്തിന്റെ മുകളിൽ നിന്ന് വലിച്ചെറിഞ്ഞ് കൊല്ലുകയായിരുന്നു. അത്തരത്തിൽ 100 കണക്കിന് പാവപ്പെട്ട മനുഷ്യരെ കൊന്നുവീഴ്ത്തിയ ആ രക്തക്കര കഴുകിക്കളയാൻ ഏത് ഗംഗാജലം ഉപയോഗിച്ചാലും സാധ്യമല്ലെന്നുള്ള കാര്യം നിങ്ങൾ മനസ്സിലാക്കണം. അതുകൊണ്ട് ഞങ്ങൾ ഈ വിഷലിപ്തമായ വിഷജന്തുക്കളുടെ പ്രസംഗങ്ങൾ

അവഗണിക്കുകയാണ്. ഞങ്ങളെ സംബന്ധിച്ചിടത്തോളം, ഞങ്ങൾ ഈ നാട്ടിലെ ജനങ്ങൾക്കുവേണ്ടി പ്രവർത്തിക്കുന്നവരാണ്. അതുകൊണ്ടുതന്നെ ഞങ്ങളുടെ ഭാഗത്ത് പിശകുണ്ടെങ്കിൽ, ജനങ്ങൾ ചൂണ്ടിക്കാണിക്കുമ്പോൾ ഞങ്ങൾ അത് തിരുത്താറുണ്ട്. അതുകൊണ്ട് ഇത്തരത്തിലുള്ള വിഷജന്തുക്കളെ നിങ്ങൾ ഇനിയെങ്കിലും നിലയ്ക്കുനിർത്തണമെന്നാണ് എനിക്ക് പറയാനുള്ളത്.

പട്ടികജാതി/പട്ടികവർഗ്ഗ വിഭാഗത്തെ സംബന്ധിച്ച് നിരവധി നേട്ടങ്ങൾ ഉണ്ടാക്കാൻ, കഴിഞ്ഞ മൂന്നുവർഷക്കാലത്തെ അനുഭവത്തിന്റെ വെളിച്ചത്തിലാണ് ബഹുമാനപ്പെട്ട മന്ത്രി ധനാഭ്യർത്ഥന കൊണ്ടുവന്നിട്ടുള്ളത്. നമ്മുടെ രാജ്യത്ത് ജാതിയുമായി ബന്ധപ്പെട്ട ഒട്ടേറെ വിവേചനങ്ങൾ ഇപ്പോഴും തുടരുകയാണ്. വിവേചനങ്ങൾ തുടരുന്നവെന്നു മാത്രമല്ല, ജാതിക്കോമരങ്ങൾക്കെതിരെ സമരം ചെയ്യുന്ന നിരവധി ആളുകളെ വെട്ടിയും കുത്തിയും കൊലപ്പെടുത്തുന്ന സംഭവങ്ങൾ അരങ്ങേറിയാൽ... തിരുനെൽവേലിയിൽ ഡി.വൈ.എഫ്.ഐ.-യുടെ നേതാവായ സഖാവ് അശോകനെ ഈ ജൂൺ മാസം 15-ാം തീയതിയാണ് കൊലപ്പെടുത്തിയത്. അത്തരത്തിലുള്ള ജാതി മേധാവിത്വത്തിന്റെ കോമരങ്ങൾ ഉറഞ്ഞുതുളളുന്ന ഒരു രാജ്യത്ത് നമ്മൾ ജീവിക്കുമ്പോൾ, ജാതിയിൽ ഏറ്റവും താഴ്ന്ന

പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവരുടെ ക്ഷേമത്തിനുവേണ്ടി

പ്രവർത്തിക്കുന്ന ഒരു ഗവൺമെന്റാണ് ഇവിടെയുള്ളത്. ആ ഗവൺമെന്റിന്റെ

ഒട്ടേറെ നേട്ടങ്ങൾ ഇവിടെ വിവരിച്ചിട്ടുണ്ട്. ഞാൻ അതിലേയ്ക്കൊന്നും

കടക്കുന്നില്ല. ആംഗ്ലോ-ഇൻഡ്യൻ സമുദായത്തിൽനിന്ന് നാമനിർദ്ദേശം

ചെയ്യപ്പെട്ട ഒരു അംഗമാണ് ഞാൻ. വളരെ മൈക്രോ മൈനോറിറ്റി

സമുദായമാണത്. ആ സമുദായത്തിന്റെ ചില പ്രശ്നങ്ങൾ ഇനിയും

പരിഹരിക്കേണ്ടതായിട്ടുണ്ട്. അതിനുവേണ്ടി അടിയന്തരമായ ഇടപെടൽ

അങ്ങയുടെ ഭാഗത്തുനിന്നുമുണ്ടാകണം എന്നാണ് എനിക്ക് പറയാനുള്ളത്.

കേരളത്തിലെ ദളിത് ക്രൈസ്തവർ മുന്നോട്ടുവെച്ചിട്ടുള്ള നിരവധി പ്രശ്നങ്ങളുണ്ട്.

അത് പരിഹരിക്കാനാവശ്യമായ നടപടിയുണ്ടാകണം. ഭാഷാ ന്യൂനപക്ഷമെന്ന

നിലയ്ക്ക് കൊങ്കിണി ഭാഷ സംസാരിക്കുന്നവരുണ്ട്. അവരുടെ കുട്ടികൾക്ക്

പഠിക്കാൻ കൊങ്കിണി ഭാഷയിലുള്ള പാഠപുസ്തകങ്ങൾ അടിയന്തരമായി

നൽകാനുള്ള സമീപനം സ്വീകരിക്കണം.

കഴിഞ്ഞ മൂന്നുകൊല്ലക്കാലം കേരളത്തിൽ വിഷമദ്യ ദുരന്തം ഉണ്ടായിട്ടില്ല.

അതുകൊണ്ടുതന്നെ എക്സൈസ് വകുപ്പിനെ നയിക്കുന്നത്

കർമ്മശേഷിയോടുകൂടിയതും സത്യസന്ധതയുള്ളതുമായ വകുപ്പുമന്ത്രിയും

ഉദ്യോഗസ്ഥന്മാരുമാണെന്ന് പറയാൻ കഴിയും. യു.ഡി.എഫ്-ന്റെ കാലത്ത് കേരളത്തിൽ നടന്നിട്ടുള്ള വിഷമദ്യ ദുരന്തങ്ങളുടെ കഥകളൊക്കെ പറഞ്ഞാൽ, സമയമില്ലാത്തതുകൊണ്ട് ഞാൻ അതിലേയ്ക്കൊന്നും കടക്കുന്നില്ല. എന്നാൽ നമ്മുടെ നാട്ടിൽ ഇപ്പോൾ കണ്ടുവരുന്ന ഒരു പ്രവണത, ഏറ്റവും ഹൈടെക് ആയ സംവിധാനം ഉപയോഗപ്പെടുത്തിക്കൊണ്ട് മയക്കുമരുന്നെടുത്ത് ലോബി മയക്കുമരുന്നിന്റെ വ്യാപനം ശക്തിപ്പെടുത്തിയിരിക്കുകയാണ്. അത് കണ്ടെത്താൻ വേണ്ടി ജാഗ്രതയോടുകൂടി തന്നെ എക്സൈസ് വകുപ്പ് ഇടപെടുന്നുണ്ട്. എന്നാൽ അതുമാത്രം പോരാ, ഇത്തരം കുറ്റങ്ങളെ കണ്ടെത്താനും നടപടി സ്വീകരിക്കാനും കഴിയത്തക്കവണ്ണം എക്സൈസ് വകുപ്പിൽ തന്നെ ഒരു ക്രൈംബ്രാഞ്ച് വിംഗ് രൂപീകരിക്കണം. എക്സൈസ് വകുപ്പിനെ നവീകരിക്കുകയും ഹൈടെക് എന്ന നിലയിലേയ്ക്ക് മാറ്റുകയും ചെയ്യാനുള്ള തീരുമാനമുണ്ടാകണം. ബിവറേജസ് കോർപ്പറേഷനിൽ ലേബൽ തൊഴിലാളികളെ സ്ഥിരം തൊഴിലാളികളായി അംഗീകരിച്ചിട്ടുണ്ട്. അവരുടെ സേവന-വേതന വ്യവസ്ഥകളുമായി ബന്ധപ്പെട്ടുകൊണ്ടുള്ള തീരുമാനം അടിയന്തരമായി ഉണ്ടാകണം. അതുപോലെതന്നെ ഈ ഗവൺമെന്റ് തൊഴിൽ മേഖലയിൽ വരുത്തിയിട്ടുള്ള മാറ്റം, വരുംകാലത്ത് പ്രത്യേകിച്ച് കേരളത്തിലെ

കച്ചവട സ്ഥാപനങ്ങളിൽ പണിയെടുക്കുന്ന സ്ത്രീകൾ ഈ സർക്കാരിനെയും ഈ വകുപ്പ് കൈകാര്യം ചെയ്യുന്ന ബഹുമാനപ്പെട്ട മന്ത്രി ശ്രീ. റ്റി. പി. രാമകൃഷ്ണനെയും നോക്കിക്കാണുന്നത് തങ്ങൾക്ക് ഇരിക്കാനുള്ള അവകാശം നേടിത്തന്ന ഒരു വകുപ്പുമന്ത്രിയെന്ന നിലയ്ക്കായിരിക്കും. അത്തരത്തിൽ എക്സൈസ് വകുപ്പിലും തൊഴിൽ വകുപ്പിലും വലിയ മാറ്റം ഉണ്ടാക്കിക്കൊണ്ട് മുന്നോട്ടുപോകുന്ന ഈ ഗവൺമെന്റിന്റെ ധനാഭ്യർത്ഥനകളെ ഒരിക്കൽ കൂടി ഞാൻ പിന്താങ്ങുകയാണ്.

അതോടൊപ്പംതന്നെ ഇവിടെ സമീപദിവസങ്ങളിൽ ഉയർന്നുവന്ന ഇടതുപക്ഷ ജനാധിപത്യമുന്നണിയെ എതിർക്കുന്ന, തകർക്കാൻ നോക്കുന്ന ചില ആളുകൾ ഉയർത്തിക്കൊണ്ടുവന്ന രാഷ്ട്രീയമായ ചില വിഷയങ്ങളെ സംബന്ധിച്ച് ഇവിടെ പലരും സംസാരിക്കുകയുണ്ടായി. ഇടതുപക്ഷ ജനാധിപത്യമുന്നണിയെ സംബന്ധിച്ചിടത്തോളം, കഴിഞ്ഞ മൂന്നുവർഷക്കാലത്തെ ഗവൺമെന്റിന്റെ നേട്ടങ്ങളെ മുൻനിർത്തിക്കൊണ്ടാണ് ഞങ്ങൾ ഈ കേരളീയ സമൂഹത്തിൽ പ്രവർത്തിക്കുന്നത്. അങ്ങനെ പ്രവർത്തിക്കുമ്പോൾ കേരളത്തിലെ ജനങ്ങൾ ഞങ്ങളെ കൂടുതൽ അംഗീകരിക്കുന്ന സാഹചര്യത്തിലാണ് ഇപ്പോൾ പുകമറ സൃഷ്ടിക്കാനായി ചിലർ അഴിമതികളുടെ ആക്ഷേപങ്ങളുമായി രംഗത്ത് വന്നിട്ടുള്ളത്.

കഴിഞ്ഞ അഞ്ചുകൊല്ലക്കാലം എക്സൈസ് വകുപ്പ് അടക്കമുള്ള വകുപ്പുകളിൽ നടന്ന ക്രമക്കേടുകളും അഴിമതികളും എന്താണ്? ബാർ കോഴ ഇടപാട് എന്ന ഒരൊറ്റ കാര്യം മാത്രം മതി കേരളം എല്ലാകാലത്തും യു.ഡി.എഫ്-ന്റെ അഴിമതിയെ ഓർത്തിരിക്കാൻ. ബാർ കോഴ എന്നുപറയുന്നത് യഥാർത്ഥത്തിൽ ബാർ ഉടമകളിൽനിന്നും പണം പിരിക്കുന്നതുമായി ബന്ധപ്പെട്ടും അതിന്റെ വിഹിതം നിശ്ചയിക്കുന്നതുമായി ബന്ധപ്പെട്ടും ഗവൺമെന്റും ഗവൺമെന്റിനെ നയിച്ചിരുന്ന വിശ്വസ്തരായിട്ടുള്ള ആളുകളും തമ്മിലുള്ള നിരവധി കൊടുക്കൽവാങ്ങലുമായി ബന്ധപ്പെട്ട തർക്കമല്ലേ അന്ന് ഉയർന്നുവന്നത്? അത്തരത്തിൽ ഒരു മന്ത്രിയെ അടച്ച് ആക്ഷേപിച്ചുകൊണ്ട് സമൂഹമധ്യത്തിൽ മോശപ്പെട്ടവരായി ചിത്രീകരിച്ചുകൊണ്ട് നടത്തിയ നീക്കങ്ങൾ ഈ കേരളം മറന്നിട്ടുണ്ടോ; ബാർ കോഴയുമായി ബന്ധപ്പെട്ട് ഇപ്പോഴും കേരളീയരുടെ മനസ്സുകളിലെ വിശ്വാസം എന്താണ്? അന്നത്തെ മുഖ്യമന്ത്രിയും മുഖ്യമന്ത്രിയുടെ വിശ്വസ്തനുമായിട്ടുള്ള എക്സൈസ് വകുപ്പുമന്ത്രിയുമടക്കമുള്ളവർ നടത്തിയ കേരളം കണ്ട ഏറ്റവും വലിയ കൊടിയ അഴിമതി, ആ അഴിമതിയുടെ കുറ ഇപ്പോഴും നിങ്ങളെ വിഴുങ്ങിക്കൊണ്ടിരിക്കുകയല്ലേ? എന്നിട്ട് വാസവദത്തയുടെ ചാരിത്ര്യപ്രസംഗം നടത്തുന്ന നിങ്ങളെ ഈ കേരളം ഒരുകാലത്തും രക്ഷിക്കാൻ

പോകുന്നില്ലെന്ന് മാത്രം പറഞ്ഞുകൊണ്ട് ഒരിക്കൽകൂടി ഈ ധനാഭ്യർത്ഥനകളെ പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. കെ. സി. ജോസഫ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. കേരള നിയമസഭ തെരഞ്ഞെടുപ്പ് 2016-ലെ എൽ.ഡി.എഫ്.-ന്റെ പ്രകടനപത്രികയാണ് എന്റെ കയ്യിൽ ഇരിക്കുന്നത്. 'മദ്യം കേരളത്തിൽ ഗുരുതരമായ വിപത്തായി മാറിയിട്ടുണ്ട്. മദ്യത്തിന്റെ ലഭ്യതയും ഉപയോഗവും പടിപടിയായി കുറയ്ക്കാൻ സഹായകമായ സമീപനമായിരിക്കും ഇടതുപക്ഷ സർക്കാർ സ്വീകരിക്കുക' എന്ന് പ്രകടനപത്രികയിലെ 552-ാം നമ്പർ പാഠശ്രാഫിൽ പറയുന്നുണ്ട്. ഇതാണ് എൽ.ഡി.എഫ്.-ന്റെ മാനിഫെസ്റ്റോയിൽ പറയുന്നതെങ്കിൽ, കേരളത്തിന്റെ സമീപകാല ചരിത്രത്തിൽ മദ്യത്തിന്റെ ലഭ്യത ഇത്രയേറെ വ്യാപകമായൊരു കാലമുണ്ടായിട്ടില്ല. കേരളത്തിൽ വ്യാപകമായി മദ്യമൊഴുക്കുന്ന ഒരു നയമാണ് ഈ വകുപ്പ് സ്വീകരിച്ചിരിക്കുന്നത്. അത് എൽ.ഡി.എഫ്.-ന്റെ സമീപനമാണോയെന്ന് എനിക്ക് അറിയില്ല. മദ്യത്തിന്റെ ലഭ്യത കുറയ്ക്കാൻ ശ്രമിക്കേണ്ട അങ്ങ് മദ്യത്തിന്റെ ലഭ്യത എല്ലായിടത്തും വ്യാപിപ്പിച്ചു. ബാർ ലൈസൻസ് നൽകുന്നതിന് യാതൊരു നിയന്ത്രണവുമില്ല. ഇത് തെറ്റായ

നീക്കമാണ്. അങ്ങ് കേരളത്തെ മദ്യത്തിൽ മുക്കിക്കൊല്ലാൻ ശ്രമിക്കുകയാണ്. മദ്യം മാത്രമല്ല, മയക്കുമരുന്നുകളുടെ ഉപയോഗവും ഇന്ന് കേരളത്തിലെ സ്കൂളുകളിലും കോളേജുകളിലും വ്യാപിച്ചിരിക്കുന്നുവെന്ന് നമുക്കെല്ലാവർക്കും അറിയാവുന്ന കാര്യമാണ്. സ്കൂളുകളിൽ മദ്യത്തിനെതിരായ ബോധവൽക്കരണം നടത്തുമെന്ന് എൽ.ഡി.എഫ്. ഗവൺമെന്റ് പറയുന്നുണ്ട്. ഇതിനെതിരെ ശക്തമായ രീതിയിലുള്ള ക്യാമ്പയിൻ ഉണ്ടായില്ലെങ്കിൽ ശോഭിക്കുന്ന യൗവ്വനം മയങ്ങുന്ന യൗവ്വനമായി മാറും. ഇന്ന് കോളേജുകളിൽ പെൺകുട്ടികൾപോലും ഡ്രഗ്സിന് അടിമകളായി മാറുന്നു. അതുകൊണ്ട് അങ്ങയുടെ വകുപ്പ് മുൻകയ്യെടുത്ത് കേരളത്തിലെ സ്കൂളുകളിലും കോളേജുകളിലും സമഗ്രമായ ആന്റി ഡ്രഗ്സ് ക്യാമ്പയിൻ ആരംഭിക്കുന്നതിന് നടപടി സ്വീകരിക്കണം.

ധനാഭ്യർത്ഥന നമ്പർ XXIV - തൊഴിലും തൊഴിലാളി ക്ഷേമവും പ്രവാസി ക്ഷേമവും, പ്രവാസികാര്യ വകുപ്പുമന്ത്രി ബഹുമാന്യനായ മുഖ്യമന്ത്രിയാണ്. അദ്ദേഹത്തെ ഇവിടെ കാണുന്നില്ല. ഇതുതന്നെയാണ് നോർക്ക വകുപ്പിന്റെയും അവസ്ഥ. നോർക്ക വകുപ്പിന് നാഥനില്ല. ഈ വകുപ്പിന്റെ ധനാഭ്യർത്ഥന ചർച്ചയിലെങ്കിലും ബഹുമാനപ്പെട്ട മന്ത്രി ഹാജരാകേണ്ടതല്ലേ? അത് തെറ്റായിപ്പോയി. അദ്ദേഹം ഹാജരാകേണ്ടതായിരുന്നു. അതിന് ഉത്തരം

പറയാൻ അദ്ദേഹം ബാധ്യസ്ഥനാണ്. പ്രവാസികളുടെ നിക്ഷേപം-നമ്മളെല്ലാം പ്രവാസികളുമായി ബന്ധപ്പെട്ട ആൾക്കാരാണ്. പല എം.എൽ.എ. മാതൃകാല പ്രവാസികളാണ്. നമ്മൾ മറുനാടുകളിൽ പോകാറുണ്ട്. നിങ്ങൾ നാട്ടിലേക്ക് വന്ന് ഇവിടെ ഇൻവെസ്റ്റ് ചെയ്യണമെന്ന് നമ്മൾ അവരോട് പറയും. സമ്പത്തുണ്ടാക്കി നാട്ടിൽ വന്ന് വ്യവസായം ആരംഭിക്കണമെന്നാണ് ഏതൊരു പ്രവാസിയുടെയും ആഗ്രഹം. ഇന്ന് കേരളത്തിലെ വ്യാവസായിക അന്തരീക്ഷം പ്രവാസികൾക്ക് അനുകൂലമാണോ? ഏത് ഇൻവെസ്റ്ററുടെയും പ്രൈമറി കൺസേൺ എന്താണ്? മുടക്കുന്ന പണം തിരിച്ചുകിട്ടാൻ സാധിക്കണം. ഇന്ന് മുടക്കുന്ന പണം മാത്രമല്ല മുടക്കുന്ന ആളിന്റെ (ഇൻവെസ്റ്ററുടെ) ജീവൻപോലും അപകടത്തിലാണ്. ഈ സർക്കാരിന്റെ കാലത്ത് നടന്ന രണ്ട് ആത്മഹത്യകൾ, 25-02-2018-ൽ പത്തനാപുരത്ത് വിളക്കുടിയിൽ സുഗതൻ ആത്മഹത്യ ചെയ്തിട്ട് 16 മാസമായി. ഇന്നുവരെ സുഗതന്റെ വ്യവസായ സ്ഥാപനത്തിന് ലൈസൻസ് നൽകാൻ സാധിച്ചിട്ടുണ്ടോ; അതിനുശേഷം ആന്തൂരിലെ സാജൻ ആത്മഹത്യ ചെയ്തിട്ട് ഇപ്പോൾ പത്ത് ദിവസം കഴിഞ്ഞു. സാജന്റെ ആത്മഹത്യയെക്കുറിച്ച് സഭ ചർച്ച ചെയ്തതാണ്. അദ്ദേഹത്തിന്റെ ആത്മാവിനോട് നീതി കാണിക്കണം. 24 മണിക്കൂറിനുള്ളിൽ ലൈസൻസ് നൽകണമായിരുന്നു. ലൈസൻസ്

ക്രമാനുഗതമാണ്, ചട്ടങ്ങൾ പാലിച്ചാണ് നൽകുന്നതെന്ന് എല്ലാവരും പറയുന്നു. ഇക്കാര്യത്തെക്കുറിച്ച് നല്ല ബോധ്യമുള്ളയാളാണ് എന്റെ സ്നേഹിതൻ തളിപ്പറമ്പ് എം. എൽ. എ. ശ്രീ. ജെയിംസ് മാത്യു. അദ്ദേഹം ഇപ്പോൾ സഭയിൽ ഇല്ല. സാജന്റെ ആത്മഹത്യയുണ്ടായി പത്ത് ദിവസമായിട്ടും ആ വ്യവസായ സ്ഥാപനത്തിന് ലൈസൻസ് നൽകാൻ സാധിച്ചിട്ടില്ല. ഇത് എന്ത് മെസേജാണ് നൽകുന്നത്? ഇങ്ങനെയുള്ളൊരു പശ്ചാത്തലത്തിൽ ഏതെങ്കിലും പ്രവാസി വ്യവസായത്തിനായി കേരളത്തിലേക്ക് വരുമോ? പ്രവാസികളുടെ ഇൻവെസ്റ്റുമെന്റിന് സുരക്ഷയില്ല. അനാവശ്യ ചട്ടങ്ങൾ അടിച്ചേൽപ്പിക്കുന്നു. ഇത്തരത്തിലുള്ളൊരു സമീപനം സ്വീകരിക്കുമ്പോൾ ഒരു കാര്യം മനസ്സിലാക്കണം, എന്ത് ആഹ്വാനം ചെയ്യാലും കേരളത്തിൽ പ്രവാസികളുടെ ഇൻവെസ്റ്റുമെന്റ് ഉണ്ടാകുന്നതിൽ ഒരു തെറ്റായ മെസേജാണ് നിങ്ങൾ നൽകുന്നത്.

ഈ ഗവൺമെന്റിന്റെ നേട്ടങ്ങളെപ്പറ്റി ശ്രീ. പി. സി. ജോർജിന് ഗവൺമെന്റ് നൽകിയ ഉത്തരമാണിത്. 'ഈ സർക്കാർ അധികാരത്തിൽ വന്നതിനുശേഷം പ്രവാസികൾക്കായി നടപ്പിലാക്കിയ പദ്ധതികൾ- വിമാനത്താവളങ്ങളിൽ അടിയന്തര ആംബുലൻസ് സേവനം'

പ്രവാസികളെല്ലാം വിമാനത്താവത്തിലേക്ക് വരുന്നത് ആംബുലൻസിനു വേണ്ടിയാണല്ലോ. 'ഓൺലൈൻ രജിസ്ട്രേഷൻ സമ്പ്രദായം, നോർക്ക റൂട്ട്സിന്റെ നവീകരിച്ച കോൾ സെന്റർ.' കഴിഞ്ഞ സർക്കാർ ആരംഭിച്ച് നടപ്പിലാക്കിയ കാര്യങ്ങളാണ് നിങ്ങൾ പറയുന്നതെന്ന കാര്യം മനസ്സിലാക്കണം. നോർക്ക റൂട്ട്സിന്റെ കോൾ സെന്റർ, നേട്ടങ്ങളായി പറയുന്നു. നിങ്ങൾ എന്തുചെയ്തു? നിങ്ങൾ ആ കോൾ സെന്റർ സ്വകാര്യവൽക്കരിച്ചു. തൈക്കാട് 24x7 മണിക്കൂറും പ്രവർത്തിച്ചിരുന്ന നോർക്ക റൂട്ട്സിന്റെ കോൾ സെന്റർ സ്വകാര്യവൽക്കരിച്ച് ഒരു സ്വകാര്യ വ്യക്തിക്ക് കൈമാറി. അതാണ് നിങ്ങളുടെ ഒരു നേട്ടം. നോർക്ക ഓഫീസിൽ ഉണ്ടായിരുന്ന നോർക്ക ബിസിനസ് ഫെസിലിറ്റേഷൻ സെന്റർ (എൻ.ബി.എഫ്.സി) ഞങ്ങൾ ആരംഭിച്ചതാണ്. അതും നിങ്ങൾ നേട്ടങ്ങളായി പറയുന്നു. അതും സ്വകാര്യമേഖലയ്ക്ക് കൈമാറികൊടുത്തു. ഇപ്പോൾ ആ സേവനം ലഭ്യമല്ല, ഇങ്ങനെ കഴിഞ്ഞ സർക്കാരിന്റെ കാലത്ത് ആരംഭിച്ച ഓരോ പദ്ധതികളും ചൂണ്ടിക്കാണിച്ചുകൊണ്ടാണ് നിങ്ങൾ അവകാശങ്ങൾ ഉന്നയിക്കുന്നത്. മടങ്ങി വരുന്നവർക്കുവേണ്ടിയുള്ള പ്രവാസി ക്ഷേമപദ്ധതികളെക്കുറിച്ച് ബഹുമാനപ്പെട്ട മുഖ്യമന്ത്രി പലപ്പോഴും പറയുന്നത് കേട്ടിട്ടുണ്ട്. സ്വയം തൊഴിൽ സംരംഭകരെ

പ്രോൽസാഹിപ്പിക്കുന്നതിന് വേണ്ടി NDPREM പദ്ധതി ആരാണ് ആരംഭിച്ചത്? 11-03-2013-ലെ ജി.ഒ. നം. 75/2013. പ്രകാരം കഴിഞ്ഞ സർക്കാരിന്റെ കാലത്താണ് NDPREM ആരംഭിച്ചത്. ആ പദ്ധതിയനുസരിച്ച് വ്യവസായികൾക്ക് 10 ശതമാനം ക്യാപിറ്റൽ സബ്സിഡി, 20 ലക്ഷം രൂപവരെ മൂലധന ചെലവ്, ആദ്യ നാല് വർഷം പലിശ സബ്സിഡി എന്നിവ നൽകുമായിരുന്നു. നിങ്ങൾ ആ സമ്പ്രദായത്തിൽ ഒരു മാറ്റവും വരുത്തിയില്ല. ഇപ്പോൾ വായ്പ ലഭിക്കുന്നതിന്റെ ക്യാപ് 20 ലക്ഷം രൂപയിൽനിന്നും 30 ലക്ഷം രൂപയാക്കിയെന്ന് പറയുന്നു. 30 ലക്ഷം രൂപയാക്കിയെന്ന് പറയുന്നതല്ലാതെ 30 ലക്ഷം രൂപ കേരളത്തിലെ ഒരു ബാങ്കുകളിൽ നിന്നും വായ്പയായി കൊടുത്തിട്ടില്ല. ഞങ്ങൾ 2013-14-ൽ 234 പേർക്കും 2014-15-ൽ 703 പേർക്കും 2015-16-ൽ 167 പേർക്കും വായ്പ കൊടുത്തു. മൂന്നുകൊല്ലം കൊണ്ട് യു.ഡി.എഫ്-ന്റെ കാലത്ത് 1104 പേർക്ക് വായ്പ കൊടുത്തു. നിങ്ങൾ മൂന്നുകൊല്ലം കൊണ്ട് 1500 പേർക്ക് വായ്പ കൊടുത്തു. 300 എണ്ണം കൂടുതൽ കൊടുത്തു. NDPREM പദ്ധതി നടപ്പിലാക്കുന്നതിൽ നിങ്ങൾ പരാജയപ്പെട്ടില്ലേ? ഗൾഫ് രാജ്യങ്ങളിൽ ജോലി അവസരം കുറഞ്ഞുകൊണ്ടുവരികയാണെന്ന കാര്യം മനസ്സിലാക്കണം. നിതാഖത്തും സ്വദേശീവൽക്കരണവും വരുന്നു. വിദേശത്തുനിന്നും

മടങ്ങിവരുന്നവരുടെ എണ്ണം കൂടിക്കൊണ്ടിരിക്കുന്നു. മടങ്ങി വരുന്നവർക്ക് അവിടെയുണ്ടായിരുന്ന അവരുടെ സാങ്കേതിക പരിചയം വച്ചുകൊണ്ട് വ്യവസായം ആരംഭിക്കാൻ അനുകൂലമായ സാഹചര്യമുണ്ടാകണമെങ്കിൽ നയങ്ങളിൽ മാറ്റം വരുത്തണം. പ്രസംഗങ്ങളും വാചക കസർത്തുമല്ലാതെ ഒരു ആത്മാർത്ഥതയും നിങ്ങൾ കാണിക്കുന്നില്ല. ഇതിനുവേണ്ടി ഫണ്ട് മാറ്റിവച്ചു. നിങ്ങളുടെ കാലത്ത്, 2016-17-ൽ അനുവദിച്ചത് 12 കോടി രൂപ, ചെലവഴിച്ചത് 3 3/4 കോടി രൂപ. 2017-18-ൽ അനുവദിച്ചത് 16.35 കോടി രൂപ, ചെലവഴിച്ചത് 5 കോടി രൂപ. ബഡ്ജറ്റ് പ്രഖ്യാപനം വരുമ്പോൾ 15-20 കോടി അനുവദിക്കുന്നതല്ലാതെ പണം ചെലവഴിക്കുന്നതിൽ നോർക്ക വകുപ്പ് ദയനീയമായി പരാജയപ്പെട്ടിരിക്കുകയാണ്. ഗൾഫ് രാജ്യങ്ങളിലെ മലയാളികൾ മരണപ്പെട്ടാൽ മൃതദേഹം വീട്ടിലെത്തിക്കുന്നതിനുള്ള ചെലവ് നോർക്ക വഹിക്കുമെന്നാണ് 2019-20-ലെ ബഡ്ജറ്റിൽ പറയുന്നത്. ഇത് പുതിയ കാര്യമല്ല. ശ്രീ. ഉമ്മൻ ചാണ്ടി മുഖ്യമന്ത്രിയായിരുന്ന കാലത്ത് ഞങ്ങൾ നടപ്പിലാക്കിയതാണ്. വിദേശങ്ങളിൽ മരിക്കുന്ന ആളുകളുടെ മൃതദേഹം കൊണ്ടുവരാൻ എംബസികളോ സ്പോൺസറോ പണം കൊടുത്തില്ലെങ്കിൽ കാരണ്യം പദ്ധതിയിലൂടെ 50,000 രൂപ നോർക്ക കൊടുക്കുമായിരുന്നു.

നിങ്ങൾ കാരുണ്യം എന്ന പേര് മാറ്റി മറ്റേതോ പുതിയ പേരിട്ടു. ഒരു പൈസപോലും അധികം കൊടുത്തിട്ടില്ല. ഇന്ത്യക്കകത്താണെങ്കിൽ മൃതദേഹം കൊണ്ടുവരുന്ന ആൾ 20,000 രൂപ കൊടുക്കുമായിരുന്നു. ഒരു മാറ്റവും വരുത്തിയിട്ടില്ല. അതുപോലെ സാന്ത്വനം പദ്ധതി, മടങ്ങിവരുന്നവർക്കുള്ള സഹായങ്ങൾ നൽകുന്ന പദ്ധതി തുടങ്ങിയവയെല്ലാം യു.ഡി.എഫ്-ന്റെ കാലത്ത് ആരംഭിച്ചതാണ്. 2005-ലാണ് സാന്ത്വനം പദ്ധതി ആരംഭിച്ചത്. ഞങ്ങൾ അത് വിപുലീകരിച്ചു. മരണപ്പെട്ട പ്രവാസികളുടെ ആശ്രിതർക്ക് നൽകുന്ന മരണാനന്തര സഹായം 50,000 രൂപയിൽനിന്നും ഒരു ലക്ഷം രൂപയായും രോഗ ചികിത്സയ്ക്കുവേണ്ടി നൽകിയിരുന്ന 25,000 രൂപ - 50,000 രൂപയായും മറ്റ് രോഗങ്ങളുടെ ചികിത്സയ്ക്കുവേണ്ടി നൽകിയിരുന്ന 10,000 രൂപ - 20,000 രൂപയായും ഞങ്ങൾ വർദ്ധിപ്പിച്ചു. മൂന്ന് വർഷമായിട്ടും നിങ്ങൾ ഈ തുകയിൽ ഒരു പൈസപോലും വർദ്ധിപ്പിച്ചിട്ടില്ല. മുഖ്യമന്ത്രിക്ക് ബോധ്യമാകുന്ന കേസുകളിൽ നോർക്ക ചെയർമാൻ ഫണ്ട് അനുവദിക്കുമായിരുന്നു. ഇന്ന് പ്രവാസി സമൂഹത്തിന്റെ പ്രയാസങ്ങൾ പറയാൻ ഒരു വേദിയില്ല. യു.ഡി.എഫ് ഭരിക്കുമ്പോൾ 24 മണിക്കൂറും പ്രാപ്യനായ മുഖ്യമന്ത്രി കേരളത്തിനുണ്ടായിരുന്നു. അദ്ദേഹത്തെ ഏത് സാധാരണക്കാരനും ടെലിഫോണിലൂടെ ബന്ധപ്പെടാൻ

സാധിക്കുമായിരുന്നു. നോർക്ക വകുപ്പുമന്ത്രി ഫോണിൽ അവയിലബ്ബിളായിരുന്നു. ഇന്ന് ആളുകൾ പറയുന്നത്, കേരളത്തിലെ മുഖ്യമന്ത്രിയെ പ്രവാസികൾക്ക് പോയിട്ട് എൽ.ഡി.എഫ്. എം.എൽ.എ.മാർക്കുപോലും വിളിക്കാൻ സാധിക്കുന്നില്ല. ഇവിടെ പ്രാപ്യതയില്ല. ഇവിടെ എല്ലാ പദ്ധതികളും പരാജയപ്പെട്ടിരിക്കുന്നു. ഇവിടെ ലോക കേരളസഭ നടത്തിയിട്ട് ഒരു വർഷം കഴിഞ്ഞു. മൂന്ന് മാസംമുമ്പ് ദുബായിൽ വെച്ച് പശ്ചിമ ഏഷ്യൻ മേഖലാ സമ്മേളനം നടത്തി. ലോക കേരളസഭയുടെ 48 ശിപാർശകളുണ്ട്. ഈ ശിപാർശകളിൽ ഒരേണ്ണമെങ്കിലും നടപ്പിലായിട്ടുണ്ടോ? ശിപാർശകൾ നടപ്പിലാക്കാൻ നടപടി സ്വീകരിക്കുന്നില്ല. ലോക കേരളസഭ പരാജയമായി മാറി. പ്രവാസികളോടുള്ള സർക്കാരിന്റെ അവഗണന കണക്കിലെടുത്തുകൊണ്ടാണ് പ്രതിപക്ഷ നേതാവ് യു.ഡി.എഫ്. നേതാക്കന്മാരും അതിൽനിന്ന് രാജിവയ്ക്കാൻ തീരുമാനിച്ചത്. ഈ സർക്കാരിന്റെ പ്രവാസികളോടുള്ള സന്ദേശം തെറ്റായ സന്ദേശമാണ്. ദയവായി ഈ നയങ്ങൾ തിരുത്തണം. കേരളത്തിന്റെ സമ്പദ്ഘടനയിൽ വലിയ പങ്കുവഹിക്കുന്ന പ്രവാസികളോടുള്ള സമീപനത്തിൽ ആത്മാർത്ഥത കാണിക്കണം. അവരെ വെറും കുറവപ്പശുക്കളായി കാണാതെ,

രാഷ്ട്രീയക്കാർക്കും നേതാക്കന്മാർക്കും പണം പിരിക്കാനുള്ള സോഴ്സായി കാണാതെ, അവരുടെ വിഷയങ്ങളിൽ ആത്മാർത്ഥത കാണിക്കുവാൻ തയ്യാറാകണമെന്ന് അപേക്ഷിച്ചുകൊണ്ട് ഞാൻ ഈ ധനാഭ്യർത്ഥനയെ എതിർക്കുന്നു.

തൊഴിലും എക്സൈസും വകുപ്പുമന്ത്രി (ശ്രീ. റ്റി. പി. രാമകൃഷ്ണൻ): സർ, ദേശീയതലത്തിൽ തൊഴിലാളികളുടെ വിവിധ പ്രശ്നങ്ങൾക്ക് പരിഹാരമുണ്ടാക്കാൻ ഒരു യോജിച്ച സമരവേദി ബി.എം.എസ്. ഒഴികെയുള്ള എല്ലാ ട്രേഡ് യൂണിൻ സംഘടനകളുടെയും പങ്കാളിത്തത്തോടെ നടപ്പിലായി വരികയാണ്. തൊഴിലാളികളുടെ പ്രശ്നങ്ങൾ ഉന്നയിച്ചുകൊണ്ടുള്ള നിരവധി പ്രക്ഷോഭങ്ങളാണ് ട്രേഡ് യൂണിയൻ ഐക്യവേദി സംഘടിപ്പിച്ചുവരുന്നത്. കേന്ദ്രനയം അങ്ങേയറ്റം തൊഴിലാളിവിരുദ്ധമാണെന്ന സമീപനമാണ് തൊഴിലാളി സംഘടനകളുടെ യോജിച്ച നില വ്യക്തമാക്കുന്നത്. കേരളത്തിൽ ഇടതുപക്ഷ ജനാധിപത്യമുന്നണി ഗവൺമെന്റ് ഇതിൽനിന്നെല്ലാം വ്യത്യസ്തമായ നിലയിൽ ഒരു തൊഴിലാളിവർഗ്ഗ ബദൽ മുന്നോട്ടുവച്ചുകൊണ്ടുള്ള നിലപാടാണ് സ്വീകരിച്ചുവരുന്നത്. ഈ ഗവൺമെന്റ് അധികാരത്തിൽ വന്നതിനുശേഷം ഒരു വർഷത്തിൽ രണ്ടുതവണയെങ്കിലും കേരളത്തിലെ എല്ലാ

ട്രേഡ് യൂണിയൻ സംഘടനകളുടെയും യോഗങ്ങൾ ചേർന്ന്
 തൊഴിൽമേഖലയിൽ പ്രാവർത്തികമാക്കേണ്ട വിവിധ പ്രശ്നങ്ങളെ സംബന്ധിച്ച്
 ചർച്ച ചെയ്യാറുണ്ട്. ഞാൻ ഇവിടെ വ്യക്തമാക്കുന്നത്, കേരളത്തിലെ ട്രേഡ്
 യൂണിയൻ സംഘടനകളുമായി ചർച്ച നടത്തി യോജിപ്പുണ്ടാക്കിക്കൊണ്ടാണ്
 വിവിധ പ്രശ്നങ്ങളിൽ ഗവൺമെന്റ് നിലപാടുകളെടുക്കുന്നത്. അതുകൊണ്ടുതന്നെ
 ഐക്യത്തിന്റെ സന്ദേശം സഭയിൽ പ്രതിഫലിക്കേണ്ടതാണ്. എന്നാൽ ഈ
 ഡിമാന്റ്സിന്റെ പ്രശ്നങ്ങളിൽ നിന്നുകൊണ്ട് സംസാരിക്കുന്നതിന് സമയം
 ഉപയോഗിക്കുന്നതിനുപകരം മറ്റ് പല വിഷയങ്ങളിലേയ്ക്ക് വഴുതിപ്പോയി.
 ഏതൊരു വിഭാഗത്തിന്റെ പ്രശ്നങ്ങളാണോ ഇവിടെ ചർച്ച ചെയ്യുന്നത് ആ
 പ്രാധാന്യം തുടക്കത്തിൽ തന്നെ ഉന്നയിക്കപ്പെട്ടിട്ടുണ്ട്. പക്ഷേ ആ
 ജനവിഭാഗത്തോടുള്ള നീതി പുലർത്തലാണോ വിവിധ പ്രശ്നങ്ങളെ
 സമീപിച്ചുകൊണ്ടുണ്ടു് നിലപാട് എന്നുള്ളത് പരിശോധിക്കേണ്ട കാര്യമാണ്.
 ആരോഗ്യകരമായ തൊഴിലാളി-തൊഴിലുടമ ബന്ധം ശക്തിപ്പെടുത്തുന്നതിന്
 സഹായകരമായ നിലപാടാണ് ഗവൺമെന്റ് സ്വീകരിച്ചുവരുന്നത്.
 തൊഴിലാളികളുടെ ക്ഷേമം ഉറപ്പുവരുത്തിയും തൊഴിലും തൊഴിലവകാശങ്ങളും
 സംരക്ഷിച്ചുമാണ് സർക്കാർ മുന്നോട്ടുപോകുന്നത്. ആഗോളതലത്തിൽ

തൊഴിൽമേഖലയിലുണ്ടാകുന്ന മാറ്റങ്ങൾക്കനുസൃതമായ നൈപുണ്യശേഷി തൊഴിലാളികളിൽ വർദ്ധിപ്പിച്ചെടുക്കുന്നതിന് സഹായകരമായ പദ്ധതിയാണ് ഇവിടെ നടപ്പിലാക്കി വരുന്നത്. തൊഴിലാളികളുടെ മിനിമംകൂലി സംബന്ധിച്ച് അംഗങ്ങൾ ഇവിടെ ചൂണ്ടിക്കാണിക്കുകയുണ്ടായി. കേരളത്തിൽ ഈ ഗവൺമെന്റ് വന്നതിനുശേഷം 30 മേഖലകളിൽ മിനിമംകൂലി പുതുക്കി നിശ്ചയിച്ചിട്ടുണ്ട്. പതിമൂന്ന് മേഖലകളിൽ പ്രാഥമിക വിജ്ഞാപനം പുറപ്പെടുവിച്ചുകഴിഞ്ഞു. കാലാവധി പൂർത്തിയാക്കിയിട്ടുള്ള എല്ലാ മേഖലകളിലും മിനിമം വേജസ് പുതുക്കി നിശ്ചയിക്കുന്നതിനുള്ള നിലപാടാണ് ഗവൺമെന്റ് സ്വീകരിക്കുന്നത്. തോട്ടം തൊഴിലാളികളുടെ വിവിധ പ്രശ്നങ്ങൾ ഇവിടെ ഉന്നയിക്കപ്പെട്ടു. എല്ലാ പ്രശ്നങ്ങളോടും അനുകൂലമായ സമീപനമാണ് ഈ ഗവൺമെന്റിനുള്ളത്. തോട്ടം തൊഴിലാളികളുടെ കൂലി വർദ്ധനവുമായി ബന്ധപ്പെട്ട പ്രശ്നം പ്ലാന്റേഷൻ ലേബർ കമ്മിറ്റിയുടെ പരിഗണനയിൽ നിൽക്കുകയാണ്, ചർച്ച തുടരുകയാണ്. ഈ ചർച്ച നീണ്ടുപോയ ഘട്ടത്തിൽ പ്ലാന്റേഷൻ സെക്ടറിൽ ജോലി ചെയ്യുന്ന എല്ലാ തൊഴിലാളികൾക്കും ഒരു ദിവസം 50 രൂപ എന്ന നിലയിൽ ഇടക്കാലാശ്വാസം നൽകി തൊഴിലാളികളെ സഹായിക്കാൻ ശ്രമിച്ചിട്ടുണ്ട്. തോട്ടംമേഖല കടുത്ത പ്രതിസന്ധി

നേരിടുകയാണ്. എങ്ങനെ പിടിച്ചുനിൽക്കാൻ കഴിയുമെന്ന സ്ഥിതിയിലാണ് തോട്ടം മേഖല. അവിടെ കൂടിയാലോചനയിലൂടെ, പരസ്പരം കാര്യങ്ങൾ മനസ്സിലാക്കി, തോട്ടം മേഖലയുടെ നിലനിൽപ്പിന് അടിസ്ഥാനമായ സമീപനത്തിൽ നിന്നുകൊണ്ട്, തൊഴിലാളികളുടെ ആനുകൂല്യങ്ങൾ കൈകാര്യം ചെയ്യുന്നതിനാണ് ഗവൺമെന്റ് ശ്രമിക്കുന്നതെന്നും ഈ സന്ദർഭത്തിൽ ഞാൻ വ്യക്തമാക്കുകയാണ്. നവഉദാരവത്കരണത്തിന്റെ ഭാഗമായി കേന്ദ്ര സർക്കാർ നിയമഭേദഗതികളിലൂടെ തൊഴിലാളികളുടെ അവകാശങ്ങൾ ഒന്നൊന്നായി കവർന്നെടുത്തുകൊണ്ടിരിക്കുന്നു. അടുത്ത കാലത്തെ കേന്ദ്ര തൊഴിൽ നിയമ ഭേദഗതികളെല്ലാം തൊഴിലാളികളുടെ നിലനിൽപ്പ് അപകടത്തിലാക്കുന്നതും കോർപ്പറേറ്റുകളുടെ താൽപ്പര്യങ്ങൾ സംരക്ഷിക്കുന്നതുമാണെന്ന് കാണാം. നാൽപ്പതോളം തൊഴിൽ നിയമങ്ങൾ ക്രോഡീകരിച്ച് നാല് കോഡുകളാക്കി മാറ്റാൻ ശ്രമിച്ചുവരികയാണ്. ഈ മാറ്റത്തിലൂടെ തൊഴിലാളിക്ക് ലഭിച്ചുവരുന്ന സംരക്ഷണങ്ങൾ പരിമിതപ്പെടുത്തും. തൊഴിലാളികളുടെ അവകാശങ്ങൾ ഇല്ലാതാക്കുക എന്നതാണ് കേന്ദ്രസർക്കാരിന്റെ ഇപ്പോഴത്തെ ലക്ഷ്യം. ഇന്ന് കേരളത്തിൽ വളരെ പ്രശംസനീയമായ നിലയിൽ പ്രവർത്തിച്ചുവരുന്നതാണ് തൊഴിലാളികളുടെ ക്ഷേമനിധി ബോർഡുകൾ. ഈ ക്ഷേമനിധി ബോർഡുകളുടെ

നിലനിൽപ്പുപോലും ചോദ്യം ചെയ്യപ്പെടുന്ന നടപടിയാണിത്. തൊഴിലാളിവിരുദ്ധ നടപടികളോടുള്ള സംസ്ഥാന ഗവൺമെന്റിന്റെ ശക്തമായ എതിർപ്പ് കേന്ദ്രഗവൺമെന്റിനെ അറിയിച്ചിട്ടുണ്ട്. ഈ എതിർപ്പ് ഗവൺമെന്റിന്റെ മാത്രം എതിർപ്പല്ല, കേരളത്തിൽ ജോലി ചെയ്യുന്ന എല്ലാ വിഭാഗം തൊഴിലാളികളുടെയും എല്ലാ സംഘടനകളുടെയും എതിർപ്പാണ് എന്നുള്ളതുകൂടി വ്യക്തമാക്കാൻ ഞാൻ ആഗ്രഹിക്കുന്നു. കേന്ദ്രനയത്തിൽനിന്നും വിഭിന്നമായി തൊഴിലാളിപക്ഷ ബദൽനയങ്ങൾ ഉയർത്തിപ്പിടിച്ചാണ് സംസ്ഥാന സർക്കാർ രാജ്യത്തിനതന്നെ മാതൃകയായി പ്രവർത്തിക്കുന്നതെന്നുള്ളതും ഞാൻ ചൂണ്ടിക്കാണിക്കുകയാണ്.

ശ്രീമതി ഇ. എസ്. ബിജിമോൾ: സർ, തോട്ടം മേഖല കടുത്ത പ്രതിസന്ധിയിലാണെന്ന് അങ്ങ് മറുപടിയിൽ പറഞ്ഞു. 1925-കളിൽ രൂപീകൃതമായ നയത്തിന്റെ അടിസ്ഥാനത്തിലാണ് ഇപ്പോഴും തോട്ടം മേഖലയുടെ പ്രവർത്തനങ്ങൾ സംഘടിപ്പിച്ചുപോരുന്നത്. ഈ പ്രതിസന്ധി മറികടക്കുന്നതിന് പ്ലാന്റേഷൻ മേഖലയുമായി ബന്ധപ്പെട്ട് ഗവൺമെന്റ് പുതിയൊരു നയം ആവിഷ്കരിക്കുമോ?

ശ്രീ. റ്റി. പി. രാമകൃഷ്ണൻ: സർ, അത് സംബന്ധിച്ചുള്ള തീരുമാനം

നേരത്തേ വ്യക്തമാക്കിയിട്ടുള്ളതാണ്. ഒരു പുതിയ പോളിസി ഇക്കാര്യത്തിൽ ആവിഷ്കരിക്കുന്നതിനുവേണ്ടിയുള്ള ശ്രമത്തിലാണ് ഗവൺമെന്റ്. ഒരു പുതിയ നയം ആവിഷ്കരിച്ച് നടപ്പിലാക്കുക തന്നെ ചെയ്യും. ഇവിടെ തൊഴിൽ വകുപ്പിന്റെ കീഴിൽ 12 ക്ഷേമനിധി ബോർഡുകൾ പ്രവർത്തിക്കുന്നുണ്ട്. എല്ലാ ക്ഷേമനിധി ബോർഡുകളും തൊഴിൽ വകുപ്പിന്റെ കീഴിലല്ല പ്രവർത്തിക്കുന്നത്. 16 ക്ഷേമനിധി ബോർഡുകളിലായി നിലവിലുള്ള അംഗസംഖ്യ 87,28,248 ആണ്. കഴിഞ്ഞ മൂന്ന് വർഷക്കാലത്തിനിടയിൽ പതിനഞ്ചര ലക്ഷം തൊഴിലാളികൾ ക്ഷേമനിധി ബോർഡുകളിൽ അധികം അംഗങ്ങളായി ചേർന്നിട്ടുണ്ട്. ഇത് ശ്രദ്ധേയമായ ഒരു കാര്യമാണ്. കേരളത്തിൽ ഇടതുപക്ഷ ജനാധിപത്യ മുന്നണി ഗവൺമെന്റ് അധികാരത്തിൽ വരുമ്പോൾ പെൻഷൻ 600 രൂപയായിരുന്നു. ഇപ്പോൾ പെൻഷൻ 1200 രൂപയാണ്. ഇവിടെ കർഷകത്തൊഴിലാളി രംഗത്തുള്ള പ്രശ്നങ്ങളെക്കുറിച്ച് ബഹുമാനപ്പെട്ട ചിറ്റയം ഗോപകുമാർ ഇവിടെ പരാമർശിക്കുകയുണ്ടായി. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് കർഷകത്തൊഴിലാളി ക്ഷേമനിധി ആനുകൂല്യങ്ങൾ കൊടുക്കുന്നതിനുവേണ്ടി ഒരു രൂപ പോലും കൊടുത്തില്ല. 300 കോടി രൂപ കുടിശ്ശികയായി നിന്നു.

അധിവർഷാനുകൂല്യങ്ങൾ കൊടുക്കാതെ 300 കോടി രൂപ കുടിശ്ശികയായി നിന്നു. ആ കുടിശ്ശികയിലേക്ക് ഈ ഗവൺമെന്റ് കഴിഞ്ഞ 2 വർഷങ്ങളിലായി 130 കോടി രൂപ നൽകിയിട്ടുണ്ട്. ഈ ഗവൺമെന്റിന്റെ സാമ്പത്തിക സ്ഥിതി കൂടി പരിഗണിച്ച് കഴിഞ്ഞ ഗവൺമെന്റിന്റെ കാലത്ത് കുടിശ്ശിക ഇട്ടതാണെങ്കിലും മുഴുവൻ കുടിശ്ശികയും കൊടുത്ത് തീർക്കുന്നതിനുവേണ്ടിയുള്ള നടപടിയാണ് ഈ ഗവൺമെന്റ് സ്വീകരിക്കുന്നത് എന്നുള്ളതും ഈ സന്ദർഭത്തിൽ ഞാൻ വ്യക്തമാക്കുകയാണ്.

ഇവിടെ വന്ന് ജോലി ചെയ്യുന്ന തൊഴിലാളികൾ - ഇതര സംസ്ഥാനങ്ങളിൽ നിന്നും ഇവിടെ വന്ന് ജോലി ചെയ്യുന്ന തൊഴിലാളികൾ കേരളത്തിന്റെ സമ്പദ്ഘടനയിൽ, തൊഴിൽ മേഖലയിൽ ഒരു പ്രധാനപ്പെട്ട ഘടകമാണ്. കേരളത്തിലുള്ള തൊഴിലാളികൾക്കുള്ള എല്ലാ നിയമ സംരക്ഷണവും ഈ തൊഴിലാളികൾക്കും നൽകുന്ന നിലപാടാണ് ഗവൺമെന്റ് സ്വീകരിക്കുന്നത്. ഇതര സംസ്ഥാന തൊഴിലാളികൾക്കുവേണ്ടി ആവാസ് എന്നൊരു പദ്ധതി ഈ ഗവൺമെന്റ് ആവിഷ്കരിച്ചിട്ടുണ്ട്. ഈ പദ്ധതി പ്രകാരം 2 ലക്ഷം രൂപയുടെ ഇൻഷുറൻസ് ആനുകൂല്യം അപകടമരണങ്ങൾക്ക് ലഭിക്കും. അതോടൊപ്പം 15,000/- രൂപയ്ക്ക് സൗജന്യ ചികിത്സ

എന്നിവയെല്ലാം ലഭ്യമാക്കുന്ന പദ്ധതി ഇവിടെ പ്രാവർത്തികമാക്കുകയാണ്. ഈ പദ്ധതി ലോകത്തിന്റെ ശ്രദ്ധ പിടിച്ചുപറ്റിയിട്ടുള്ളതാണ്. നാല് ലക്ഷം തൊഴിലാളികൾ ഇപ്പോൾ അംഗങ്ങളായി ചേർന്നുകഴിഞ്ഞിട്ടുണ്ട്. ശേഷിക്കുന്ന അംഗങ്ങളെയും ഇതിൽ അംഗങ്ങളാക്കുന്നതിനുവേണ്ടിയുള്ള ശ്രമങ്ങൾ നടന്നുവരികയാണ്. ഇതര സംസ്ഥാന തൊഴിലാളികൾക്ക് താമസിക്കുന്നതിനുള്ള സൗകര്യമൊരുക്കുന്ന പദ്ധതിയാണ് 'അപ്പാ ഘർ'. കഴിഞ്ഞ ഗവൺമെന്റിന്റെ കാലത്താണ് ആ പദ്ധതി ആരംഭിച്ചത്. ഈ ഗവൺമെന്റ് ഈ പദ്ധതി കൂടുതൽ മേഖലകളിലേക്ക് വ്യാപിപ്പിക്കുന്നതിനുവേണ്ടിയുള്ള നിലപാടുകൾ സ്വീകരിച്ചിട്ടുണ്ട്. പാലക്കാട് കണ്ടിക്കോട്ടുള്ള 'അപ്പാ ഘർ' പദ്ധതി പ്രകാരം പണി പൂർത്തീകരിച്ച് തൊഴിലാളികൾക്ക് വിതരണം ചെയ്തു. 596 തൊഴിലാളികൾ ഇപ്പോൾ അവിടെ താമസിക്കുന്നുണ്ട്. തിരുവനന്തപുരം, പെരുമ്പാവൂർ, കോഴിക്കോട് എന്നീ മേഖലകളിലെല്ലാം ഇതുപോലുള്ള താമസ സമുച്ചയം നിർമ്മിക്കുന്നതിന് വേണ്ടിയുള്ള നടപടികൾ സ്വീകരിച്ചിട്ടുണ്ട്. അത് കൂടുതൽ ജില്ലകളിലേക്ക് വ്യാപിപ്പിക്കുന്നതിനുവേണ്ടിയുള്ള നടപടികളാണ് സ്വീകരിക്കുന്നത്. കുടിയേറ്റ തൊഴിലാളി ക്ഷേമപദ്ധതി ആനുകൂല്യങ്ങളിലും ഈ തൊഴിലാളികളെ

ലക്ഷ്യംവച്ചുകൊണ്ടുള്ള വലിയ തോതിലുള്ള വർദ്ധനവ് വരുത്തിയിട്ടുണ്ട്. തൊഴിലാളി പക്ഷത്തുനിന്ന് കൊണ്ടുള്ള നിയമഭേദഗതികളാണ് ഈ ഗവൺമെന്റ് കൊണ്ടുവരുന്നത് എന്നുള്ളത് ഈ കഴിഞ്ഞ വർഷങ്ങളിലെ ഭരണാനുഭവം തെളിയിക്കുന്നതാണ്. കേന്ദ്രത്തിൽ നിന്ന് തികച്ചും വ്യത്യസ്തമായ നിലപാടാണ് ഇക്കാര്യത്തിൽ സ്വീകരിക്കുന്നത് എന്നുള്ളത് നമുക്ക് മനസ്സിലാക്കാം. അതിൽപ്പെട്ട ചില കാര്യങ്ങളാണ് ഇവിടെ ബഹുമാനപ്പെട്ട അംഗങ്ങളിൽ ചിലരെല്ലാം ചൂണ്ടിക്കാണിച്ചത്. സ്ത്രീകളുൾപ്പെടെയുള്ള തൊഴിലാളികൾക്ക് ഇരിക്കുന്നതിനുള്ള അവകാശം, മിനിമം വേജസ് നൽകുന്നതിൽ ഗൗരവതരമായ തെറ്റ് കാണിച്ചിട്ടുണ്ടെങ്കിൽ, വീഴ്ച കാണിച്ചിട്ടുണ്ടെങ്കിൽ, നിയമം ലംഘിച്ചിട്ടുണ്ടെങ്കിൽ ആ നിയമം ലംഘിക്കുന്നവർക്ക് 500 രൂപ പിഴയിൽ നിന്ന് 2 ലക്ഷം രൂപയായി പിഴ ഉയർത്തുന്നതിനുവേണ്ടിയുള്ള നടപടികൾ സ്വീകരിച്ചിട്ടുണ്ട്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, മിനിമം കൂലി വർദ്ധിപ്പിക്കും എന്ന നിർദ്ദേശം പ്രകടനപത്രികയിൽ ഉണ്ടായിരുന്ന ഒരു കാര്യമാണ്. തൊഴിലാളികളുടെ മിനിമം കൂലി പരിഷ്കരിക്കും, വർദ്ധിപ്പിക്കും എന്നായിരുന്നു നേരത്തേ പറഞ്ഞിരുന്നത്. ഇതുവരെയും അത് വർദ്ധിപ്പിച്ചിട്ടില്ല

എന്ന് തൊഴിലാളി സംഘടനകൾ പറയുന്നു. മിനിമം കൂലി വർദ്ധിപ്പിക്കുന്നതിനുള്ള നടപടി സ്വീകരിക്കുമോ; അതുമായി ബന്ധപ്പെട്ട നിലപാട് എന്താണ്?

ശ്രീ. ടി. പി. രാമകൃഷ്ണൻ: സർ, ഞാൻ അത് ആരംഭത്തിൽത്തന്നെ സംസാരിച്ചിട്ടുണ്ട്. ബഹുമാനപ്പെട്ട പ്രതിപക്ഷ നേതാവിന്റെ ശ്രദ്ധയിൽ വരാത്തതുകൊണ്ടായിരിക്കാം. 30 മേഖലകളിൽ മിനിമം കൂലി പുതുക്കി നിശ്ചയിച്ചിട്ടുണ്ട്. എല്ലാം വർദ്ധനവാണ്. മാത്രമല്ല, 13 മേഖലകളുടെ മിനിമം കൂലി നിശ്ചയിക്കുന്നതിനുവേണ്ടിയുള്ള എല്ലാ നടപടിക്രമങ്ങളും പൂർത്തീകരിച്ച് കഴിഞ്ഞിട്ടുണ്ട്. കാലാവധി പൂർത്തിയായിട്ടുള്ള എല്ലാ മേഖലകളിലും മിനിമം കൂലി പുതുക്കി നിശ്ചയിക്കുന്നതിനുള്ള നടപടികൾ എടുത്തിട്ടുണ്ട്. മിനിമം കൂലി വർദ്ധിപ്പിക്കുക തന്നെയാണ് ചെയ്തിട്ടുള്ളത്. തൊഴിൽ മേഖലയുടെ സ്ഥിതികൂടി പരിഗണിക്കുന്നുണ്ട്. ഒരു തൊഴിലാളിയുടെ കുറഞ്ഞ കൂലി 600 രൂപയായി ഉയർത്തണം എന്നതാണ് ഗവൺമെന്റിന്റെ പൊതുനയം. അതിലേക്ക് എത്തിക്കുന്നതിനുവേണ്ടിയുള്ള ശ്രമം നടക്കുന്നുണ്ട്. പ്രായോഗികതകൂടി പരിശോധിച്ചുകൊണ്ടുള്ള ഒരു സമീപനമാണ് ഇക്കാര്യത്തിൽ ഗവൺമെന്റ് സ്വീകരിക്കുന്നത് എന്നുള്ളതാണ് സ്ഥിതി. സെയിൽസ് പ്രൊമോഷൻ

തൊഴിലാളികളെ വ്യവസായ തർക്ക നിയമത്തിൽ ഉൾപ്പെടുത്തുന്നതിന് വേണ്ടിയുള്ള നടപടികളും സ്വീകരിച്ചിട്ടുണ്ട്. തൊഴിൽ നിയമപ്രകാരമുള്ള രജിസ്ട്രേഷൻ, ലൈസൻസ് എന്നിവ ഓൺലൈനായി അപേക്ഷ ലഭിക്കുന്ന ദിവസം തന്നെ വിതരണം ചെയ്യാൻ സാധിക്കത്തക്ക നിലയിലുള്ള നിയമഭേദഗതിയും കേരളത്തിൽ അംഗീകരിച്ചിട്ടുണ്ട്. തൊഴിൽ നിയമങ്ങൾ പാലിക്കുന്നുണ്ടെന്ന് ഉറപ്പുവരുത്താൻ ഈ മേഖലയിൽ എൻഫോഴ്സ്മെന്റ് ശക്തമാക്കിയിട്ടുണ്ട്. ടെക്സ്റ്റൈൽ, ജൂവലറി, സ്വകാര്യ ആശുപത്രി, കടകൾ, വാണിജ്യ സ്ഥാപനങ്ങൾ, മാളുകൾ, ഹോട്ടലുകൾ എന്നിവിടങ്ങളിലെല്ലാം പരിശോധന തുടർന്നുകൊണ്ടിരിക്കുകയാണ്. തൊഴിൽ തർക്കങ്ങളിലെല്ലാം ഗവൺമെന്റ് ഫലപ്രദമായി ഇടപെട്ട് വരുന്നുണ്ട്. കഴിഞ്ഞ മൂന്ന് വർഷത്തിനിടയിൽ 14,693 തർക്കങ്ങൾ കേരളത്തിന്റെ വിവിധ ഭാഗങ്ങളിൽ ഉയർന്നുവന്നു. അതിൽ 11,249 എണ്ണത്തിനും ചർച്ചകളിലൂടെ പരിഹാരം കണ്ടു. മറ്റ് വിഷയങ്ങളും ചർച്ചയിലൂടെ പരിഹാരം കാണുന്നതിനുവേണ്ടിയുള്ള നടപടികളാണ് സ്വീകരിക്കുന്നത്. അസംഘടിത മേഖലയിലെ തൊഴിലാളികളുടെ വേതനം ഉറപ്പുവരുത്തുന്നതിനുവേണ്ടി സുരക്ഷാ പദ്ധതി കൊണ്ടുവന്നു. നിയമം നടപ്പിലാക്കുക എന്നുള്ള നടപടിയുടെ കൂടി ഭാഗമായി

ഇവിടെ ഗ്രേഡിംഗ് സമ്പ്രദായം കൊണ്ടുവരുന്നതിനുള്ള നടപടികളും സ്വീകരിച്ചിട്ടുണ്ട്.

ശ്രീ. വി. കെ. ഇബ്രാഹിം കുഞ്ഞ്: സർ, ഈ ഗവൺമെന്റ് അധികാരത്തിൽ വന്നതിനുശേഷം കേന്ദ്ര ഗവൺമെന്റിന്റെ സഹായത്തോടെ ജോബ് ഫെയറുകൾ നടത്തി എത്രയാളുകൾക്ക് തൊഴിൽ നൽകാൻ സാധിച്ചിട്ടുണ്ട്; അതിൽ സാങ്കേതിക വിദ്യാഭ്യാസമുള്ള, സാങ്കേതിക ഡിഗ്രിയുള്ള, സാധാരണക്കാർ ഉൾപ്പെടെ തരംതിരിച്ചുള്ള കണക്ക് അങ്ങയുടെ കയ്യിലുണ്ടോ?

ശ്രീ. റ്റി. പി. രാമകൃഷ്ണൻ: സർ, എന്റെ പ്രസംഗത്തിൽ അത് പറയാൻ ഉദ്ദേശിക്കുന്നുണ്ട്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ബി.ജെ.പി.യുടെ നേതൃത്വത്തിൽ ആരുമറിയാതെ ജോബ് ഫെയർ നടത്തുകയാണ്. അത് തൊഴിൽ വകുപ്പുകൂടി അറിഞ്ഞിട്ടാണോ; സംസ്ഥാന തൊഴിൽ വകുപ്പുമായി ബന്ധപ്പെട്ടാണോ അത് നടത്തുന്നത്; പല സ്ഥലങ്ങളിലും ബി.ജെ.പി.യുടെ നേതൃത്വത്തിൽ കേന്ദ്ര ഗവൺമെന്റിന്റെ ഉദ്യോഗസ്ഥന്മാരെക്കൊക്കെ വിളിച്ച് പാർട്ടി അടിസ്ഥാനത്തിൽ ജോബ് ഫെയർ നടക്കുന്നത്

ശ്രദ്ധയിൽപ്പെട്ടിട്ടുണ്ടോ?

ശ്രീ. റ്റി. പി. രാമകൃഷ്ണൻ: സർ, ഈ പ്രശ്നം ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ട്. ബി.ജെ.പി. നടത്തുന്ന ജോബ് ഫെയറിന് കേരള ഗവൺമെന്റുമായി യാതൊരു ബന്ധവുമില്ല. ഗവൺമെന്റുമായി ആലോചിച്ചിട്ടുമല്ല ഇത് നടത്തുന്നത്. കേരളത്തിൽ കേരള ഗവൺമെന്റ് തന്നെ വിവിധ വകുപ്പുകൾ ഉപയോഗിച്ചുകൊണ്ട് ജോബ് ഫെയർ നടത്തുന്നുണ്ട്. ബഹുമാനപ്പെട്ട മുൻമന്ത്രി പറഞ്ഞ വിഷയം ഞാൻ അതിന്റെ ഭാഗമായി എന്റെ പ്രസംഗത്തിൽ ഉൾപ്പെടുത്തിയിട്ടുണ്ട്. അത് പിന്നീട് സംസാരിക്കും. ഇവിടെ മികച്ച തൊഴിലാളികൾക്ക്, ഗ്രേഡിംഗ് നടത്തുന്ന സമയത്ത് ഏറ്റവും നല്ല നിലയിൽ നിയമവിധേയമായി പ്രവർത്തിക്കുന്ന സ്ഥാപനങ്ങൾക്ക് നമ്മൾ അവാർഡ് കൊടുക്കുന്നു. അവർക്ക് മാത്രമല്ല, അതിനേക്കാൾ പ്രധാനപ്പെട്ട പരിഗണന തൊഴിലാളികൾക്കും കൊടുക്കുന്നുണ്ട്. തൊഴിലാളികളുടെ സേവനം കൂടി പരിശോധിച്ച് കേരളത്തിലെ 12 തൊഴിൽ മേഖലകളിൽ മികച്ച തൊഴിലാളികൾക്ക് ശ്രേഷ്ഠ അവാർഡ് നൽകുന്നതിനുള്ള നടപടികളും ഗവൺമെന്റ് സ്വീകരിച്ച് അതിന്റെ പരിശോധനകൾ പൂർത്തിയായി വരികയാണ്. തോട്ടം തൊഴിലാളികൾക്കായുള്ള ഭവന പദ്ധതിയുടെ ആദ്യഘട്ട

നിർമ്മാണത്തിന് ഇടുക്കി ജില്ലയിൽ കുറ്റാർവാലിയിൽ തുടക്കം കുറിച്ചിട്ടുണ്ട്. പ്രവൃത്തി തുടങ്ങിക്കഴിഞ്ഞിട്ടുണ്ട്. ഭൂമി ലഭ്യമാകുന്ന മുറയ്ക്ക് ഗവൺമെന്റ് ആവിഷ്കരിച്ച പദ്ധതിയുടെ അടിസ്ഥാനത്തിൽ കൂടുതൽ തൊഴിലാളികൾക്ക് വീട് നിർമ്മിച്ച് നൽകുന്നതിനുള്ള നടപടികളും സ്വീകരിക്കാം.

സ്ത്രീ തൊഴിലാളികൾക്ക് സുഡിയോ അപ്പാർട്ട്മെന്റ് - ജോലി ചെയ്യുന്ന സ്ത്രീ തൊഴിലാളികൾക്ക് താമസിക്കാനുള്ള സൗകര്യമൊരുക്കുന്നതിന്റെ ഭാഗമായിട്ടുള്ള പദ്ധതികളും ആവിഷ്കരിച്ച് നടപ്പിലാക്കിവരികയാണ്. ഇടുക്കി അടിമാലിയിൽ ജനനി ഭവന പദ്ധതിയുടെ ഭാഗമായി പൂർത്തീകരിച്ച താമസ സമുച്ചയം 217 കുടുംബങ്ങൾക്ക് ലൈഫ് മിഷൻ വഴി സൗജന്യമായി കൈമാറ്റം ചെയ്യുകഴിഞ്ഞിട്ടുണ്ട്. എറണാകുളം പോത്താശ്ശേരിയിൽ 74 കുടുംബങ്ങൾക്കുള്ള താമസ സമുച്ചയം - ലോ ഇൻകം ഗ്രൂപ്പിൽപ്പെടുന്ന തൊഴിലാളികളെ താമസിപ്പിക്കാൻ വിലയ്ക്ക് കൊടുക്കുന്ന ഫ്ലാറ്റ് നിർമ്മാണം പൂർത്തിയായി വരികയാണ്. തൊഴിലധിഷ്ഠിത വിദ്യാഭ്യാസത്തിന് കൂടുതൽ അവസരമൊരുക്കുന്നതിനുവേണ്ടി 17 പുതിയ ഐ.ടി.ഐ.കൾ ഇക്കാലയളവിൽ സ്ഥാപിച്ചിട്ടുണ്ട്. ഐ.ടി.ഐ.കളുടെ നിലവാരമുയർത്താനും ആധുനികകാലത്തിന് അനുസൃതമായ ട്രേഡുകൾ ആരംഭിക്കാനും നടപടി

എടുത്തുവരുന്നുണ്ട്. ഇവിടെ ചർച്ചയിൽ ഒരു വിഷയം ഉന്നയിക്കുകയുണ്ടായി. കൂടുതൽ തൊഴിൽ സാധ്യതയുള്ള കോഴ്സുകൾ, പുതിയ തൊഴിൽ സാധ്യതയുള്ള പുതിയ ട്രേഡുകൾ, എൻ.സി.വി.റ്റി.യുടെ അംഗീകാരം വാങ്ങി പ്രാവർത്തികമാക്കാനുള്ള ട്രേഡുകൾ എന്നിവയോടൊന്നും ഗവൺമെന്റിന് തത്വത്തിൽ യോജിപ്പാണുള്ളത്. അതിനനുസൃതമായിട്ടുള്ള നടപടികൾ സ്വീകരിച്ചുവരുന്നുണ്ട്. സാനിറ്ററി ഹെൽത്ത് ഇൻസ്പെക്ടർ കോഴ്സ് നടത്തുന്നതിന്റെ സാധ്യതയെക്കുറിച്ച് ബഹുമാനപ്പെട്ട അംഗം ഇവിടെ സൂചിപ്പിച്ചതിന്റെ അടിസ്ഥാനത്തിൽ കൂടുതൽ പരിശോധന നടത്താൻ ഗവൺമെന്റ് സന്നദ്ധമാണ്. ഐ.ടി.ഐ.കളിലെ ഇൻസ്ട്രക്ടർമാരുടെ ശമ്പളപരിഷ്കരണം, അവരുടെ സ്പെഷ്യൽ റൂൾസ് എന്നീ കാര്യങ്ങളെല്ലാം ഗവൺമെന്റിന്റെ പരിഗണനയിലുള്ള വിഷയമാണ് എന്നതുകൂടി ഈ സന്ദർഭത്തിൽ ഞാൻ ചൂണ്ടിക്കാണിക്കുകയാണ്.

ശ്രീ. റോഷി അഗസ്റ്റിൻ: സർ, ഇടുക്കി ജില്ലയിലെ കഞ്ഞിക്കുഴിയിൽ 2013-ൽ ഒരു ഐ.ടി.ഐ. ആരംഭിച്ചതാണ്. 1.7 ഏക്കർ സ്ഥലമുണ്ടെങ്കിലും സ്വന്തമായി കെട്ടിടമില്ല. റവന്യൂ വകുപ്പിൽനിന്നും ഐ.ടി.ഐ.യ്ക്ക് കെട്ടിടം നിർമ്മിക്കുന്നതിനുള്ള നടപടികളെല്ലാം പൂർത്തീകരിച്ചിട്ടുണ്ട്. 5 ഇൻസ്ട്രക്ടർമാർ

വേണ്ടിടത്ത് 2 പേർ മാത്രമേയുള്ളൂ. പുതിയ കോഴ്സുകളും ആരംഭിക്കാൻ കഴിഞ്ഞിട്ടില്ല. ഡ്രാഫ്റ്റ്സ്മാൻ സിവിൽ, ഡി.റ്റി.പി. എന്നീ രണ്ട് കോഴ്സുകളാണ് ഈ കാലമത്രയും തുടർന്നുവരുന്നത്. തൊഴിൽ സാധ്യതയുള്ള മെക്കാനിക് മോട്ടോർ വെഹിക്കിൾ, വെൽഡർ എന്നീ കോഴ്സുകൾക്കൂടി ആരംഭിക്കണം. ഐ.ടി.ഐ.യിൽ പ്രിൻസിപ്പൽ ഇല്ല, വൈസ് പ്രിൻസിപ്പലിനാണ് ചാർജ്. അത്തരത്തിലുള്ള അപാകതകൾ പരിഹരിച്ച് കെട്ടിടനിർമ്മാണം നടത്തി ഐ.ടി.ഐ. ശാക്തീകരിക്കാനുള്ള നടപടി സ്വീകരിക്കണം.

ശ്രീ. ടി. പി. രാമകൃഷ്ണൻ: എല്ലാ ഐ.ടി.ഐ.കളുടെയും പ്രവർത്തനങ്ങൾ പരിശോധിച്ച് പോരായ്മകൾ പരിഹരിക്കുന്നതിനുള്ള നടപടികൾക്ക് തുടക്കം കുറിച്ചിട്ടുണ്ട്. കേരളത്തിലെ മുഴുവൻ ഐ.ടി.ഐ.കൾക്കും നല്ല പരിഗണന നൽകിക്കൊണ്ടുള്ള സമീപനം തന്നെയാണ് ഈ കാര്യത്തിൽ ഗവൺമെന്റ് സ്വീകരിക്കുക. ഐ.ടി.ഐ.യിൽ പഠിക്കുന്ന എല്ലാ വിദ്യാർത്ഥികൾക്കും ട്രെയിനീസ് എന്ന നിലയിൽ സൗജന്യ ഇൻഷുറൻസ് പരിരക്ഷ ഏർപ്പെടുത്തിയിട്ടുണ്ട്. കേരള അക്കാദമി ഫോർ സ്കിൽസ് എക്സലൻസിനെ സംസ്ഥാന നൈപുണ്യ വികസന മിഷനായി ചുമതലപ്പെടുത്തി. നിർമ്മാണ മേഖലയിൽ ആഗോളതലത്തിൽ ഉയർന്നുവരുന്ന തൊഴിൽ സാധ്യത

പ്രയോജനപ്പെടുത്താൻ ചവറയിൽ ഇന്ത്യൻ ഇൻസ്റ്റിറ്റ്യൂട്ട് ഓഫ് ഇൻഫ്രാസ്ട്രക്ചർ ആന്റ് കൺസ്ട്രക്ഷൻ പ്രവർത്തനം ആരംഭിച്ചു. തൊഴിൽ അന്വേഷകർക്ക് കൂടുതൽ അവസരം കണ്ടെത്തുന്നതിനുള്ള ജോബ് പോർട്ടലും തൊഴിൽ വകുപ്പിന്റെ നേതൃത്വത്തിൽ ആരംഭിച്ചിട്ടുണ്ട്. എംപ്ലോയ്മെന്റ് എക്സ്ചേഞ്ചുകൾ ആധുനികവൽക്കരിക്കുകയും തൊഴിൽ അവസരങ്ങൾ പ്രയോജനപ്പെടുത്താൻ ഉദ്യോഗാർത്ഥികൾക്കായി വിവിധ പദ്ധതികൾ ആരംഭിക്കുകയും ചെയ്തിട്ടുണ്ട്. കേരളത്തിൽ ഇപ്പോൾ 11 ജില്ലകളിൽ എംപ്ലോയബിലിറ്റി സെന്ററുകളുണ്ട്. അത് മൂന്ന് ജില്ലകളിലേയ്ക്ക് കൂടി വ്യാപിപ്പിക്കാനുള്ള ശ്രമം നടത്തുകയാണ്. കൂടുതൽ തൊഴിലവസരങ്ങൾക്കും ഉദ്യോഗാർത്ഥികൾക്ക് സഹായം നൽകുന്നതിനും വിദ്യാർത്ഥികൾക്ക് ആവശ്യമായ മാർഗ്ഗനിർദ്ദേശം നൽകുന്നതിനും കരിയർ ഡെവലപ്മെന്റ് സെന്റർ കേരളത്തിൽ പ്രവർത്തനം ആരംഭിച്ചിട്ടുണ്ട്. നാല് ജില്ലകളിൽ ഇപ്പോൾ തുടങ്ങിക്കഴിഞ്ഞു. മറ്റ് ജില്ലകളിലേയ്ക്ക് കൂടി ഇത് വ്യാപിപ്പിക്കുന്നതിനുള്ള ശ്രമം നടത്തുകയാണ്. ഉന്നത പഠനത്തിന് സഹായിക്കുന്ന 'ധനുസ്' എന്ന പദ്ധതിക്കും രൂപം നൽകിയിട്ടുണ്ട്. നേരത്തെ പറഞ്ഞ ചോദ്യത്തിന് ഉത്തരം പറയുകയാണ്, എംപ്ലോയ്മെന്റ് എക്സ്ചേഞ്ചുകൾ വഴി 35,800 പേർക്ക് നിയമനം നൽകിയിട്ടുണ്ട്. എംപ്ലോയബിലിറ്റി സെന്റർ,

മോഡൽ കരിയർ സെന്റർ, കരിയർ ഡെവലപ്മെന്റ് സെന്റർ, ഐ.ടി.ഐ.കൾ തുടങ്ങിയവയിലൂടെയുള്ള ജോബ് ഫെയറുകളിലൂടെ 50,646 പേർക്ക് സ്വകാര്യ മേഖലയിൽ നിയമനം ലഭിച്ചുകഴിഞ്ഞിട്ടുണ്ട്. മാത്രമല്ല ജോബ് ഓഫറും ലഭിച്ചിട്ടുണ്ട്. ജോബ് ഓഫറിന്റെ അടിസ്ഥാനത്തിൽ എത്ര പേർക്ക് തൊഴിൽ ലഭിക്കുന്നുവെന്നുള്ളതും സർക്കാരിന്റെ പരിശോധനയിൽ നിൽക്കുന്ന കാര്യങ്ങളാണ്. വിധവകൾക്കും അശരണരായ സ്ത്രീകൾക്കുമായി 'ശരണ്യ', ഭിന്നശേഷിക്കാർക്കുവേണ്ടി 'കൈവല്യ' എന്നിവയിലൂടെ സ്വയംതൊഴിൽ പദ്ധതി നടപ്പിലാക്കിവരുന്നുണ്ട്. 'ശരണ്യ' മുഖേന 52 കോടി രൂപയും കൈവല്യയിലൂടെ 3.78 കോടി രൂപയും ഇതിനകംതന്നെ നൽകിയിട്ടുണ്ട്. ഓഡപെക് മുഖേന വർഷം ശരാശരി 400 പേരെ വിദേശത്തേയ്ക്ക് റിക്രൂട്ട് ചെയ്യുന്ന പദ്ധതിയും നടപ്പിലാക്കിവരികയാണ്. നല്ലമാർക്ക് യു.കെ.യിൽ ജോലിയോടൊപ്പം പരിശീലനവും ലഭിക്കുന്ന പ്രത്യേക റിക്രൂട്ട്മെന്റ് പ്രോഗ്രാം ആവിഷ്കരിച്ച് നടപ്പിലാക്കുകയാണ്. ശരാശരി 8.5 കോടി രൂപ വാർഷിക വിറ്റുവരവുള്ള ട്രാവൽ ഡിവിഷൻ ഓഡപെക്കിനുണ്ട്. ഇൻഷുറൻസ് മെഡിക്കൽ സർവ്വീസ് എല്ലാവരുടെയും ശ്രദ്ധയ്ക്ക് വിധേയമാകുന്ന ഏറ്റവും പ്രധാനപ്പെട്ട കാര്യമാണ്. ഈ പ്രശ്നവുമായി ബന്ധപ്പെട്ട് ഒരു ചോദ്യം സഭയിൽ നേരത്തെ

വന്നതും ബഹുമാനപ്പെട്ട അംഗങ്ങൾ ഓർക്കുന്നുണ്ടാകുമെന്ന് ഞാൻ വിശ്വസിക്കുന്നു. ഇ.എസ്.ഐ. ആനുകൂല്യങ്ങൾ പരമാവധി ലഭിക്കുന്നതിന് സഹായകരമായ സമീപനമാണ് ഗവൺമെന്റ് സ്വീകരിക്കുന്നത്. കേരളമാകെ ഇ.എസ്.ഐ. പരിധിയിൽ കൊണ്ടുവന്നിട്ടുണ്ട്. 2017 ഫെബ്രുവരി 1 മുതൽ ഇ.എസ്.ഐ. പദ്ധതി സംസ്ഥാന വ്യാപകമായി നടപ്പിലാക്കിവരികയാണ്. ഇ.എസ്.ഐ. ആശുപത്രികളിലും ഡിസ്പെൻസറികളിലും മെച്ചപ്പെട്ട ചികിത്സ ലഭ്യമാക്കാനും ആവശ്യമായ മരുന്നുകൾ ഉറപ്പുവരുത്താനും നടപടിയെടുത്തിട്ടുണ്ട്. ഇ.എസ്.ഐ. കോർപ്പറേഷനിൽനിന്നും ലഭ്യമായ കണക്കുകൾ അനുസരിച്ച് 2018 മാർച്ച് 31 വരെ 10,91,291 പേരാണ് രജിസ്റ്റർ ചെയ്തിട്ടുള്ളത്. ഈ ഗവൺമെന്റ് അധികാരത്തിൽ വന്നതിനുശേഷം 3,19,030 പേർ പുതുതായി ഇ.എസ്.ഐ.യിൽ രജിസ്റ്റർ ചെയ്തിട്ടുണ്ട്. 2018-19-ലെ രജിസ്ട്രേഷന്റെ കണക്ക് ഇപ്പോഴും ലഭ്യമായിട്ടില്ല. ഉടമകളുടെ വിഹിതത്തിൽ വൻ കുറവ് വരുത്താനുള്ള തീരുമാനം ഇ.എസ്.ഐ. പദ്ധതി ദുർബലപ്പെടുത്തുന്നതിനാണ് സഹായിക്കുക. അതിനുള്ള നീക്കമാണ് ഇപ്പോൾ കേന്ദ്ര ഗവൺമെന്റ് നടത്തിയിരിക്കുന്നത്. കേന്ദ്ര ഗവൺമെന്റിന്റെ പക്ഷത്ത് ഉറച്ചുനിൽക്കുന്ന ബി.എം.എസ്.ന്റെ പ്രതിനിധി, ഇ.എസ്.ഐ. കോർപ്പറേഷൻ

അംഗംകൂടിയായ ശ്രീ. വി. രാധാകൃഷ്ണൻ കേന്ദ്ര ഗവൺമെന്റിന്റെ ഈ നീക്കത്തെ പരസ്യമായി വിമർശിച്ച് സ്റ്റേറ്റ്മെന്റ് ഇറക്കിയിട്ടുണ്ട്. എല്ലാ ട്രേഡ് യൂണിയൻ സംഘടനകളും ഈ പുതിയ നിർദ്ദേശത്തിന് എതിരാണ്. അതുകൊണ്ട് ഇ.എസ്.ഐ. ആനുകൂല്യങ്ങൾ സംരക്ഷിച്ചുനിർത്തുന്നതിനുള്ള ശക്തമായ ഇടപെടൽ എല്ലാ ഭാഗത്തുനിന്നും ഉണ്ടാകേണ്ടതുണ്ട്. സംസ്ഥാന ഗവൺമെന്റ് ഇക്കാര്യത്തിൽ ഉറച്ച സമീപനമാണ് സ്വീകരിക്കുന്നത്. ഇത് സംബന്ധിച്ച് കേന്ദ്ര ഗവൺമെന്റിന് കത്തയച്ചിട്ടുണ്ട്. കേന്ദ്ര തൊഴിൽ മന്ത്രാലയത്തിന്റെ മുമ്പിൽ ഈ പ്രശ്നത്തിൽ പുനഃപരിശോധന നടത്തണമെന്ന ആവശ്യം ഉന്നയിച്ചിട്ടുണ്ട്. ഇ.എസ്.ഐ. ആശുപത്രികളിൽ ആവശ്യമായ തസ്തികകളെല്ലാം നികത്തുന്നതിനുള്ള നടപടികൾ ഗവൺമെന്റ് സ്വീകരിച്ചിട്ടുണ്ട്. 7 ആശുപത്രികളിൽ ഫാർമസി ഔട്ട്ലെറ്റുകൾ, 9 ആശുപത്രികളിൽ റേഡിയോഗ്രാഫി യൂണിറ്റുകൾ, പേരൂർക്കടയിൽ മരുന്ന് പരിശോധനാ ലാബ് ഇതെല്ലാം പുതുതായി ഏർപ്പെടുത്തിയിട്ടുണ്ട്. തോട്ടം ആശുപത്രി സൂപ്പർ സ്പെഷ്യാലിറ്റി ആശുപത്രിയായി ഉയർത്തുന്നതിനുള്ള തീരുമാനവും തത്വത്തിൽ ഗവൺമെന്റ് അംഗീകരിച്ചിട്ടുണ്ട്. ജീവിതശൈലി രോഗ ചികിത്സയ്ക്കായി 14 എൻ.സി.ഡി. ക്ലിനിക്കുകൾ ആരംഭിച്ചിട്ടുണ്ട്.

മുക്കത്തൂം കട്ടപ്പനയിലും പുതിയ ഡിസ്പെൻസറികൾ പ്രവർത്തിച്ചുതുടങ്ങി. കയർ, കശുവണ്ടി, മത്സ്യസംസ്കരണം, ക്രഷർ, പാസ്റ്റിംഗ് മേഖലകളിലെ തൊഴിലാളികളിൽ തൊഴിൽജന്യ രോഗനിർണ്ണയ സർവ്വേ നടത്തുന്നതിനുള്ള നടപടികളും ഫാക്ടറീസ് ആന്റ് ബോയിലേഴ്സ് വകുപ്പ് സ്വീകരിച്ചിട്ടുണ്ട്. ഒരു പുതിയ പദ്ധതികൂടി ഫാക്ടറീസ് ആന്റ് ബോയിലേഴ്സ് വകുപ്പിന്റെ കീഴിൽ കേരളത്തിൽ ഇപ്പോൾ നടപ്പിലാക്കുന്നുണ്ട്. അപകട സാധ്യത കൂടിയ ഫാക്ടറികളിൽ വിഷവാതക ചോർച്ച, തീപിടുത്തം, പൊട്ടിത്തെറി എന്നിവ ഉണ്ടായാൽ സമീപവാസികൾക്ക് മുൻകൂർ ജാഗ്രതാ നിർദ്ദേശം നൽകുന്നതിനായി മൊബൈൽ ആപ്പോടുകൂടി Remote Sensing Enabled Online Chemical Emergency Response System നടപ്പിലാക്കുന്നതിന് ഇന്ദിരാഗാന്ധി അറ്റോമിക് റിസർച്ച് കേന്ദ്രവുമായി ധാരണാപത്രം ഒപ്പിട്ടിട്ടുണ്ട്. ഫാക്ടറി ലൈസൻസ് പുതുക്കൽ, രജിസ്ട്രേഷൻ എന്നിവ പൂർണ്ണമായി ഓൺലൈൻ സംവിധാനത്തിലേയ്ക്ക് മാറ്റിയിട്ടുണ്ട്.

കുളിർ ചെത്ത് വ്യവസായവുമായി ബന്ധപ്പെട്ട ചില പരാമർശങ്ങൾ ഉണ്ടായി. കുളിർ ചെത്ത് വ്യവസായം പൂർണ്ണമായി സംരക്ഷിക്കണം എന്നതാണ് ഗവൺമെന്റിന്റെ നിലപാട്. കഴിഞ്ഞ മദ്യനയത്തിന്റെ ഭാഗമായിത്തന്നെ സ്റ്റാർ

ഹോട്ടലുകളിൽ കള്ള് വിൽക്കുന്നതിനുവേണ്ടി ഹോട്ടൽ മാനേജ്മെന്റ് സന്നദ്ധത പ്രകടിപ്പിച്ചുകഴിഞ്ഞാൽ അവർക്ക് അനുവാദം നൽകാമെന്നുള്ളത് ഗവൺമെന്റിന്റെ നയമായി അംഗീകരിക്കുകയും അത് വ്യക്തമാക്കുകയും ചെയ്തിട്ടുണ്ട്. എന്നാൽ സ്റ്റാർ ഹോട്ടലുകളിൽ കള്ള് വിതരണം ചെയ്യുന്നതിനുള്ള നിലപാടുകൾ സ്വീകരിക്കാൻ ഉടമകൾ സന്നദ്ധമായിട്ടില്ല. അതാണ് വസ്തുത. ഗവൺമെന്റ് എല്ലാ തലങ്ങളിലും സംരക്ഷണം കൊടുക്കുന്നുണ്ട്. ഇപ്പോൾ toddy വ്യവസായത്തിലുള്ള പ്രശ്നങ്ങൾക്ക് പരിഹാരം കാണുന്നതിനുള്ള നിർദ്ദേശത്തിന്റെ ഭാഗമായാണ് കള്ള് വ്യവസായത്തിലെ എല്ലാ ട്രേഡ് യൂണിയൻ സംഘടനകളുടെയും ആവശ്യംകൂടി പരിഗണിച്ചുകൊണ്ട് toddy board രൂപീകരിക്കുന്നതിനുള്ള നിലപാട് ഗവൺമെന്റ് സ്വീകരിക്കുന്നത്. അതിന്റെ കരട് നിയമം തയ്യാറായിട്ടുണ്ട്. തൊഴിലാളി സംഘടനകളിൽ ഈ പ്രശ്നങ്ങൾ ചർച്ച നടത്തി അഭിപ്രായ സമന്വയമുണ്ടാക്കി നടപ്പിൽ വരുത്തുന്നതിനുള്ള നടപടികളാണ് സ്വീകരിക്കുന്നത്. തെങ്ങുകൃഷി വർദ്ധിപ്പിക്കുന്നതിനുള്ള സമീപനവും ഇതിന്റെ ഭാഗമായി സ്വീകരിച്ചിട്ടുണ്ട്. ശ്രീ. കെ. സി. ജോസഫ്, ശ്രീ. വി. പി. സജീന്ദ്രൻ എന്നീ ബഹുമാന്യരായ അംഗങ്ങൾ എക്സൈസ് ഡിപ്പാർട്ടുമെന്റുമായി ബന്ധപ്പെട്ട കാര്യങ്ങൾ സംസാരിച്ചപ്പോൾ കേരളത്തിൽ

മദ്യം ഒഴുക്കുകയാണെന്ന് പറയുകയുണ്ടായി. അത് ഒരർത്ഥത്തിലും മനസ്സിലാകുന്നില്ല. കേരളത്തിൽ ബിവറേജസ് കോർപ്പറേഷനും കൺസ്യൂമർഫെഡറേഷനും നടത്തുന്ന ഔട്ട്ലെറ്റുകൾ ഒരേണ്ണപോലും വർദ്ധിപ്പിച്ചിട്ടില്ല. കഴിഞ്ഞ ഗവൺമെന്റിന്റെ കാലത്ത് നടത്തിയതിനേക്കാൾ രണ്ടെണ്ണം കുറവാണ്. കള്ളുഷാപ്പുകളുടെ എണ്ണം വർദ്ധിപ്പിച്ചിട്ടില്ല. ശ്രീ സ്റ്റാർ മുതൽ കേരളത്തിൽ നടന്നിരുന്ന ബാർ ഹോട്ടലുകൾക്ക് ലൈസൻസ് നൽകിയിട്ടുണ്ട്. അതൊരു വസ്തുതയാണ്. അതിന്റെ ഭാഗമായുള്ള ഒരു വർദ്ധനവ് എന്നുള്ളതല്ലാതെ, എന്നാൽ അത് ബിവറേജസിന്റെ വിൽപ്പനയിൽ കാരണമല്ല; ബിവറേജസിൽ വിദേശ മദ്യത്തിന്റെ വിൽപ്പനയിൽ കുറവാണ് അനുഭവപ്പെടുന്നത്. വരുമാനം മാത്രം വെച്ച് നോക്കിയിട്ട് കാര്യമില്ല. കേസുകളുടെ എണ്ണം കുറഞ്ഞുവരികയാണ് ചെയ്യുന്നത്. കേരളത്തിൽ ലഹരിവർജ്ജനത്തെ മുൻനിർത്തിക്കൊണ്ടുള്ള പ്രചാരണത്തിന് സ്വാധീനം ലഭിച്ചു എന്നതുതന്നെയാണ് ഇതുകൊണ്ട് അർത്ഥമാക്കുന്നത്. കേരളത്തിൽ നടപ്പിലാക്കിവരുന്ന എൻഫോഴ്സ്മെന്റ് പ്രവർത്തനങ്ങൾ എന്താണെന്ന് പഠിക്കാനും ഇവിടത്തെ അനുഭവങ്ങൾ പരിശോധിക്കുന്നതിനും വേണ്ടി ആസ്സാം, ആന്ധ്രാപ്രദേശ്, തെലങ്കാന, കർണ്ണാടക തുടങ്ങിയ

സംസ്ഥാനങ്ങളിലെ എക്സൈസ് ഉദ്യോഗസ്ഥന്മാർ അവിടത്തെ ഗവൺമെന്റിന്റെ തീരുമാനത്തിന്റെ അടിസ്ഥാനത്തിൽ ഇവിടെ വരികയും ഇവിടെ ഉദ്യോഗസ്ഥ തലത്തിൽ ചർച്ച നടത്തി പ്രശ്നങ്ങൾ മനസ്സിലാക്കുകയും ചെയ്തിട്ടുണ്ട്. എൻഫോഴ്സ്മെന്റ് രംഗത്ത് ശക്തമായ നിലപാടിന് തന്നെയാണ് ശ്രമിക്കുന്നത്. എക്സൈസ് വകുപ്പ് മയക്കുമരുന്ന് അടക്കമുള്ള ലഹരി വസ്തുക്കൾക്കെതിരായ നടപടിയിൽ സർവ്വകാല റെക്കോർഡാണ് കേരളത്തിൽ ഇപ്പോൾ സൃഷ്ടിച്ചിട്ടുള്ളത്. ഇടതുപക്ഷ ജനാധിപത്യ മുന്നണി ഗവൺമെന്റ് അധികാരമേറ്റശേഷം 2019 മെയ് 31 വരെ 53,753 അബ്കാരി കേസുകളും 18,868 NDPS കേസുകളും 2,15,516 കോട് പ കേസുകളും രജിസ്റ്റർ ചെയ്യുകഴിഞ്ഞിട്ടുണ്ട്. 31 കിലോഗ്രാം എം.ഡി.എം.എ.യും 118 കിലോഗ്രാം ഹാഷിഷ് ഓയിലും ഉൾപ്പെടെ വകുപ്പിന്റെ ചരിത്രത്തിലെ ഏറ്റവും വലിയ അളവ് മയക്കുമരുന്നുകളാണ് ഇക്കാലയളവിൽ പിടിച്ചെടുത്തത്. മയക്കുമരുന്നുവേട്ട ഉൾജ്ജിതമാക്കാൻ എക്സൈസ് കമ്മീഷണറുടെ ചുമതലയിൽത്തന്നെ മൂന്ന് സ്ക്വാഡുകൾ പ്രത്യേകമായി കേരളത്തിൽ പ്രവർത്തിക്കുന്നുണ്ട്. ഇപ്പോൾ ഒരു പുതിയ സ്പെഷ്യൽ സ്ക്വാഡുകൂടി രൂപപ്പെടുത്തി പ്രവർത്തിക്കുന്നുണ്ട്. ആ സ്ക്വാഡാണ് ബാംഗ്ലൂർ മുതൽ കേരളത്തിൽവരെ തുടർച്ചയായി പിന്തുടർന്ന് ഒരു

പ്രധാനപ്പെട്ട സംഘത്തെ പിടികൂടിയത്. 20 കോടി രൂപയുടെ ഹാഷിഷ് ഓയിലും കഞ്ചാവുമാണ് ഈ സ്പെഷ്യൽ സ്ക്വാഡ് പിടിച്ചെടുത്തത് എന്നുള്ളത് ഈ സന്ദർഭത്തിൽ വ്യക്തമാക്കാൻ ഞാൻ ആഗ്രഹിക്കുകയാണ്.

ഒരു ഡിമാന്റ് ഇവിടെ ഉയർന്നുവന്നിട്ടുണ്ട്. മയക്കുമരുന്നിനും വ്യാജ ലഹരി പദാർത്ഥങ്ങൾക്കും എതിരായി കർശനമായ നടപടികൾ സ്വീകരിക്കുന്നതിന് എക്സൈസ് വകുപ്പ് കൂടുതൽ കാര്യക്ഷമമാക്കാൻ ക്രൈം ബ്രാഞ്ച് രൂപീകരിക്കണമെന്ന നിർദ്ദേശം വന്നിട്ടുണ്ട്. ആ നിർദ്ദേശം അംഗീകരിക്കുകയാണ്. എൻഫോഴ്സ്മെന്റ് പ്രവർത്തനം ശക്തിപ്പെടുത്തുന്നതിനുവേണ്ടി കേരളത്തിൽ എക്സൈസ് വകുപ്പിന്റെ നിയന്ത്രണത്തിൽ കേസുകൾ കൈകാര്യം ചെയ്യുന്നതിന് ഒരു പ്രത്യേക ക്രൈം ബ്രാഞ്ച് രൂപീകരിക്കുമെന്നുള്ളത് ഈ സഭയ്ക്ക് ഉറപ്പ് നൽകുകയാണ്.

ഇവിടെ ലഹരിപദാർത്ഥങ്ങളുടെ വർദ്ധിച്ചുവരുന്ന ഉപയോഗം വളരെ ഗൗരവത്തിൽ തന്നെയാണ് സംസ്ഥാന ഗവൺമെന്റ് കാണുന്നത്. ഇന്ന് രാവിലെ ഒരു ചോദ്യത്തിന് ബഹുമാനപ്പെട്ട മുഖ്യമന്ത്രിതന്നെ ഗവൺമെന്റിന്റെ സമീപനം ഇക്കാര്യത്തിൽ വ്യക്തമാക്കിക്കഴിഞ്ഞിട്ടുണ്ട്. കേരള ലഹരി വർജ്ജന മിഷൻ-വിമുക്തി. അത് ബോധവൽക്കരണത്തിനുവേണ്ടി ഒരു പുതിയ

പ്രസ്ഥാനമായി വളർന്നുകഴിഞ്ഞിട്ടുണ്ട്. എല്ലാ മേഖലകളിലും എല്ലാവരുടേയും സഹകരണത്തോടെ ലഹരിവർജ്ജന പ്രസ്ഥാനം ശക്തിപ്പെടുത്തുക എന്നതെന്നതാണ് സർക്കാർ ഉദ്ദേശിക്കുന്നത്. അതിനനുസൃതമായി എക്സൈസ് വകുപ്പും കൂടുതൽ ശക്തിയാർജ്ജിക്കേണ്ടതുണ്ട്. തീർച്ചയായും ഇക്കാര്യങ്ങൾ സർക്കാർ ഗൗരവമായി പരിശോധിക്കും എന്നതെന്നതാണ് വ്യക്തമാക്കുന്നത്. ആവശ്യം വേണ്ട തസ്തികകളെല്ലാം എക്സൈസ് വകുപ്പിൽ അനുവദിച്ചുകൊടുത്തുകൊണ്ട് വകുപ്പിനെ ശക്തിപ്പെടുത്തുന്നതിനുള്ള ശക്തമായ നടപടികൾ സർക്കാർ സ്വീകരിക്കുന്നുണ്ട്.

ഇവിടെ ഒരു കാര്യംകൂടി ഞാൻ വ്യക്തമാക്കുകയാണ്. രണ്ട് സർക്കാരുകളും ഈ പ്രശ്നത്തെ സമീപിച്ചതിലുള്ള ഒരു ചെറിയ വ്യത്യാസം. ഇവിടെ നമ്മുടെ ബഡ്ജറ്റിന്റെ ചർച്ചയാണല്ലോ; മുൻ ഗവൺമെന്റിന്റെ കാലത്ത് അഞ്ച് വർഷം കൊണ്ട് 11 കോടി രൂപയുടെ പദ്ധതി വിഹിതമാണ് എക്സൈസിനുവേണ്ടി അനുവദിച്ചത്. ഇപ്പോൾ മൂന്ന് വർഷത്തിനിടയ്ക്ക് ഇടതുപക്ഷ ജനാധിപത്യ മുന്നണി ഗവൺമെന്റ് 41.52 കോടി രൂപ ഇവിടെ ഈ വകുപ്പിന്റെ പ്രവർത്തനങ്ങൾ സാമൂഹ്യ പ്രതിബദ്ധതയോടെ ഉയർത്തിക്കൊണ്ട് വരുന്നതിനുവേണ്ടി അനുവദിച്ചിട്ടുണ്ട് എന്നുള്ളതും വ്യക്തമാക്കുകയാണ്.

ഇവിടെ വിദ്യാർത്ഥികളിൽ ഉയർന്നുവരുന്ന പ്രശ്നങ്ങളെ കുറിച്ച് ഉത്കണ്ഠ പ്രകടിപ്പിച്ചിട്ടുണ്ട്. വിദ്യാഭ്യാസ സ്ഥാപനങ്ങളുടെ പരിസരത്ത് ലഹരി പദാർത്ഥങ്ങൾ വിതരണം ചെയ്യുന്നത് കണ്ടെത്തിയാൽ കർശന നടപടി സ്വീകരിക്കുമെന്ന് നേരത്തേതന്നെ മുഖ്യമന്ത്രി വ്യക്തമാക്കിയിട്ടുള്ളതാണ്. ബഹുമാനപ്പെട്ട മുഖ്യമന്ത്രി ഇന്ന് സഭയിലും അത് ആവർത്തിച്ചിട്ടുണ്ട്. ലഹരി പദാർത്ഥങ്ങൾ കണ്ടെത്തുന്ന ഏതെങ്കിലും സ്ഥാപനം പിന്നീട് അതൊരിക്കലും പ്രവർത്തിപ്പിക്കാത്ത നിലയിൽ എക്സൈസ് ഡിപ്പാർട്ടുമെന്റും പോലീസും ചേർന്ന് നടപടികൾ സ്വീകരിക്കും. രണ്ട് വിഭാഗത്തെയും ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽ തന്നെ ഉദ്യോഗസ്ഥന്മാരെ പ്രത്യേകം വിളിച്ചിരുത്തി ഈ മേഖലയിൽ ശ്രദ്ധ കേന്ദ്രീകരിക്കുന്നതിന് ആവശ്യമായ നടപടികൾ സ്വീകരിച്ചിട്ടുണ്ട്. നമുക്കെല്ലാം ഒറ്റക്കെട്ടായി, കക്ഷിരാഷ്ട്രീയമില്ലാതെ എല്ലാ വിഭാഗങ്ങളും ഒന്നുചേർന്ന്, സഭയാകെ ഒന്നുചേർന്ന് ലഹരിയിൽനിന്ന് ഈ നാടിനെ മോചിപ്പിക്കുന്നതിനുവേണ്ടിയുള്ള പരിശ്രമങ്ങളിൽ ഒന്നിച്ച് മുന്നോട്ടുപോകത്തക്ക നിലയിലുള്ള നിലപാടെടുക്കണം. അതിന് സർക്കാർ മുൻകയ്യെടുക്കും. ആവശ്യമായ നേതൃത്വം നൽകും. പദ്ധതികൾ ആവിഷ്കരിക്കും. എല്ലാവരുടേയും അഭിപ്രായങ്ങൾകൂടി പരിഗണിച്ചുകൊണ്ടുള്ള സമീപനമാണ്

ഇക്കാര്യത്തിൽ സ്വീകരിക്കുക എന്നതുകൂടി ഈ സന്ദർഭത്തിൽ വ്യക്തമാക്കുകയാണ്.

ഞാൻ എന്റെ പ്രസംഗം അവസാനിപ്പിക്കുകയാണ്. ഈ വക്തവുമായി ബന്ധപ്പെട്ടുകൊണ്ട് നമ്മൾ ഈ ഡിമാന്റ് അംഗീകരിക്കുമ്പോൾ ഒന്നരണ്ട് കാര്യങ്ങൾകൂടി ഇവിടെ വ്യക്തമാക്കേണ്ടതുണ്ട്. ഇ.എസ്.ഐ. പദ്ധതിയിൽ അംഗമായ തൊഴിലാളിക്കും ആശ്രിതരായ കുടുംബാംഗങ്ങൾക്കും എംപാനൽ ചെയ്ത ആശുപത്രികളിൽ സ്പെഷ്യാലിറ്റി ചികിത്സ ലഭിക്കുന്നതിന് സൂപ്പർ സ്പെഷ്യാലിറ്റി ചികിത്സയ്ക്കുള്ള വ്യവസ്ഥകൾ ബാധകമാക്കിയിരുന്നു. ഇത് തൊഴിലാളികൾക്ക് ഏറെ ബുദ്ധിമുട്ട് സൃഷ്ടിച്ചിരുന്നു. ഈ സാഹചര്യത്തിൽ ഈ വ്യവസ്ഥകൾ ഒഴിവാക്കി പദ്ധതിയിൽ തൊഴിലാളി അംഗമാകുന്ന ദിവസം മുതൽ തന്നെ reasonable medical care വിഭാഗത്തിൽ ഉൾപ്പെടുത്തി സ്പെഷ്യാലിറ്റി ചികിത്സ അനുവദിച്ചുനൽകി സർക്കാർ ഇതിനകം ഉത്തരവ് പുറപ്പെടുവിച്ച് കഴിഞ്ഞിട്ടുണ്ട്. ഈ അടുത്ത ദിവസമാണ് അത് വന്നത്. അതുകൊണ്ടാണ് ഇവിടെ പറയേണ്ടി വരുന്നത്.

കണ്ണൂർ ജില്ലയിലെ തോട്ടം ഇ.എസ്.ഐ. ആശുപത്രി സൂപ്പർ സ്പെഷ്യാലിറ്റിയായി ഉയർത്തുന്നതിനുവേണ്ടിയുള്ള നടപടികൾ സ്വീകരിച്ചിട്ടുണ്ട്.

പേരൂർക്കട, ഫറൂഖ് ആശുപത്രിയിൽ കീമോതെറാപ്പി യൂണിറ്റുകൾ ഉടൻ പ്രവർത്തനം ആരംഭിക്കും. 2019-20 സാമ്പത്തിക വർഷത്തെ project implementation plan-ൽ ഉൾപ്പെടുത്തി ഒൻപത് ആശുപത്രികളിലും ഐ.സി.യു. ആരംഭിക്കും. മുളങ്കുന്നത്തുകാവ് ഇ.എസ്.ഐ. ആശുപത്രിയിൽ 5 ബെഡ് ഡയാലിസിസ് യൂണിറ്റ് ആരംഭിക്കും. ഒളിക്കര ആശുപത്രിയിൽ കീമോതെറാപ്പി യൂണിറ്റും സ്ഥാപിക്കും. 8 ആശുപത്രികളിൽ സി.സി.റ്റി.വി. എന്നിവ സ്ഥാപിക്കും. മലപ്പുറം ജില്ലയിൽ സ്ഥലം ലഭ്യമാകുന്ന മുറയ്ക്ക് 30 കിടക്കകളുള്ള ആശുപത്രി സ്ഥാപിക്കും. മലപ്പുറം ജില്ലയിൽ ഇപ്പോൾ പ്രവർത്തിക്കുന്ന ഏഴ് ഡിസ്പെൻസറികൾക്കുതന്നെ സ്വന്തമായി സ്ഥലമില്ല. ഈ സ്ഥലം ലഭ്യമാക്കുന്നതിന് ബഹുമാനപ്പെട്ട എം.എൽ.എ.മാരും ശ്രദ്ധിക്കേണ്ടതുണ്ട്. മലപ്പുറം ജില്ലയിൽ നമുക്ക് ആവശ്യമായ സ്ഥലം കിട്ടുന്ന മുറയ്ക്ക് ആശുപത്രി തുടങ്ങുന്നതിനുള്ള നടപടികളിലേയ്ക്കും പോകുന്നതാണ്. എറണാകുളം ഇ.എസ്.ഐ. ആശുപത്രി 100 ബെഡ്ഡുള്ള ആശുപത്രിയായി ഉയർത്തുന്നതിനുള്ള നടപടികൾ ത്വരിതപ്പെടുത്തും.

അഭ്യസ്തവിദ്യരായ തൊഴിൽ രഹിതരുടെ എണ്ണം തിട്ടപ്പെടുത്തുന്നതിന് ഒരു സർവ്വേ നടത്താൻ തീരുമാനിച്ചിട്ടുണ്ട്. ഇപ്പോൾ 35 ലക്ഷത്തിൽപ്പരം ആളുകൾ

എംപ്ലോയ്മെന്റ് എക്സ്പെഞ്ചിൽ തൊഴിൽ ഇല്ലാത്തവരായി രജിസ്റ്റർ ചെയ്തിട്ടുണ്ടെങ്കിലും അവിടെ എല്ലാവർക്കും തൊഴിൽ ഇല്ലാത്ത സ്ഥിതിയല്ല. രജിസ്റ്റർ ചെയ്തവരിൽ തൊഴിൽ ഉള്ളവരെത്ര; തൊഴിൽ ഇല്ലാത്തവരെത്ര; ആർക്കെല്ലാം ഇനി ഏതെല്ലാം മേഖലയിൽ തൊഴിൽ ലഭ്യമാക്കണം എന്നീ കാര്യങ്ങളെ കുറിച്ചുള്ള ഒരു വിശദമായ സർവ്വേ നടത്തുന്നതിനുവേണ്ടി ഗവൺമെന്റ് ആലോചിച്ചിട്ടുണ്ട്. ഉദ്യോഗസ്ഥർക്ക് ആവശ്യമായ നിർദ്ദേശങ്ങളും ഇക്കാര്യത്തിൽ കൊടുത്തിട്ടുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, കേരളത്തിലെ ആദ്യത്തെ ഇ.എസ്.ഐ. ആശുപത്രികളിലൊന്നാണ് വടവാരൂർ ഇ.എസ്.ഐ. ആശുപത്രി. അവിടെ സഹിഷ്യന്റായ സ്ഥലവും മറ്റ് ഇൻഫ്രാസ്ട്രക്ചറും എല്ലാമുണ്ട്. പക്ഷേ അത് ഇഫക്ടീവായി പോകുന്നില്ല. സംസ്ഥാന ഗവൺമെന്റ് ഇക്കാര്യത്തിൽ ശ്രദ്ധചെലുത്തി തൊഴിലാളികൾക്ക് അതിന്റെ ആനുകൂല്യം ഫലപ്രദമായി ലഭിക്കുന്നതിനുവേണ്ടിയുള്ള നടപടി സ്വീകരിക്കാമോ?

ശ്രീ. റ്റി. പി. രാമകൃഷ്ണൻ: ബഹുമാനപ്പെട്ട തിരുവഞ്ചൂർ രാധാകൃഷ്ണൻ പറഞ്ഞത് അങ്ങയുടെ മണ്ഡലത്തിലുള്ള ആശുപത്രിയെക്കുറിച്ചല്ലേ? ഞാൻ അങ്ങുമായി ചേർന്ന് ആ ആശുപത്രിയിൽ വന്ന് അവിടത്തെ നില പരിശോധിച്ചു

അതിൽ ഗവൺമെന്റിന് ഏതെല്ലാം തരത്തിൽ ഇടപെടാൻ കഴിയുമെന്നതിനെക്കുറിച്ച് നമുക്ക് പരസ്പരം ചർച്ച നടത്തി ഈ കാര്യങ്ങളിൽ വ്യക്തത വരുത്തി നടപ്പിലാക്കുന്നതിനുവേണ്ടിയുള്ള ശ്രമം നടത്തുമെന്ന് ഞാൻ അങ്ങയ്ക്ക് ഉറപ്പുനൽകുകയാണ്. രണ്ട് മാസത്തിനകം ഞാൻ അങ്ങയെ അറിയിച്ചിട്ട് അവിടെ വന്ന് ഈ കാര്യങ്ങൾ പരിശോധിക്കാൻ തയ്യാറാണ്. കേരളത്തിലുള്ള എല്ലാ ഇ.എസ്.ഐ. ആശുപത്രികളുടേയും പ്രവർത്തനം പരിശോധിക്കുന്നതിനുവേണ്ടിയുള്ള തീരുമാനം എടുത്തുകഴിഞ്ഞിട്ടുണ്ട്. ഇ.എസ്.ഐ. കോർപ്പറേഷനും സ്റ്റേറ്റ് സർവ്വീസും ചേർന്ന് ഈ പരിശോധന നടത്തണമെന്നുള്ളതാണ് ഈ കാര്യത്തിൽ തീരുമാനിച്ചിട്ടുള്ളത്. എല്ലാ ജില്ലകളിലും എംപ്ലോയബിലിറ്റി സെന്ററുകൾ പ്രവർത്തിപ്പിക്കുകയും കരിയർ ഡെവലപ്മെന്റ് സെന്ററുകൾ എല്ലാ ജില്ലകളിലും ആരംഭിക്കുന്നതിനും വേണ്ടിയുള്ള നടപടികൾ സ്വീകരിക്കും.

എക്സൈസിലെ ക്രൈംബ്രാഞ്ചിനെ സംബന്ധിച്ച് ഞാൻ പറഞ്ഞുകഴിഞ്ഞു. എക്സൈസ് ഡിപ്പാർട്ടുമെന്റിന്റെ പ്രവർത്തനം ശക്തിപ്പെടുത്തണമെങ്കിൽ പുതിയ എക്സൈസ് റേഞ്ചുകൾ സ്ഥാപിക്കണം. അത്തരം കാര്യങ്ങളും നടത്താനുണ്ട്. വിമുക്തിയുടെ പ്രവർത്തനം കേരളത്തിൽ കൂടുതൽ വിപുലമായി

വ്യാപിപ്പിക്കുന്നതിനുവേണ്ടിയുള്ള നടപടികൾ സ്വീകരിക്കാനും ഉദ്ദേശിക്കുന്നുണ്ട്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇവിടെ അവതരിപ്പിച്ച ധനകാര്യ ബില്ലിൽ പൊതുവിൽപ്പന നികുതി ആക്ട് 5-ാം വകുപ്പിൽ 2-ാം ഉപവകുപ്പായി എക്സൈസ് വകുപ്പിന്റെ ഒരു ശിപാർശ ചേർത്തിട്ടുണ്ട്. 2014-15-ലെ സർക്കാരിന്റെ അബ്കാരി നയത്തെ തുടർന്ന് എക്സൈസ് വകുപ്പിന്റെ ഉത്തരവുപ്രകാരം ഒരു വിദേശമദ്യ വ്യാപാരി കൈമാറ്റം ചെയ്തതോ അല്ലെങ്കിൽ കയ്യാഴിച്ചതോ ആയ വിദേശമദ്യത്തിന്റെ വിറ്റുവരവിന്മേൽ വാറ്റ് ചുമത്താൻ പാടുള്ളതല്ലെന്നാണ്. വൻതോതിൽ ബാർ ഉടമകൾക്കും വിദേശമദ്യങ്ങൾ വിൽക്കുന്നവർക്കുമുള്ള ഒരു വലിയ കൺസെഷനാണിത്. ഇത് എക്സൈസ് വകുപ്പിന്റെ ശിപാർശ പ്രകാരമാണോ; ആണെങ്കിൽ അതിന് വകുപ്പിനെ പ്രേരിപ്പിച്ച ഘടകമെന്താണെന്ന് വ്യക്തമാക്കാമോ?

ശ്രീ. റ്റി. പി. രാമകൃഷ്ണൻ: സർ, അങ്ങേയ്ക്ക് ഒരു ഉറപ്പ് ഞാൻ നൽകാം, വഴിവിട്ട ഒരു സഹായവും ഒരു മുതലാളിക്കും ചെയ്യില്ല. ചില സമയങ്ങളിൽ മദ്യത്തിന് ഏറ്റവും കൂടുതൽ വിലയുണ്ടാകുന്നത് കേരളത്തിലായിരിക്കും. നമ്മൾ

ടാക്സ് ചുമത്തുകയാണ്. ഇത് സർക്കാരിന്റെ വരുമാനത്തിന്റെ ഒരു പ്രധാന ഘടകമാണ്. അതുകൊണ്ട് ടാക്സ് ചുമത്തി പരമാവധി വരുമാനം സംസ്ഥാനത്തിന് ലഭ്യമാക്കത്തക്ക നിലയിലുള്ള ഒരു നിലപാടാണ് എടുക്കുന്നത്. അങ്ങ് ചൂണ്ടിക്കാണിച്ച കാര്യങ്ങളിലെ വസ്തുതയെന്താണെന്നുള്ളത് ഒന്നുകൂടി പരിശോധിക്കാൻ തയ്യാറാണ്. ഇതിന്റെയെല്ലാം അടിസ്ഥാനത്തിൽ ധനാഭ്യർത്ഥന പാസ്സാക്കി തരണമെന്ന് അഭ്യർത്ഥിക്കുന്നു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ജൂതന്മാരുടെ കൂട്ടക്കൊലയ്ക്ക് ശേഷം Golwalkar എഴുതിയ We or Our Nationhood Defined - നമ്മൾ അല്ലെങ്കിൽ നമ്മുടെ ദേശീയത നിർവ്വചിക്കപ്പെടുന്നുവെന്ന പുസ്തകത്തിൽ പറയുന്നത്, ഹിന്ദുസ്ഥാനെ നമുക്ക് പഠിക്കുകയും പ്രയോജനപ്പെടുത്തുകയും ചെയ്യാവുന്ന നല്ലൊരു പാഠമാണിതെന്നാണ്. Bunch of Thoughts (വിചാരധാര) എന്ന പുസ്തകത്തിൽ പറയുന്നത് മുസ്ലീങ്ങൾ, ക്രിസ്ത്യാനികൾ, കമ്മ്യൂണിസ്റ്റുകാർ ആഭ്യന്തര ശത്രുക്കളാണെന്നാണ്. അവരെ വർഗ്ഗീയ സംഘർഷങ്ങളിലൂടെയും

അല്ലാതെയും കൊലപ്പെടുത്താമെന്നും പറയുന്നുണ്ട്. ഹിന്ദുത്വത്തിന് അധീനപ്പെട്ട് ജീവിക്കുക, അല്ലെങ്കിൽ രാജ്യം വിടുക. ഇതൊക്കെയാണ് മതന്യൂനപക്ഷങ്ങളോട് ഈ പുസ്തകത്തിൽ പറയുന്നത്. ഇതിനൊക്കെയുള്ള അടിസ്ഥാനം മനുസ്മൃതിയാണ്. അതിൽ ഒരു രൂപത്തിലും അംഗീകരിക്കപ്പെടാത്തവരാണ് നമ്മുടെ രാജ്യത്തിലെ പാവപ്പെട്ട ഭളിത് വിഭാഗങ്ങൾ. ബ്രാഹ്മണ, ക്ഷത്രിയ, വൈശ്യ, ശൂദ്ര എന്നീ നാല് വിഭാഗങ്ങളെ അവരുടെ അജണ്ടയിലുള്ളൂ. ഈ പറഞ്ഞ വിഭാഗം പട്ടികജാതി പട്ടികവർഗ്ഗ വിഭാഗത്തിലെ പഞ്ചമൻ എന്ന ഇനത്തിലാണ്. അവരെ മനുഷ്യരായിപ്പോലും അംഗീകരിക്കുന്നില്ല. അതിന്റെ ഭാഗമായാണ് ഇപ്പോൾ ഔദ്യോഗിക തലത്തിൽ ഭരണസ്വാധീനത്തിന്റെ തണലിൽ നമ്മുടെ രാജ്യത്തിലെ പട്ടികജാതി-പട്ടികവർഗ്ഗ-പിന്നോക്ക-മത-ന്യൂനപക്ഷങ്ങൾ നേരിടുന്ന ഈ അവസ്ഥയ്ക്ക് കാരണം. കേരളത്തിന് അതിൽ നിന്ന് ഒട്ടേറെ മുന്നോട്ട് പോകാൻ സാധിക്കുകയും മാറിമാറി വന്ന ഗവൺമെന്റുകൾ അതിന് സഹായിക്കുകയും ചെയ്തിട്ടുണ്ട്. അതുകൊണ്ടാണ് കേരളത്തിലെ മതന്യൂനപക്ഷങ്ങളും ഭളിത് വിഭാഗങ്ങളും ഇന്ന് നട്ടെല്ലോടുകൂടി ഇവിടെ ജീവിക്കുന്നത്. ഈ ഗവൺമെന്റ് അധികാരത്തിൽ വരുമ്പോൾ വമ്പിച്ച സാമ്പത്തിക തകർച്ചയുണ്ടായിരുന്നു.

അതിനെ നേരിടാൻ ഒരു പരിധിവരെ നമുക്ക് കഴിഞ്ഞുവെങ്കിലും പൂർണ്ണമായും സാധിച്ചിട്ടില്ല. പ്രളയത്തിന്റെ അന്തരീക്ഷത്തിൽ ഇത് കുറേക്കൂടി രൂക്ഷമാകുകയും ചെയ്തു. വലിയ സാമ്പത്തിക പ്രതിസന്ധിയിലൂടെ കടന്നുപോയിട്ടും പട്ടികജാതി പട്ടികവർഗ്ഗ മേഖലകളിൽ എടുത്തുപറയാവുന്ന നേട്ടങ്ങളുണ്ടാക്കാൻ സാധിച്ചു. എസ്.സി. വിഭാഗത്തിൽ 93 ശതമാനവും എസ്.ടി. വിഭാഗത്തിൽ 100 ശതമാനവും ഒ.ബി.സി. വിഭാഗത്തിൽ 94.7 ശതമാനവും നമുക്ക് പൂർത്തീകരിക്കാൻ കഴിഞ്ഞു. ഈ വകുപ്പിന് നീക്കിവയ്ക്കുന്ന തുകയിൽ, ഇപ്പോൾ ഡിമാന്റായി വന്നിരിക്കുന്ന 2177,71,03,000 കോടി രൂപയിൽ 45 ശതമാനം തദ്ദേശസ്വയംഭരണ സ്ഥാപനങ്ങൾക്കാണ്. തദ്ദേശസ്വയംഭരണ സ്ഥാപനങ്ങൾക്ക് 2.04 ശതമാനം വേറെയുമുണ്ട്, പി.ഡബ്ല്യു.ഡി.-ക്കുവേണ്ടി 3.78 ശതമാനം. ഇതിന്റെ പകുതി തുകമാത്രമേ എസ്.സി. വകുപ്പിനുള്ളൂ. എസ്.സി. ജനസംഖ്യയുടെ 11-12 ശതമാനം ബഡ്ജറ്റ് വിഹിതത്തിൽ നമുക്ക് ലഭിക്കുന്നുണ്ട്. അത് ജനസംഖ്യയേക്കാളും കുറച്ചുകൂടി കൂടുതലാണ്. അഖിലേന്ത്യാതലത്തിൽ നോക്കുമ്പോൾ 25 ശതമാനം വരുന്ന പട്ടികജാതി പട്ടികവർഗ്ഗ വിഭാഗങ്ങൾക്ക് 8-10 ശതമാനം വരെയാണ് കേന്ദ്ര ഗവൺമെന്റ് നീക്കിവയ്ക്കുന്നത്. ഇവിടെ ജനസംഖ്യ മൊത്തത്തിൽ 10.5

ശതമാനമാണെങ്കിൽപോലും 11-12 ശതമാനം തുക നമ്മൾ ബഡ്ജറ്റിൽ വയ്ക്കുന്നുണ്ട്. 20 ശതമാനം പ്ലാൻ കട്ട് വരുത്താൻ നിർബന്ധിക്കപ്പെട്ടത് നേരത്തെ ഞാൻ സൂചിപ്പിച്ച കാര്യങ്ങളാണ്. എസ്.സി. വിഭാഗത്തിൽ 3039573 പേരും എസ്.ടി. വിഭാഗത്തിൽ 484839 പേരുമാണുള്ളത്. എസ്.സി. വിഭാഗത്തിൽ തന്നെ 53 വിഭാഗങ്ങളും എസ്.ടി. വിഭാഗത്തിൽ 37 വിഭാഗങ്ങളുമുണ്ട്. എസ്.ടി. വിഭാഗത്തിൽ 5 വിഭാഗങ്ങൾ കാടർ, കൊറകർ, കാട്ടുനായ്ക്കർ, ചോലനായ്ക്കർ, കുറമ്പർ എന്നിവ P.V.T.G. (Particularly Vulnerable Tribal Groups) പ്രത്യേക ദുർബല വിഭാഗങ്ങളാണ്. ഇതുവരെ കണ്ട ഒരു പ്രതിഭാസം ഈ വിഭാഗങ്ങളിൽ എലിമിനേഷൻ നടക്കുന്നു, ചില സമൂഹങ്ങൾ ഇല്ലാതാകുന്നുവെന്നുള്ളതാണ്. അതിൽ ഒരു മാറ്റം കാണാൻ കഴിയുന്നത് ഇപ്പോൾ ബെർത്ത് റേറ്റ് കൂടുകയും മരണ നിരക്ക് കുറഞ്ഞുകൊണ്ടിരിക്കുകയുമാണ്. അത് വളരെ പോസിറ്റീവായിട്ടുള്ള ഒരു കാര്യമാണ്. ഇവരുടെ ലിറ്ററസി നിരക്ക് എസ്.സി. 94 ശതമാനവും എസ്.ടി. 74.44 ശതമാനവുമാണ്. എസ്.ടി. വിഭാഗത്തിന്റേത് 100 ശതമാനത്തിലേക്ക് എത്തിക്കുന്നതിന് സാക്ഷരതാ തുടർപ്രവർത്തനം ഏറ്റവും ശക്തമായി നടത്തിക്കൊണ്ടിരിക്കുകയാണ്. സമൂഹത്തിലെ അടിസ്ഥാന ദുർബല

വിഭാഗമാണിവരേന്ന് നമുക്കെല്ലാവർക്കുമറിയാം. മറ്റു സമൂഹങ്ങളോടൊപ്പം ചരിത്രപരമായ കാരണങ്ങളാൽ ഇവർ ഇപ്പോഴും പിന്നോക്കാവസ്ഥയിലാണ്. അതിനുള്ള പ്രധാനപ്പെട്ട കാരണം ഭൂമി, വിദ്യാഭ്യാസം, തൊഴിൽ മേഖലയിലെ നിഷേധം എന്നിവയായിരുന്നു. ഇത് പരിഹരിക്കാൻ നമ്മൾ കാലാകാലങ്ങളായി ചെയ്യുന്ന ഒരു പരിഹാരമാർഗ്ഗം പരമാവധി വ്യക്തിഗത ആനുകൂല്യങ്ങൾ നൽകി സഹായിക്കുകയെന്നതാണ്. പക്ഷെ അതുകൊണ്ട് ഒരു സ്ഥായിയായ സസ്തൈനിച്ചിട്ടുള്ള ഒരു ഡെവലപ്മെന്റ് നമുക്ക് കാണാൻ കഴിയില്ല. അതിൽ നിന്നുള്ള ഒരു മാറ്റമാണ് ഇപ്പോൾ ഗവൺമെന്റ് ആലോചിക്കുന്നത്. അതിന്റെ നേട്ടം ഇപ്പോൾ കണ്ടുതുടങ്ങിയിട്ടുണ്ട്. അതിനുള്ള പ്രധാനപ്പെട്ട കാരണം ഗുണമേന്മയുള്ള വിദ്യാഭ്യാസവും മെച്ചപ്പെട്ട തൊഴിലവസരങ്ങളും ഈ മേഖലയിൽ നൽകാൻ ഗവൺമെന്റിന് കഴിഞ്ഞുവെന്നുള്ളതാണ്. എസ്.എസ്.എൽ.സി. വിജയ ശതമാനം ജനറലായി 98 ശതമാനമാണ്. അതിൽ എസ്.സി. വിഭാഗത്തിന് 91.95 ശതമാനവും എസ്.ടി. വിഭാഗത്തിന് 87 ശതമാനവുമുണ്ട്. എസ്.എസ്.എൽ.സി. ജനറൽ വിഭാഗത്തോട് ഏറെക്കുറെ അടുത്തത്തുണന്ന സ്ഥിതിയാണ് ഇപ്പോഴുള്ളത്. വളരെ ശ്രദ്ധിക്കപ്പെടുന്ന ഒരു ഭാഗം ഞാൻ കാണുന്നത്, ഹയർസെക്കന്ററി പ്ലസ്

ടു റിസൽറ്റ് താരതമ്യം ചെയ്യുമ്പോഴാണ്. 2015-16 വർഷം എസ്.സി. വിഭാഗത്തിന് 57.77 ശതമാനമായിരുന്നത് ഇപ്പോൾ 66.21 ശതമാനമായി വർദ്ധിച്ചു. 2015-16-ൽ എസ്.ടി. വിഭാഗത്തിന് 58.12 ശതമാനമായിരുന്നത് 65.24 ശതമാനമായി വർദ്ധിച്ചു. ഇത് പൊതു വിദ്യാഭ്യാസത്തിനോടുള്ള ഗവൺമെന്റിന്റെ സമീപനത്തിന്റെ ഭാഗമായാണ്. നമ്മൾ ആരും വിചാരിക്കാത്ത രൂപത്തിലുള്ള എൻറോൾമെന്റാണ് ഇപ്പോൾ ഈ വിഭാഗത്തിൽ നിന്ന് താഴേത്തട്ടിൽ നമുക്ക് കാണാൻ കഴിയുന്നത്. നേരത്തെ ഞാൻ സൂചിപ്പിച്ചതുപോലെ 30,39,573 എസ്.സി. വിഭാഗത്തിൽനിന്നും 4,34,330 കുട്ടികളാണ് വിദ്യാലയങ്ങളിൽ എത്തുന്നത്. ഏതാണ്ട് 10 ശതമാനത്തോളം വിദ്യാർത്ഥികളെത്തി. എസ്.ടി. ജനസംഖ്യ 4,84,939 ആണ്. അതിൽ വിദ്യാലയങ്ങളിൽ എത്തുന്നത് 94,154 പേരാണ്. ഏതാണ്ട് 20 ശതമാനത്തോളം വിദ്യാർത്ഥികൾ വിദ്യാലയങ്ങളിൽ എത്തുന്നുണ്ട്. ഇതൊരു വമ്പിച്ച മാറ്റമാണ്. ഹോസ്റ്റലിൽ താമസിച്ചുപഠിക്കുന്ന കുട്ടികളെയാണ് ഇപ്പോൾ നമ്മൾ കേന്ദ്രീകരിക്കുന്നത്. എസ്.സി. വിഭാഗത്തിൽ 19873 കുട്ടികൾ ഹോസ്റ്റലുകളിൽ താമസിച്ചു പഠിക്കുന്നുണ്ട്. 112 ഗവൺമെന്റ് ഹോസ്റ്റലുകളുണ്ട്, സ്വകാര്യ ഹോസ്റ്റലുകളുമുണ്ട്. 148 പ്രീമെട്രിക്, പോസ്റ്റ്മെട്രിക്, എം.ആർ.എസ്.

ഹോസ്റ്റലുകളിലായി എസ്.ടി. വിഭാഗത്തിൽ 11372 കുട്ടികൾ
താമസിക്കുന്നുണ്ട്. അതിനപ്പുറമേ മറ്റ് സ്ഥാപനങ്ങളിലും
താമസിച്ചുപഠിക്കുന്നുണ്ട്, ഇവിടെയാണ് ഇപ്പോൾ നമ്മൾ വലിയതോതിലുള്ള
ഇടപെടൽ നടത്തുന്നത്. ഹോസ്റ്റലുകളിൽ താമസിച്ചുപഠിക്കുന്ന
വിദ്യാർത്ഥികളുടെ പഠനനിലവാരം ഉയർത്തുന്നതിനായി പ്രത്യേക
സംവിധാനങ്ങൾ ഒരുക്കുന്നുണ്ട്. ഹോസ്റ്റലുകളുടെ പശ്ചാത്തല സൗകര്യം
വികസിപ്പിക്കൽ, ആകർഷകമായ അന്തരീക്ഷം, നല്ല ഭക്ഷണം, പ്രത്യേകമായ
കോച്ചിംഗ് എന്നീ സൗകര്യങ്ങളുണ്ട്. ഇവരുടെ ആനുകൂല്യം 50% വർദ്ധിപ്പിച്ചു.
ഇതിനപ്പുറമേ വീട്ടിൽ പഠിക്കാൻ സൗകര്യമില്ലാത്തതും എന്നാൽ ഹോസ്റ്റലിൽ
പോകാത്തതുമായ കുട്ടികൾക്കായി ഗവൺമെന്റ് പുതുതായി രൂപം കൊടുത്ത
പദ്ധതിയാണ് 'പഠനമുറി'. പട്ടികവർഗ്ഗ വിഭാഗങ്ങൾക്കായി സാമൂഹ്യ
പഠനമുറിയും പട്ടികജാതി വിഭാഗങ്ങൾക്ക് വീടിനോടനുബന്ധിച്ചുള്ള
പഠനമുറിയും നിർമ്മിച്ചുനൽകുന്നുണ്ട്. എസ്.സി. വിഭാഗത്തിൽ പതിനാറായിരം
പഠനമുറികൾ അനുവദിച്ചതിൽ 6000 എണ്ണത്തിന്റെ പണി
പൂർത്തീകരിച്ചുകഴിഞ്ഞു. എസ്.ടി. വിഭാഗത്തിൽ 500 കമ്മ്യൂണിറ്റി
പഠനമുറികളാണ് എടുക്കാനുദ്ദേശിക്കുന്നത്. ഇതിൽ 100 എണ്ണത്തിന്റെ പണി

പൂർത്തിയായി, 150 എണ്ണത്തിന്റെ പ്രവൃത്തി പുരോഗമിച്ചുവരികയാണ്. 150 കോടി രൂപ ഇപ്പോൾ ചെലവഴിച്ചുകഴിഞ്ഞു. ഞാൻ ഇതുമായി ബന്ധപ്പെട്ടുകൊണ്ടുള്ള ഒരു പ്രോജക്ട് തയ്യാറാക്കി കേന്ദ്രമന്ത്രിമാരായ ശ്രീ. അർജുൻ മുണ്ടെയെയും ശ്രീ. തവാർചന്ദ് ഗെഹലോട്ടിനെയും കണ്ടിരുന്നു. അവർക്ക് വലിയ തിരക്കുണ്ടായിരുന്നെങ്കിലും ഈ പദ്ധതിയുടെ വിശദാംശം അവരോട് പറഞ്ഞപ്പോൾ ഏതാണ്ട് ഒന്നര മണിക്കൂർ ചർച്ച ചെയ്തു, അപ്പോഴാണ് ഇതിന്റെ ഗൗരവത്തെ സംബന്ധിച്ച് അവർ മനസ്സിലാക്കുന്നത്. യഥാർത്ഥത്തിൽ ഇന്ത്യാ രാജ്യത്തെ മറ്റ് സംസ്ഥാനങ്ങളിലടക്കം ബാധകമാക്കാവുന്ന ഏറ്റവും നല്ലൊരു പദ്ധതിയാണിതെന്ന് അവർ പറയുകയും ചെയ്തു. കേന്ദ്ര ഗവൺമെന്റിലെ ഈ രണ്ടുമന്ത്രിമാരും പദ്ധതിയെ പ്രകീർത്തിച്ചു. കുറച്ച് പണം ലഭ്യമാകുമോ എന്നറിയാനായിരുന്നു പോയത്. അക്കാര്യം പരിശോധിക്കാമെന്ന് പറഞ്ഞിട്ടുണ്ട്, ഏതായാലും നല്ല സമീപനമാണ് കാണാൻ കഴിഞ്ഞത്. നേരത്തെ കൊഴിഞ്ഞുപോക്ക് ഉണ്ടായിരുന്നത് ഗോത്ര വിഭാഗങ്ങളിലായിരുന്നു. അവിടെ നമ്മൾ മെന്റർ ടീച്ചർ എന്ന പദ്ധതിക്ക് രൂപം കൊടുത്തു. ടി.ടി.സി, ബി.എഡ്. എന്നിവ പാസ്സായ എല്ലാ ആദിവാസി അഭ്യസ്തവിദ്യർക്കും തൊഴിൽ കൊടുത്തു. ബഹുമാനപ്പെട്ട മുഖ്യമന്ത്രിയാണ്

ഇതിന്റെ ഉദ്ഘാടനം വയനാട്ടിൽ നിർവ്വഹിച്ചത്. ഇതുകൊണ്ട് രണ്ട് ഗുണങ്ങളുണ്ടായി. ഒന്ന് ഡ്രോപ്പ് ട്രൂട്ട് കുറയ്ക്കാൻ കഴിഞ്ഞു. മറ്റൊന്ന് കുറേ തൊഴിലവസരങ്ങൾ സൃഷ്ടിക്കാൻ കഴിഞ്ഞു. ഇതൊരു നൂതന പദ്ധതിയാണ്. ഈ പദ്ധതി വരുന്നതിനുമുമ്പേ ആദിവാസി മേഖലയിലെ കൊഴിഞ്ഞുപോക്കിന്റെ നിരക്ക് 2.04% ആയിരുന്നത് ഇപ്പോൾ 1.42 ശതമാനമാക്കി കുറച്ചുകൊണ്ടുവരാൻ കഴിഞ്ഞിട്ടുണ്ട്. മെന്റർ ടീച്ചേഴ്സ് സംവിധാനം സംസ്ഥാനമൊട്ടാകെ സാർവ്വത്രികമാക്കാനാണ് ഉദ്ദേശിക്കുന്നത്. അങ്ങനെ വരുമ്പോൾ ടി.ടി.സി.-യും ബി.എഡ്.-ഉം പാസ്സായ ഒരൊറ്റ അഭ്യസ്തവിദ്യനും തൊഴിലില്ലാതെ ആദിവാസി മേഖലയിൽ ഉണ്ടാകില്ല. തൊഴിൽ കിട്ടിയ കുട്ടികൾ നമ്മെ വിളിച്ച് പറയുമ്പോഴാണ് ഇതിന്റെയൊരു പ്രാധാന്യം മനസ്സിലാക്കുന്നത്. വയനാട്ടിൽ ഈ പരിപാടിയുടെ ഉദ്ഘാടനം കഴിഞ്ഞതിന് പിറ്റേദിവസം രാത്രി ഒരു പെൺകുട്ടി എന്നെ വിളിച്ച് പറഞ്ഞു, 'ഞാൻ ഇതുവരെ എന്റെ ഡിഗ്രി എന്താണെന്ന് പറഞ്ഞിരുന്നില്ല, കാരണം അന്യന്റെ വീട്ടിൽ തൊഴിലെടുക്കുകയാണ്, വീട്ടുപണിയെടുക്കുകയാണ്. ഇതുപറഞ്ഞു കഴിഞ്ഞാൽ ആ പണിക്ക് എന്നെ ഏൽപ്പിക്കില്ല. പക്ഷേ ഈ പദ്ധതിവന്നതോടെ ഞാനൊരു ടീച്ചറായി എന്ന് ആ വീട്ടുകാർ അറിഞ്ഞതോടുകൂടി

എനിക്കുണ്ടായിട്ടുള്ള അനുസ്മരണം, അഭിമാനവും, അനുഭൂതിയുമൊന്നും പറഞ്ഞറിയിക്കാൻ കഴിയില്ല.' ഇതാണ് അനുഭവം. ഇതോടൊപ്പം വിദ്യാഭ്യാസ നിലവാരമുയർത്തുന്നതിനായി ഐ.എച്ച്.ആർ.ഡി.-യുമായി ബന്ധപ്പെട്ടുകൊണ്ട് റെമഡിയൽ കോച്ചിംഗ് നടത്തുന്നുണ്ട്. നേരത്തേ സൂചിപ്പിച്ചതുപോലെ ഐ.ടി. മേഖലയിൽ പ്രഭാത ഭക്ഷണവും ഉച്ചഭക്ഷണവും നൽകുന്നുണ്ട്. കുറേക്കൂടി ഈ രംഗത്തെ ശ്രദ്ധിക്കുന്നതിനായി നൂതനമായ ഒട്ടേറെ പദ്ധതികൾക്ക് ഗവൺമെന്റ് രൂപം കൊടുക്കുകയാണ്. സിവിൽ സർവ്വീസ് പരീക്ഷാ പരിശീലനത്തിനായി 300 കുട്ടികളെ ഇപ്പോൾ തിരഞ്ഞെടുത്തിട്ടുണ്ട്. പഴയ ശൈലിയിൽ നിന്നും ഒരു മാറ്റം നമ്മൾ വരുത്തിയിട്ടുണ്ട്. സിവിൽ സർവ്വീസ് മേഖലയിലെ പ്രഗത്ഭരായ അധ്യാപകരെ കൊണ്ടുവന്ന് അവർക്ക് മാനുവൽ ശമ്പളം കൊടുത്തുകൊണ്ട് ഇവർക്ക് പ്രത്യേകിച്ച് കോച്ചിംഗ് നൽകുകയാണ്. പി.എച്ച്.ഡി., എം.ഫിൽ, കമ്പ്യൂട്ടർ സയൻസ്, ഇലക്ട്രോണിക്സ് ബിരുദ വിദ്യാർത്ഥികൾക്ക് പുതിയതായി ലാപ്ടോപ്പ് അനുവദിച്ചു. സ്വകാര്യ ഹോസ്റ്റലുകളിൽ താമസിച്ചു പഠിക്കുന്ന വിദ്യാർത്ഥിക്ക് പ്രതിമാസം 4500 രൂപ വീതം ഗ്രാന്റ് അനുവദിക്കുന്നുണ്ട്. അതുകൊണ്ട് ഗവൺമെന്റ് ഹോസ്റ്റലുകളിൽ സീറ്റ് കിട്ടുന്നില്ലെങ്കിൽപ്പോലും ഒരു കുട്ടിക്കും യാതൊരു ബുദ്ധിമുട്ടും ഉണ്ടാകില്ല. ഹോസ്റ്റലുകളും മോഡൽ

റെസിഡൻഷ്യൽ സൂപ്പർകോമ്പ്ലക്സുകൾ നവീകരിച്ചു. ഹോസ്റ്റലുകളിൽ റസിഡന്റ് ട്യൂട്ടർമാരെ നിയമിച്ചു. എം.ആർ.എസ്.-കളിൽ സ്റ്റാർട്ട് ക്ലാസ്സുകൾ ഒരുക്കി. ഇതിന്റെ ഭാഗമായി എം.ആർ.എസ്.-കളിലെ വിജയശതമാനം നൂറായിക്കഴിഞ്ഞു. ഇതിൽത്തന്നെ വലിയൊരു വിഭാഗത്തിന് എ പ്ലസ് ലഭിക്കുകയാണ്. ഐ.ടി.ഐ.-കൾ മികവിന്റെ കേന്ദ്രങ്ങളാക്കി മാറ്റി. 'ക്രസ്സ്' മുഖേന വിദ്യാർത്ഥികളുടെ പഠനനിലവാരം ഉയർത്തുന്നതിനുള്ള പ്രത്യേക പരിശീലനം, 'ക്രസ്സ്' സ്ഥാപനവുമായി ബന്ധപ്പെട്ടുകൊണ്ട് ടീച്ചർമാരെ ഇവിടെ വരുത്തി പരിശീലിപ്പിക്കുകയാണ്. ഒന്നുമുതൽ എട്ടുവരെയുള്ള ക്ലാസ്സുകളിലെ വിദ്യാർത്ഥികൾക്ക് നാമമാത്രമായ ലംപ്സം ഗ്രാന്റായിരുന്നു ലഭിച്ചിരുന്നത്. ഇതിൽ വലിയ ആക്ഷേപം ഉണ്ടായിരുന്നു, ഇപ്പോൾ നിലവിലുള്ള ലംപ്സം ഗ്രാന്റിനുപുറമെ പ്രതിവർഷം രണ്ടായിരം രൂപവീതം അനുവദിച്ചു. ഞാൻ നേരത്തേ സൂചിപ്പിച്ചതുപോലെ 11276 പഠനമുറികൾ നിർമ്മാണഘട്ടത്തിലാണ്, ഇതിൽ 6000 കൂടി ഇപ്പോൾ നമ്മൾ പൂർത്തീകരിക്കാൻ പോകുകയാണ്. തൊഴിൽ മേഖലയിലാണ് നമ്മൾ കാര്യമായ ഇടപെടൽ നടത്തിയത്. ഞാൻ ഇപ്പോൾ ഇവിടെ സംസാരിക്കുമ്പോൾ ഏതാണ്ട് 1350 അഭ്യസ്തവിദ്യരായ, ഏറ്റവും നല്ല ട്രെയിനിംഗ് കിട്ടിയ കുട്ടികൾ വിവിധ മേഖലകളുമായി

ബന്ധപ്പെട്ടുകൊണ്ട് നമ്മുടെ കയ്യിലുണ്ട്. ഇതിൽ ഇരുന്നൂറ്റി ചിലവാനം കുട്ടികളെ വിദേശത്തേയ്ക്ക് അയച്ചു. ഇന്ത്യാരാജ്യത്ത് മറ്റൊരു സംസ്ഥാന ഗവൺമെന്റിനും കഴിയാത്ത കാര്യമാണിത്. ഈ വർഷം 700 കുട്ടികളെ അയക്കും. അവിടെയുള്ള തൊഴിൽദാതാക്കളും ഞങ്ങളും തമ്മിൽ എഗ്രിമെന്റ് വയ്ക്കും. വിസ എടുത്തുകൊടുക്കും, പാസ്പോർട്ട് റെഡിയാക്കിക്കൊടുക്കും, ഒരു ലക്ഷം രൂപ പോകാനും കൊടുക്കും. പ്രവാസി മേഖലകളിൽ പട്ടികജാതി/പട്ടികവർഗ്ഗ വിഭാഗങ്ങൾ ഉണ്ടായിരുന്നില്ല, ഏതെങ്കിലും ഒന്നോരണ്ടോ ആളുകൾ ഉണ്ടായിരുന്നെങ്കിൽത്തന്നെ എങ്ങനെയാണോ പോയത്, അതുപോലെതന്നെ തിരിച്ചുവരികയും ചെയ്യും. എന്നാൽ ഇപ്പോഴത്തെ സ്ഥിതി അതല്ല. പത്ത് സ്ഥാപനങ്ങളെ ഉപയോഗപ്പെടുത്തിക്കൊണ്ടാണ് ഞങ്ങൾ ഇവർക്ക് പ്രത്യേക ട്രെയിനിംഗ് കൊടുക്കുന്നത്. അതുപോലെ തന്നെ 'ഗോത്രജീവിക' എന്ന പദ്ധതിക്ക് ഞങ്ങൾ രൂപം കൊടുത്തു. അതിന്റെ ഭാഗമായി 56 ഗുണഭോക്താക്കളെ വച്ചുകൊണ്ട് 56 ലേബർ കോൺട്രാക്ട് സൊസൈറ്റികൾ രൂപീകരിക്കുകയും അവ മുഖേന പട്ടികജാതി/പട്ടികവർഗ്ഗ മേഖലയിലെ നിർമ്മാണ പ്രവർത്തനങ്ങൾ ഏറ്റെടുക്കുകയും ചെയ്തു. അട്ടപ്പാടി മേഖലയിൽ അപ്പാരൽ പാർക്ക് കൊണ്ടുവന്നു, അത് കാണേണ്ടതാണ്. ബഹുമാനപ്പെട്ട കൃഷി

വകുപ്പുമന്ത്രി ആ സംരംഭം പോയിക്കണ്ടിട്ടുണ്ട്. ആധുനിക വസ്തു നിർമ്മാണ
 മേഖലയിൽ ഇവരുടെ സാംസ്കാരികമായ കല
 ഉപയോഗപ്പെടുത്തിക്കൊണ്ടുതന്നെ വസ്തുനിർമ്മാണം നടത്താൻ കഴിയും. 250
 പേർ അവിടെയുണ്ട്. ഇവർക്കൊക്കെ നമ്മൾ ഇപ്പോൾ തൊഴിൽ കൊടുക്കാൻ
 പോകുകയാണ്. നമ്മുടെ എം.ആർ.എസ്.കളിലേയ്ക്കും പോസ്റ്റ്മെട്രിക്
 ഹോസ്റ്റലുകളിലേയ്ക്കും വസ്തു വാങ്ങാൻ പോകുന്നത് ഇവരിൽനിന്നാണ്.
 വിദേശത്തുള്ള പലരും ഇപ്പോൾ ഇവ ആവശ്യപ്പെടുന്നുണ്ട്. ഇതിന്റെ വിപണി
 വർദ്ധിപ്പിക്കുന്നതിനുള്ള നടപടിയെടുക്കുന്നുണ്ട്. 134 നഴ്സിംഗ്
 ബിരുദധാരികൾക്ക് സർക്കാർ ആശുപത്രികളിൽ ദ്വിവത്സര തൊഴിൽ പരിചയ
 പരിപാടിക്ക് തുടക്കമിട്ടു. 1641 പേർക്ക് സ്വയംതൊഴിൽ ആരംഭിക്കാനുള്ള
 സഹായം നൽകി. പട്ടികജാതി വികസന കോർപ്പറേഷൻ മുഖാന്തരം 15432
 പേർക്ക് സ്വയംതൊഴിൽ വായ്പ നൽകി. ഉല്പന്ന വിപണനം
 വിപുലമാക്കുന്നതിന് ഗട്ടികമേള നടത്തി. ബഹുമാനപ്പെട്ട സ്പീക്കർ ആ മേള
 കണ്ടതാണ്. ആയിരക്കണക്കിന് ആളുകളെയാണ് അത് ആകർഷിച്ചത്.
 ഏതാണ്ട് ഓരോ സ്ഥലത്തും 80 ലക്ഷം രൂപ മുതൽ 1 കോടി രൂപ വരെ
 വിറ്റുവരവുണ്ടായിട്ടുണ്ട്. അത് അവർക്കുതന്നെയാണ് നൽകിയത്. ഇതിനൊരു

ആഗോള മാർക്കറ്റ് ഉണ്ടാക്കാൻ ശ്രമിക്കുന്നതിന്റെ ഭാഗമായി ആഗോള ഓൺലൈൻ മാർക്കറ്റിംഗ് ശൃംഖലയായ 'ആമസോൺ'-ൽ നമ്മുടെ പരമ്പരാഗത ഉല്പന്നങ്ങൾ ലഭ്യമാക്കുന്നതിനായി നടപടി സ്വീകരിച്ചിട്ടുണ്ട്. ഇപ്പോൾ ഓൺലൈനിൽ ബുക്കുചെയ്താൽ ലോകത്തിന്റെ ഏതുഭാഗത്തും സാധനം ലഭ്യമാകും. ഈ ഗവൺമെന്റ് അധികാരത്തിൽ വരുമ്പോൾ വകുപ്പ് അനുവദിച്ച 23801 വീടുകളിൽ 16845 എണ്ണം പൂർത്തിയായി. 6956 വീടുകളുടെ പ്രവൃത്തി നടന്നുവരികയാണ്. ഞാൻ ഇന്നലേയും ഉദ്യോഗസ്ഥരുടെ യോഗംവിളിച്ച് റിവ്യൂ നടത്തിയിരുന്നു. സ്പിൽഓവറായിരുന്ന 16360 വീടുകളിൽ 9269 വീടുകൾ ഇപ്പോൾ പൂർത്തിയായിക്കഴിഞ്ഞു. 12952 പട്ടികജാതി കുടുംബങ്ങൾക്ക് വീടുവയ്ക്കുന്നതിനായി സ്ഥലം ലഭ്യമാക്കി. പട്ടികജാതി/പട്ടികവർഗ്ഗ വിഭാഗത്തിൽ ഒരു പെൺകുട്ടിയെ പ്രസവിച്ചുകഴിഞ്ഞാൽ അപ്പോൾതന്നെ ഗവൺമെന്റ് ആ കുട്ടിയെ ഇൻഷുർ ചെയ്യുക എന്നൊരു പുതിയ പദ്ധതി ഞങ്ങൾ രൂപപ്പെടുത്തിയിട്ടുണ്ട്. ആ കുട്ടിക്ക് 18 വയസ് തികയുമ്പോൾ 3 ലക്ഷം രൂപ കുട്ടിയുടെ അക്കൗണ്ടിൽ വരും. അതിന്റെ പ്രീമിയം നാല് പ്രാവശ്യമായി വകുപ്പ് നൽകും, ഒന്നുമില്ലെങ്കിൽ കല്യാണത്തിനെങ്കിലും ആ പണം ഉപയോഗിക്കാൻ കഴിയും. വാത്സല്യനിധി എന്ന പേരിലാണ് ഇത് അറിയപ്പെടുന്നത്.

പട്ടികജാതി/പട്ടികവർഗ്ഗ വികസന കോർപ്പറേഷൻ മുഖാന്തരം വനിതാ ശാക്തീകരണ പദ്ധതിയിൽ വനിതാ അയൽക്കൂട്ടങ്ങൾക്ക് 3 ലക്ഷം രൂപ വീതം നൽകുന്ന പദ്ധതിയും നമ്മൾ ഇപ്പോൾ രൂപം കൊടുത്തിട്ടുണ്ട്. പട്ടികജാതി/പട്ടികവർഗ്ഗ വികസന കോർപ്പറേഷൻ ഏറ്റവും നല്ല പ്രകടനമാണ് അവിടെ നടത്തിയത്. 2018-19-ൽ ഇന്ത്യയിലെ ഏറ്റവും മികച്ച പട്ടികജാതി/പട്ടികവർഗ്ഗ വികസന കോർപ്പറേഷനുള്ള അംഗീകാരവും ലഭിച്ചു. പട്ടികജാതി/പട്ടികവർഗ്ഗ വികസന വകുപ്പുമായി ബന്ധപ്പെട്ടുള്ള പ്രശ്നം ഭൂമിയാണ്. ഇനിയും പതിനൊന്നായിരത്തോളം ആദിവാസികൾക്ക് സ്ഥലം കൊടുക്കേണ്ടതുണ്ട്. ഈ ഗവൺമെന്റ് വന്നതിനുശേഷം 2499 പേർക്ക് 1742 ഏക്കർ ഭൂമി വിതരണം ചെയ്തു. നമ്മൾ കേന്ദ്ര വനാവകാശ നിയമപ്രകാരം ഇരുപത്തിയാറായിരം പേർക്ക് ഇപ്പോൾത്തന്നെ ഭൂമികൊടുത്തിട്ടുണ്ട്. ശ്രീമതി ജാനവും അതുപോലെതന്നെ ആദിവാസി സംഘടനകളും നടത്തിയ പ്രക്ഷോഭത്തിന്റെ ഭാഗമായി ബഹുമാനപ്പെട്ട എ. കെ. ആന്റണി മുഖ്യമന്ത്രിയായിരുന്ന സമയത്ത് കേന്ദ്രത്തിൽ നിന്നുകിട്ടിയ നിക്ഷിപ്ത വനഭൂമിയാണ്. മാറിമാറി വന്ന ഗവൺമെന്റുകൾക്ക് പല കാരണങ്ങളാൽ അത് കൊടുക്കാൻ കഴിഞ്ഞില്ല. ഏതാണ്ട് മൂവായിരം ഏക്കർ ഭൂമി മാത്രമേ

കൊടുക്കാൻ കഴിഞ്ഞുള്ളൂ. ഫോറസ്റ്റിന്റെ ഭാഗത്തുനിന്നുള്ള കുറെ സാങ്കേതിക പ്രശ്നങ്ങളാണ് അതിലുണ്ടായിട്ടുള്ളത്. അത് പരിഹരിക്കുന്നതിനുവേണ്ടി ബഹുമാനപ്പെട്ട മുഖ്യമന്ത്രി നേതൃത്വം കൊടുത്തുകൊണ്ട് മൂന്നുപ്രാവശ്യം യോഗം വിളിച്ചിട്ടുണ്ട്. വീണ്ടും ജൂലൈ 1-ാം തീയതി യോഗം വിളിക്കാൻ തീരുമാനിച്ചിട്ടുണ്ട്. ഫോറസ്റ്റിന് നമ്മൾ കൊടുത്ത ഭൂമി വെസ്റ്റ് ചെയ്ത ഭൂമിയാണ്. യഥാർത്ഥത്തിൽ സുപ്രീംകോടതി വിധി വന്നതിനുശേഷം ആ ഭൂമി റവന്യൂവിലേയ്ക്ക് തരേണ്ടതാണ്. ആ നടപടിക്രമങ്ങൾ പൂർത്തീകരിച്ചില്ല. അത് പൂർത്തീകരിക്കാൻ പോകുകയാണ്. അതിന്റെ ഭാഗമായി കുറഞ്ഞത് ആറായിരം ആദിവാസി കുടുംബങ്ങൾക്ക് നമുക്ക് വീടുകൊടുക്കാൻ സാധിക്കും. നാലായിരത്തോളംപേർക്ക് കേന്ദ്രവനാവകാശനിയമ പ്രകാരം കൊടുക്കാൻ സാധിക്കും. പിന്നെ 1000-1500-ഓളം പേർക്കുള്ളത് വിലകൊടുത്ത് വാങ്ങിയാൽ മതിയാകും. അതോടുകൂടി ഇന്ത്യാരാജ്യത്ത് ആദിവാസി മേഖലകളിലെ ഭൂമിപ്രശ്നം പരിഹരിക്കുന്ന ആദ്യത്തെ സംസ്ഥാനം കേരളമായിരിക്കും.

ശ്രീ. പി. ടി. തോമസ്: സർ, ആദിവാസികൾക്ക് കൊടുത്ത ചിന്നകനാലിലെ ഭൂമി കാട്ടാന പരിപാലനത്തിന് വിട്ടുകൊടുക്കാൻ

തീരുമാനമെടുത്തിട്ടുണ്ടോ; അങ്ങനെ ഒരു പത്രവാർത്ത കണ്ടിരുന്നു. അത് വ്യക്തമാക്കുമോ;

ശ്രീ. എ. കെ. ബാലൻ: സർ, എന്റെ ശ്രദ്ധയിൽപ്പെട്ടിട്ടില്ല. എന്തായാലും അവരെ സംബന്ധിച്ചിടത്തോളം ചിന്നകനാലിൽ ഒരു ബുദ്ധിമുട്ടും ഉണ്ടാകില്ല. ഈ സർക്കാർ വന്നതിനുശേഷം നിരവധി പദ്ധതികൾക്കാണ് രൂപം നൽകിയത്. എല്ലാ കാര്യങ്ങളും ഞാൻ ഇവിടെ സൂചിപ്പിക്കാൻ ആഗ്രഹിക്കുന്നില്ല. പുതിയതായി ചെയ്യാൻ പോകുന്ന ചില കാര്യങ്ങൾ, എല്ലാവർക്കും താല്പര്യമുള്ളതും, അതുകൂടി ഞാൻ പറയാൻ പോകുകയാണ്. പ്രതിപക്ഷത്തും ഭരണകക്ഷിയിലുമുള്ളവർ പറയുന്നൊരു കാര്യം പട്ടികജാതി/പട്ടികവർഗ്ഗ മേഖലയിലെ വീടുകളെ സംബന്ധിച്ചാണ്. അവിടത്തെ വീടുകൾ ലൈഫ് പദ്ധതിയിൽ എടുത്തിട്ടുണ്ടാകില്ല. പേരിന് വീടുമുണ്ടാകും. റിപ്പയർ ചെയ്യാൻ സാധിക്കാത്തതുകൊണ്ട് ഏതുസമയത്തും ഇടിഞ്ഞുവീഴാം. അങ്ങനെയുള്ള അയ്യായിരം വീടുകളാണ് നമ്മുടെ മുമ്പിലുള്ളത്. ഒന്നര ലക്ഷം രൂപവരെ ധനസഹായം നൽകി ആ വീടുകൾ റിപ്പയർ ചെയ്യുന്നതിനുള്ള ഒരു പദ്ധതി ഇപ്പോൾ നടപ്പിലാക്കുകയാണ്. ഞാൻ സൂചിപ്പിച്ചതുപോലെ വകുപ്പിന്റെ കീഴിൽ 200 വിദ്യാർത്ഥികൾക്ക് സിവിൽ

സർവ്വീസ് പരിശീലനം ആരംഭിക്കും. അതിന് ഒരു സംശയവും വേണ്ട. ഐ.എ.എസ്.-ലേക്ക് കൂടുതൽ പട്ടികജാതി-പട്ടികവർഗ്ഗ വിദ്യാർത്ഥികൾക്ക് പ്രവേശനം ലഭിക്കാനുള്ള സാധ്യത ഏറി വരികയാണ്. നമ്മുടെ നിയന്ത്രണത്തിലല്ലാതെ ഒരു സ്വകാര്യ സ്ഥാപനത്തിൽ പോയി ഐ.എ.എസ്. കോച്ചിംഗ് നടത്തണമെന്ന് തോന്നുന്ന കുട്ടികൾക്കുവേണ്ടി ലക്ഷ്യ എന്ന പേരിൽ ഒരു പ്രത്യേക പരിപാടി ആരംഭിച്ചിട്ടുണ്ട്. 30 വിദ്യാർത്ഥികൾക്ക് സ്വകാര്യ സ്ഥാപനങ്ങളിൽ നിന്നും സിവിൽ സർവ്വീസ് പരീക്ഷാ പരിശീലനം നേടുന്നതിനുള്ള സംവിധാനവും ഇതിന്റെ ഭാഗമായി ആരംഭിച്ചു. അവർക്ക് 1,55,000 രൂപ വരെ നമ്മൾ കൊടുക്കും. പ്ലസ് ടു പാസ്റ്റായവർക്ക് എഞ്ചിനീയറിംഗ്, മെഡിക്കൽ തുടങ്ങിയ പരീക്ഷകൾക്ക് കോച്ചിംഗ് നൽകുന്നതിനുവേണ്ടിയുള്ള പുതിയ പദ്ധതികൾ ആരംഭിക്കും. പട്ടികജാതി-പട്ടികവർഗ്ഗ വികസന കോർപ്പറേഷൻ കടുംബശ്രീ, അയൽകൂട്ടങ്ങൾക്ക് തൊഴിൽ വായ്പ അനുവദിക്കും. പാലക്കാട് വടക്കാഞ്ചേരിയിൽ പട്ടികജാതി-പട്ടികവർഗ്ഗ വിഭാഗങ്ങൾക്ക് 70 സീറ്റുള്ള ഫുഡ്ക്രാഫ്റ്റ് ഇൻസ്റ്റിറ്റ്യൂട്ട് ഈ വർഷം ആരംഭിക്കും. അടുത്തമാസം ബഹുമാനപ്പെട്ട ടൂറിസം വകുപ്പുമന്ത്രി അത് ആരംഭിക്കാൻ പോകുകയാണ്. അതിൽ 42 സീറ്റ് പട്ടികജാതി

വിഭാഗത്തിനും 11 സീറ്റ് പട്ടികവർഗ്ഗ വിഭാഗത്തിനും 17 സീറ്റ് പൊതുവിഭാഗത്തിനുമായിരിക്കും. ഇപ്പോൾതന്നെ ജോലി ഞങ്ങൾ കൊടുക്കാമെന്ന് പലരും പറയുന്നു. ഇതെല്ലാം ഹോട്ടൽ മാനേജ്മെന്റുമായും ഹോസ്പിറ്റാലിറ്റിയുമായും ബന്ധപ്പെട്ടുള്ള കോഴ്സുകളാണ്. പാലക്കാട് മെഡിക്കൽ കോളേജ് സംബന്ധിച്ച് നേരത്തെ സൂചിപ്പിച്ചതുപോലെ, പാലക്കാട് എം.എൽ.എ.-യ്ക്ക് അറിയാം, ഇതുവലിയ തലവേദനയായി, ഉറക്കമില്ലായിരുന്നു, ഭക്ഷണം കഴിച്ചാൽ രുചിപോലും ഇല്ലായിരുന്നു പ്രഷർ കൂടിയ നിലയിൽ വല്ലാത്തൊരു വിഷമസന്ധിയായിരുന്നു. കാരണം അത് അടച്ചുപൂട്ടിക്കഴിഞ്ഞാൽ എന്തായിരിക്കും ഗവൺമെന്റിനെതിരായുള്ള ആരോപണം; കഴിഞ്ഞ വർഷം ഇതിന്റെ സാംഗ്ഷൻ റദ്ദാക്കി, ലൈസൻസ് റദ്ദാക്കി, ഇന്ത്യൻ മെഡിക്കൽ കൗൺസിലിൽ പ്രവേശിപ്പിക്കേണ്ടാനും പറഞ്ഞു. വല്ലാത്തൊരു അവസ്ഥയായിരുന്നു. ബഹുമാനപ്പെട്ട മുഖ്യമന്ത്രി നേരെ കേന്ദ്രമന്ത്രിയെ കണ്ട് സങ്കടം പറയാൻ പറഞ്ഞു. അങ്ങനെ ഞാൻ പോയികണ്ടപ്പോൾ അദ്ദേഹം പറഞ്ഞു 'ഞാൻ വിചാരിച്ചാൽ ഇനി ഒന്നും ചെയ്യാൻ സാധിക്കില്ല കാരണം ഞാൻ ഒപ്പിട്ടുകൊടുത്ത് ജോയിന്റ് സെക്രട്ടറിയുടെ റെക്കമെന്റേഷനാണ്, On the basis of the recommendation by the Indian Medical Council.,

എനിക്കിപ്പോൾ എന്ത് ചെയ്യാൻ സാധിക്കും' എന്ന് പറഞ്ഞു. അപ്പോൾ, ഞാൻ ഒരു റിട്ട് കൊടുക്കാം ആ റിട്ടിന് അനുകൂലമായ ഒരു സമീപനം നിങ്ങളെടുത്താൽ മതിയെന്ന് ഞാൻ പറഞ്ഞു. ഇപ്പോഴുള്ള ബി.ജെ.പി. ആക്ടിംഗ് പ്രസിഡന്റാണ് അന്നത്തെ ആരോഗ്യവകുപ്പുമന്ത്രി, അദ്ദേഹം സഹായിച്ചു. അങ്ങനെ നമുക്ക് പെർമനന്റ് അംഗീകാരവും ലഭിച്ചു. അതിന്റെ ഔദ്യോഗിക ഉദ്ഘാടനം ഈ വരുന്ന 9-ാം തീയതി ബഹുമാനപ്പെട്ട മുഖ്യമന്ത്രി നിർവ്വഹിക്കാൻ പോകുകയാണ്. നേരത്തെ ഞാൻ സൂചിപ്പിച്ചു, കുറച്ചുപേരെ വിദേശത്ത് വിവിധ സ്ഥാപനങ്ങളിൽ പ്ലൈസ്മെന്റിലൂടെ നിയമിച്ചിട്ടുണ്ട്. 750 പേർക്കുകൂടി ഈ വർഷം പുതിയതായി പരിശീലനം നൽകി വിദേശത്ത് തൊഴിൽ ലഭ്യമാക്കും. 1500 പേർക്കാണ് ഞങ്ങൾ ലക്ഷ്യം വച്ചിട്ടുള്ളത്. 1500 പേർക്കും ഈ കാലഘട്ടത്തിൽ വിദേശത്ത് തൊഴിൽ ലഭ്യമാക്കുന്നതിനുള്ള നടപടി സ്വീകരിക്കും. മലേഷ്യ, ഇൻഡോനേഷ്യ, തായ്‌ലാന്റ്, യു.എ.ഇ. തുടങ്ങിയുള്ള രാജ്യങ്ങളിൽ 200 പേർ പോയികഴിഞ്ഞു. ബാക്കി ഈ മാസവും അടുത്തമാസവുമായി പോകും. മുപ്പതോ അതിലധികമോ പട്ടികജാതി കുടുംബങ്ങളുള്ള 200 സങ്കേതങ്ങളെ പുതിയതായി അംബേദ്കർ ഗ്രാമം പരിപാടിയിൽ ഉൾപ്പെടുത്തുന്നതാണ്. കിഫ്ബിയിൽ ഉൾപ്പെടുത്തിയ

കോഴിക്കോട് മരുതോങ്കര, പയ്യന്നൂരിലെ പെരുങ്ങോം എന്നീ എം.ആർ.എസ്.-കളുടെ പ്രവൃത്തി പൂർത്തീകരിക്കും. കിഫ്ബിയിൽ ഉൾപ്പെടുത്തിയ ആലുവ കൊടിഞ്ഞാൻപാറ, കണ്ണൂർ പോസ്റ്റ്മെട്രിക് ഹോസ്റ്റൽ കെട്ടിടങ്ങൾ, വെട്ടിക്കവല ആറ്റിപ്ര ഐ.ടി.ഐ. കെട്ടിടങ്ങൾ, അഴീക്കോട് ബി.എ.ടി.സി. എന്നിവയുടെ പ്രവൃത്തികളും ഈ വർഷം ആരംഭിക്കുന്നതാണ്. ബി.ടെക് പരീക്ഷ പാസ്സാക്കാത്ത വിദ്യാർത്ഥികൾക്ക് പ്രത്യേക റെമഡിയൽ കോച്ചിംഗ് ഐ.എച്ച്.ആർ.ഡി. മുഖേന നൽകും. ഇതിനുപുറമെ, സ്വന്തം നിലയിൽ വിദേശരാജ്യങ്ങളിൽ തൊഴിൽ കണ്ടെത്താൻ താൽപ്പര്യമുള്ള ഏതെങ്കിലും പട്ടികജാതി-പട്ടികവർഗ്ഗക്കാരനാണെങ്കിൽ ആ തൊഴിൽ ദാതാക്കളുമായി അവർ നേരിട്ട് ബന്ധപ്പെട്ട് തൊഴിൽ കിട്ടുമെങ്കിൽ അവരുടെ വിസ, എയർ ചാർജ്ജ് എന്നിവയ്ക്കായി ഒരുലക്ഷം രൂപ വീതം ആയിരം പേർക്ക് നൽകുന്നതാണ്. കൃഷിവകുപ്പുമായി ബന്ധപ്പെട്ട് നെന്മാറയിൽ കാർഷികസർവകലാശാലയുടെ കീഴിൽ ഒരു പുതിയ കാർഷികകോളേജ് ആരംഭിക്കാൻ കേരള അഗ്രികൾച്ചറൽ യൂണിവേഴ്സിറ്റി തയ്യാറാണ്. അതിന് ബെനിഫിഷ്യറിയായി ഭൂരിപക്ഷവും പട്ടികജാതി-പട്ടികവർഗ്ഗക്കാരെ എടുക്കാമെന്ന് പറഞ്ഞു. ഗവൺമെന്റിന്റെ പരിഗണനയിൽ വരാൻ

പോകുന്നതേയുള്ളൂ. അഗ്രികൾച്ചറൽ യൂണിവേഴ്സിറ്റി ഇത്തരത്തിലുള്ള ഒരു പ്രൊപ്പോസൽ വെച്ചിട്ടുണ്ട്. ബഹുമാനപ്പെട്ട ഗവർണ്ണർ ഇവിടെ പ്രഖ്യാപിച്ചതാണ്, പട്ടികവർഗ്ഗ മേഖലയിൽ കുടുംബത്തിൽ ഒരാൾക്ക് സ്ഥിരവരുമാനമുള്ള ജോലി നൽകുന്നതിനുള്ള നടപടികൾ ആരംഭിക്കുകയാണ്. ആറളം ഫാം, ചീങ്ങേരി ഫാം, അട്ടപ്പാടി കോ-ഓപ്പറേറ്റീവ് ഫാം എന്നിവിടങ്ങളിലെ കൃഷിഭൂമി ഉപയോഗിച്ച് ഓർഗാനിക് ഫാമിംഗ് ആരംഭിക്കും. സ്വന്തമായി ഒരേക്കറോ അതിൽ കൂടുതലോ ഭൂമിയുള്ള പട്ടികവർഗ്ഗക്കാരുടെ 30 വീടുകൾ അടങ്ങുന്ന സംഘം രൂപീകരിച്ച് പാരമ്പര്യ കൃഷി പ്രോത്സാഹിപ്പിക്കുന്നതുമാണ്. അതുപോലെതന്നെ മഹാത്മാഗാന്ധി റൂറൽ എംപ്ലോയ്മെന്റ് ഗ്യാരന്റി പദ്ധതി പ്രകാരം 100 തൊഴിൽദിനങ്ങളായിരുന്നു നൽകിയിരുന്നത്. കഴിഞ്ഞ വർഷം മുതൽ 200 ദിവസമായി വർദ്ധിപ്പിച്ചിട്ടുണ്ട്. അത് ഈ വർഷവും തുടരും. ഈ വർഷം 25000 പേർക്ക് ഈ രൂപത്തിൽ അധിക തൊഴിൽ ദിനങ്ങൾ ലഭ്യമാകും. അതുപോലെ പട്ടികവർഗ്ഗ വിഭാഗങ്ങൾക്ക് പോലീസ്, എക്സൈസ് എന്നീ വിഭാഗങ്ങൾ നടപ്പിലാക്കുന്ന സ്പെഷ്യൽ ഡ്രൈവ് മാതൃകയിൽ മറ്റു വകുപ്പുകളിലും പൊതുമേഖലാ സ്ഥാപനങ്ങളിലും സ്പെഷ്യൽ ഡ്രൈവ് നടപ്പിലാക്കുന്നതിനുള്ള നടപടികൾ സ്വീകരിച്ചു. തൊഴിലധിഷ്ഠിത നൈപുണ്യ

വികസന പരിപാടിയിലൂടെ 1400 പേർക്ക് പ്ലേസ്മെന്റ് ലഭ്യമാക്കാനുള്ള നടപടി സ്വീകരിക്കും. അംബേദ്കർ സെറ്റിൽമെന്റ് ഡെവലപ്മെന്റ് പദ്ധതിയിൽ 100 കോളനികൾ പുതിയതായി ഏറ്റെടുക്കും. 250 സാമൂഹ്യ പഠന മുറികൾ ഈ വർഷം പൂർത്തിയാക്കും. കൃഷിവകുപ്പുമായി ചേർന്ന് മില്ലറ്റ് കൃഷി....., അതാണ് ഇന്നലെ പറഞ്ഞത്. അതൊരു അതുതമാണ്. മണ്ണിനോട് ആദിവാസികൾക്കുള്ള ബന്ധം എന്താണെന്ന് നേരിട്ട് കാണാൻ കഴിഞ്ഞത് ഈ പദ്ധതി ആവിഷ്കരിച്ചതിനുശേഷമാണ്. ഏതാണ്ട് 1700 ഏക്കർ ഭൂമിയിലാണ് പാരമ്പര്യകൃഷിയായ ചാമ, ചോളം, മുത്താർ തുടങ്ങി ആരംഭിച്ചിട്ടുള്ളത്. വലിയ രൂപത്തിലുള്ള സ്വീകാര്യത ലഭിച്ചു. അതുതന്നെയാണിപ്പോൾ ആതിരപ്പള്ളിയിലും നടപ്പിലാക്കാൻ പോകുന്നത്. ഇതിന്റെ മറ്റൊരു പതിപ്പ് 'ഗോത്രരശ്മി' എന്ന പേരിൽ രണ്ടാം ഘട്ടം ഇടുക്കിയിൽ കാർഷികവികസന പദ്ധതിയുടെ ഭാഗമായി നടപ്പിലാക്കാൻ പോകുന്നു. ആദിവാസി മേഖലയിൽ ഏതാണ്ട് 10-15 ആദിവാസി വിഭാഗങ്ങളെ ഉപയോഗപ്പെടുത്തി പാരമ്പര്യ കൃഷിരീതി നേതൃത്വ പരിശീലനം 60 പേർക്ക് ഇപ്പോൾ നൽകുന്നതിനും തീരുമാനിച്ചിട്ടുണ്ട്. 5 ഗോത്രവിഭാഗത്തിൽ നിന്നാണ് ഇവരെ തെരഞ്ഞെടുത്തത്. അപ്പോൾ പരിശീലനം കിട്ടുന്ന ആദിവാസികൾ

ഇതിന്റെ ഭാഗമായി വലിയ തോതിൽ ആ മേഖലയിൽ തൊഴിലവസരങ്ങൾ സൃഷ്ടിക്കുന്നതിന് അവരുടെ മൗലികമായിട്ടുള്ള കാഴ്ചപ്പാടോടുകൂടി പ്രവർത്തിക്കും. കിഫ്ബിയിൽ ആരംഭിച്ച, തിരുവനന്തപുരം ജില്ലയിലെ കുറ്റിച്ചലിലെയും കണ്ണൂർ ജില്ലയിലെ ആറളത്തെയും എം.ആർ.എസ്.-കളുടെയും കാസർഗോഡ് ജില്ലയിലെ കുറ്റിക്കോൽ, ബേദഡുക, കൊല്ലം ജില്ലയിലെ അച്ചൻകോവിൽ എന്നിവിടങ്ങളിലെ പ്രീ-മെട്രിക് ഹോസ്റ്റലുകളുടെയും നിർമ്മാണപ്രവൃത്തി ഇപ്പോൾ പൂർത്തീകരിക്കും. ഈ വർഷം ആറളം, കൊച്ചി, ഷോളയൂർ (രണ്ടണ്ണം), മുളളങ്കൊല്ലി, ഇരുമ്പുപാലം, ആനവായ് എന്നിങ്ങനെ ആറ് പ്രീമെട്രിക് ഹോസ്റ്റലുകളും പൂക്കോട് എം.ആർ.എസ്.-ഉം പ്രവർത്തനം ആരംഭിച്ചു.

മി. സ്പീക്കർ: യെസ് മിനിസ്റ്റർ..... അങ്ങേയ്ക്ക് ഇനി എത്ര സമയം വേണം?

ശ്രീ. എ. കെ. ബാലൻ: സർ, ഞാൻ പെട്ടെന്ന് അവസാനിപ്പിക്കാം.

കാരണം ഇത് ഒരു അടിസ്ഥാന വിഭാഗത്തിന്റെ പ്രശ്നമായതിനാൽ പഠയാതിരിക്കാൻ പറ്റില്ല, അതുകൊണ്ടാണ്.

മി. സ്പീക്കർ: അതെ അതെ.

ശ്രീ. എ. കെ. ബാലൻ: സർ, ഞാൻ പെട്ടെന്ന് തീർക്കാം. തിരുവനന്തപുരം

ജില്ലയിലെ കട്ടേല, പാലക്കാട് ജില്ലയിലെ അഗളി, കോഴിക്കോട്, വയനാട് ജില്ലയിലെ തൊണ്ടർനാട്, തൃശ്ശൂർ ജില്ലയിലെ വെറ്റിലപ്പാറ, കണ്ണൂർ ജില്ലയിലെ ചെമ്പുകാവ്, പാലക്കാട് ജില്ലയിലെ അയിരൂർ എന്നിവിടങ്ങളിൽ പ്രീ-മെട്രിക് ഹോസ്റ്റലുകളുടെ പ്രവൃത്തി ആരംഭിക്കും. ആദിവാസികൾക്കുവേണ്ടി മാത്രം ഒരു സ്റ്റോർട്സ് സ്കൂൾ സ്ഥാപിക്കുന്ന കാര്യം ബഹുമാനപ്പെട്ട പാലക്കാട് എം.എൽ.എ. സൂചിപ്പിച്ചിട്ടുണ്ട്. അത് പാലക്കാട് ജില്ലയിൽ കൊടുക്കും. ഏത് മണ്ഡലത്തിൽ വേണമെന്നുള്ളത് പിന്നീട് തീരുമാനിക്കും. പക്ഷെ ഒരു വിചാരം വേണം; അതില്ലാത്തതാണ് പ്രശ്നം. പാലക്കാട് ജില്ലയിൽ ഒരു സ്റ്റോർട്സ് സ്കൂൾ ആരംഭിക്കുന്നതിനുള്ള നടപടി എടുക്കും. അട്ടപ്പാടിയിൽ ഒരു എം.ആർ.എസ്.-ഉം ആരംഭിക്കും. അൻപത് കോടിയോളം രൂപ അടങ്കലുള്ള ആറളം സമഗ്ര വികസന പരിപാടിയുടെ നടപടികൾ ആരംഭിച്ചു. പ്രത്യേകിച്ച്, ആനശല്യം അടക്കം ഒഴിവാക്കുന്നതിനും ഏറ്റവും നല്ല ആശുപത്രി, ഏറ്റവും നല്ല എം.ആർ.എസ്. എന്നിവയെല്ലാം അടങ്ങുന്ന ഒരു വലിയ സമഗ്ര വികസന പദ്ധതിയാണ് അവിടെ ഉദ്ദേശിക്കുന്നത്. നേരത്തേ ഞാൻ സൂചിപ്പിച്ചതുപോലെ, വയനാട് ജില്ലയിൽ ആരംഭിച്ച 'ഗോത്രബന്ധു' എല്ലാ ജില്ലകളിലേയ്ക്കും വ്യാപിപ്പിക്കും. പിന്നാക്ക സമുദായക്ഷേമ വകുപ്പുകൂടി എന്റെ കീഴിൽ

വരുന്നവനുള്ളതുകൊണ്ട് പിന്നാക്ക വിഭാഗ മേഖലയുമായി ബന്ധപ്പെട്ട് ഒന്നരണ്ട് കാര്യങ്ങൾ പറയാതിരിക്കാൻ പറ്റില്ല. അതിലിപ്പോൾ, ഇതുവരെ ഇരുപത് കോർപ്പറേഷൻ ഓഫീസുകളായിരുന്നു ഉണ്ടായിരുന്നത്. ഞാൻ ഇത് ഒന്ന് പറഞ്ഞ് കഴിയട്ടെ..... ഇരുപത് ഓഫീസുകളാണ് ഈ ഗവൺമെന്റ് വരുമ്പോൾ ഉണ്ടായിരുന്നത്. അതിൽ പത്തൊണ്ണം കൂടി ഈ ഗവൺമെന്റ് വർദ്ധിപ്പിച്ചു. അതായത് അൻപത് ശതമാനം വർദ്ധിപ്പിച്ചു. തിരുവനന്തപുരം ജില്ലയിലെ നെയ്യാറ്റിൻകര, കൊല്ലം ജില്ലയിലെ കരുന്നാഗപ്പള്ളി, പത്തനാപുരം, ആലപ്പുഴ ജില്ലയിലെ ചേർത്തല, ഇടുക്കി ജില്ലയിലെ നെടുങ്കണ്ടം, എറണാകുളം ജില്ലയിലെ മുവാറ്റുപുഴ, പാലക്കാട് ജില്ലയിലെ വടക്കഞ്ചേരി, കോഴിക്കോട് ജില്ലയിലെ പേരാമ്പ്ര, കണ്ണൂർ ജില്ലയിലെ തലശ്ശേരി, കാസർഗോഡ് ജില്ലയിലെ കാഞ്ഞങ്ങാട് എന്നിവയാണ് ആ പത്തൊണ്ണം. 'റിട്ടേൺ' എന്ന പേരിൽ പ്രവാസികൾക്കുവേണ്ടി ഒരു പദ്ധതി തുടങ്ങുന്നു. ഇരുപത് ലക്ഷം രൂപ അഞ്ച് ശതമാനം പലിശയ്ക്ക് കൊടുക്കും. അഞ്ച് ശതമാനമേ പലിശ ഉള്ളൂ. അതിൽ മൂന്ന് ലക്ഷം രൂപ സബ്സിഡിയാണ്. ശേഷിക്കുന്ന പതിനേഴ് ലക്ഷം രൂപയ്ക്കേ ഇവർ അഞ്ച് ശതമാനം പലിശ കൊടുക്കേണ്ടതുളളൂ. അതായത് വാങ്ങിയ കാശ് മാത്രം കൊടുത്താൽ മതി. അത് ഒരു നല്ല പദ്ധതിയാണ്. അതുപോലെ സ്റ്റാർട്ട്

അപ് മിഷൻ. സ്റ്റാർട്ട് അപ് സംരംഭങ്ങൾക്ക് മുപ്പത് ലക്ഷം രൂപയാണ്. അത് മതന്യൂന പക്ഷങ്ങൾ അടക്കമുള്ളവർക്കാണ്. അതിൽ മൂന്ന് ലക്ഷം രൂപ സബ്സിഡിയാണ്. ഇരുപത്തിയേഴ് ലക്ഷം രൂപയ്ക്ക് അഞ്ച് ശതമാനം പലിശ കൊടുത്താൽമതി. ഇതിന്റെ ഔദ്യോഗിക ഉദ്ഘാടനം ബഹുമാനപ്പെട്ട മുഖ്യമന്ത്രിയായിരുന്നു നിർവ്വഹിച്ചത്. ഇതിനിപ്പോൾ ഭയങ്കര തിരക്കാണ്. ഇത്രയും കാര്യങ്ങളാണ് ഈ വകുപ്പുമായി ബന്ധപ്പെട്ടുകൊണ്ട് പൊതുവിൽ സൂചിപ്പിക്കാനുള്ളത്.

ശ്രീ. എം. വിൻസന്റ്: സർ, ബഹുമാനപ്പെട്ട മുഖ്യമന്ത്രി മഹാത്മാ അയ്യങ്കാളിയുടെ സ്മാരകം തീർത്ഥാടന കേന്ദ്രമായി പ്രഖ്യാപിച്ചു. ആ സ്മാരകം വികസിപ്പിക്കുന്നതിനുവേണ്ടി സർക്കാർ പദ്ധതി നടപ്പിലാക്കണമെന്ന അഭിപ്രായം രാവിലെ ചർച്ചയിൽ വന്നതാണ്. അങ്ങ് അതേപ്പറ്റി മറുപടിയിലൊന്നും പറഞ്ഞില്ല. അത് പ്രത്യേകമായി ഒന്ന് പരാമർശിച്ചാൽ നന്നായിരുന്നു.

ശ്രീ. എ. കെ. ബാലൻ: സർ, അവിടെ അത് വികസിപ്പിച്ച് എം.ആർ.എസ്. ആക്കുന്ന കാര്യം പരിശോധിക്കാമെന്ന് ധനകാര്യ വകുപ്പുമന്ത്രി സഭയിൽ പറഞ്ഞതാണ്. അത് എം.ആർ.എസ്. ആക്കും. ഇതൊരു തീർത്ഥാടന

കേന്ദ്രമാക്കി മാറ്റുന്നതിനുള്ള നടപടിയും ആരംഭിക്കും. അത് എങ്ങനെയാണെന്ന് പറഞ്ഞാൽ, അയ്യങ്കാളിയുടെ പേരിലാണ് ഞങ്ങൾ സാംസ്കാരിക സമുച്ചയം (Cultural Complex) നിർമ്മിക്കാൻ പോകുന്നത്. അതിന്റെ ഭാഗമായി ഇത് നമുക്ക് ക്ലബ്ബ് ചെയ്യാൻ സാധിക്കും. അപ്പോൾ ജില്ലയിൽ ഒരു സാംസ്കാരിക സമുച്ചയം എന്ന പദ്ധതിയിൽ ഇത് പരിഗണിക്കാൻ പറ്റും.

മി. സ്പീക്കർ: യെസ്.....യെസ്.....

ശ്രീ. എ. കെ. ബാലൻ: സർ, ബഹുമാനപ്പെട്ട ശ്രീ. വി. പി. സജീന്ദ്രൻ എം.എൽ.എ. പറഞ്ഞത് വളരെ ഗൗരവമായ ഒരു കാര്യമാണ്. GCDA (Greater Cochin Development Authority)-യിൽ നിയമനത്തിന് പ്രവൃത്തി പരിചയം വേണമെന്ന നിഷ്കർഷയുള്ളതുകൊണ്ടാണ് യഥാർത്ഥത്തിൽ ആ നിയമനം കിട്ടാതിരുന്നത്. പക്ഷെ യഥാർത്ഥത്തിൽ പട്ടികജാതി-പട്ടികവർഗ്ഗ വിഭാഗത്തിൽപ്പെട്ടവർക്ക് പ്രവൃത്തി പരിചയമില്ലെങ്കിലും നിയമനം നൽകാം എന്നുള്ള കാര്യം അവർക്ക് ബോധ്യപ്പെട്ടിട്ടില്ല എന്നു തോന്നുന്നു. ശ്രീ. സുഭാഷിന് പ്രവൃത്തി പരിചയമില്ല എന്ന കാരണത്താൽ അങ്ങനെ ചെയ്തത് ശരിയാണോ തെറ്റാണോ എന്നതിനെ സംബന്ധിച്ച് പരിശോധിക്കും. കാരണം, ഒരു കാര്യം ഞാൻ പറയാം, അർഹതപ്പെട്ട, മെറിറ്റിൽ വന്ന

ഏതെങ്കിലും ഒരു കുട്ടിയെ ബോധപൂർവ്വം ഒഴിവാക്കുന്നുണ്ടെങ്കിൽ അവർക്ക് ഗവൺമെന്റ് സർവ്വീസിൽ സ്ഥാനമുണ്ടാകില്ല. അതേ ഇപ്പോൾ പറയാൻ പറ്റും. മറ്റ് കാര്യത്തെ സംബന്ധിച്ച് ആലോചിക്കാം. ബഹുമാനപ്പെട്ട എം.എൽ.എ. സമർപ്പിച്ച അപേക്ഷയുണ്ട്. അത് തുടർ നടപടികൾക്കായി ഗവൺമെന്റ് പരിശോധിക്കും. ശ്രീ. വി. പി. സജീന്ദ്രൻ ഉന്നയിച്ച തീവ്രത അളക്കുന്ന മെഷീനെപ്പറ്റിയുള്ള ആരോപണങ്ങൾക്കൊന്നും മറുപടി പറയേണ്ടതില്ല. തീവ്രത അളക്കുന്ന മെഷീൻ എന്തോ എന്റെ കയ്യിൽ ഉണ്ടെന്നാണ് പറഞ്ഞത്. അതുവേണമെങ്കിൽ, നിങ്ങളെന്നെ ഒരു കമ്മീഷനാക്കി വെച്ചോളൂ. നിങ്ങളുടെ തീവ്രത എന്താണ് എന്നുള്ളത് ഈ മെഷീൻ കണ്ടുപിടിക്കാൻ പറ്റില്ല. ഒരു കാര്യം കൂടി സൂചിപ്പിക്കാനുള്ളത് പ്രളയവുമായി ബന്ധപ്പെട്ടാണ്. ഇവിടെ അത് സൂചിപ്പിച്ചതാണ്. പ്രളയവുമായി ബന്ധപ്പെട്ട വീടുകൾ 2,733 ആണ്. 243 വീടുകളാണ് വകുപ്പ് അനുവദിച്ചത്. ബാക്കിയുള്ളത് റീബിൽഡ് കേരളയുടെ ഭാഗമായി എടുക്കുന്നുണ്ട്. പട്ടികവർഗ്ഗ വിഭാഗത്തിന് നഷ്ടപ്പെട്ട വീടുകൾ 639 ആണ്. വകുപ്പിൽനിന്നും അനുവദിച്ചത് 450 വീടുകളും. ബാക്കിയുള്ളത് റീബിൽഡ് കേരളയിൽ ഞങ്ങൾ എടുക്കുകയാണ്. വയനാട്ടിൽ 141 പേർക്കും മലപ്പുറത്ത് 33 പേർക്കും പത്ത് സെന്റ് വീതം ഭൂമിയും അനുവദിച്ചിട്ടുണ്ട്. ഇവ

വാസയോഗ്യമാക്കിത്തീർക്കുന്നതിനുള്ള നടപടിയാണ് എടുക്കുന്നത്. അതിനുള്ള കുറവുകൾ പരിഹരിക്കുന്നതിനുള്ള നടപടികൾ സ്വീകരിക്കും. മറ്റ് കാര്യങ്ങളെ സംബന്ധിച്ച്, കുറച്ച് രാഷ്ട്രീയം പറഞ്ഞ് പോകുന്നത് നല്ലതുതന്നെ അല്ലേ?

ശ്രീ. അനിൽ അക്കര: സർ, വടക്കാഞ്ചേരി എം.ആർ.എസ്. ഏറ്റവും നന്നായി പ്രവർത്തിക്കുന്ന സ്കൂളാണ്. അത് ഒരു പ്രത്യേക സ്ഥലത്തായതുകൊണ്ട് അവിടേയ്ക്ക് വരുന്ന വഴിയിൽ വീടുകളൊന്നുംതന്നെ ഇല്ല എന്നത് അവിടെയുള്ള ഒരു വിഷയമാണ്. അതുകൊണ്ട് മുനിസിപ്പാലിറ്റിക്ക് അത് നന്നാക്കാൻ ബുദ്ധിമുട്ടാണ്. നേരത്തേ നബാർഡ് വഴി കിട്ടിയ റോഡാണത്. ആ റോഡ് ഇപ്പോൾ വളരെ മോശമായി കിടക്കുകയാണ്. എം.ആർ.എസ്.-ലേയ്ക്ക് മാത്രമാണ് ആളുകൾ പോകുന്നത്. അതിന് പ്രത്യേകമായി ഫണ്ട് അനുവദിക്കാമോ?

ശ്രീ. എ. കെ. ബാലൻ: നോക്കാം സർ.

മി. സ്പീക്കർ: ഇരിക്കൂ.....ഇരിക്കൂ.....ശ്രീ. ഷാഫി പറമ്പിൽ ഇരിക്കൂ....

ശ്രീ. എ. കെ. ബാലൻ: സർ, ഇതിൽ, ബഹുമാനപ്പെട്ട മുഖ്യമന്ത്രിയുടെ പ്രസംഗം ഇന്നലെ പ്രതിപക്ഷാംഗങ്ങൾ boycott നടത്തി. അതിൽ ഞങ്ങൾക്ക് യാതൊരു പ്രതിഷേധവുമില്ല.....

ശ്രീ. ഷാഫി പറമ്പിൽ: സർ, വളരെ പ്രധാനപ്പെട്ട ഒരു കാര്യമാണ്

പറയാനുള്ളത്. നമ്മുടെ പാലക്കാട് മെഡിക്കൽ കോളേജിൽ ഇത്തവണ എൺപത് കുട്ടികൾ പരീക്ഷ എഴുതിയതിൽ എഴുപത്തിമൂന്ന് കുട്ടികളും പാസ്സായിരിക്കുകയാണ്. ദളിതനെതിരെ ഇന്ത്യാ രാജ്യത്ത് പലയിടത്തും അക്രമം നടക്കുമ്പോൾ ഇത്രയും പേരെ ഒരുമിച്ച് ഡോക്ടർമാരാക്കുന്ന ഒരു സ്ഥാപനം ഇന്ത്യാ രാജ്യത്ത് കേരളത്തിൽ മാത്രമേ ഉള്ളൂ; നമ്മുടെ മെഡിക്കൽ കോളേജ്. അങ്ങ് പറഞ്ഞ എം.ആർ.എസ്., അത് സ്പോർട്സ് എം.ആർ.എസ്., സിന്ററ്റിക് ട്രാക്ക് ഉൾപ്പെടെയുള്ള സൗകര്യങ്ങൾ പാലക്കാട് ഹെഡ് ക്വാർട്ടേഴ്സിൽ ലഭ്യമാണ്. അതിനോട് ചേർന്ന് സ്ഥലവുമുണ്ട്. അവിടെത്തന്നെ അനുവദിച്ചാൽ ജില്ലയുടെ വിവിധ ഭാഗങ്ങളിൽ നിന്നുള്ള കുട്ടികൾക്ക് അത് ഉപകാരപ്രദമാകും. ഇതിനായി പാലക്കാട് തന്നെ പരിഗണിക്കണമെന്ന് അഭ്യർത്ഥിക്കുന്നു.

ശ്രീ. മുഹമ്മദ് മുഹസിൻ പി.: സർ, പട്ടാമ്പി കോളേജിനോട് ചേർന്ന് ഒരു

പോസ്റ്റ് മെഡിക് ഹോസ്റ്റൽ ഉള്ള കാര്യം അങ്ങയ്ക്ക് അറിയാവുന്നതാണ്. കുട്ടികൾ ഇല്ലാത്തതിനാൽ തൽക്കാലം ഇത് പൂട്ടിയിട്ടിരിക്കുകയാണ്. അവിടെ മെഡിക്കൽ/എഞ്ചിനീയറിംഗ് കോച്ചിംഗോ സിവിൽ സർവ്വീസ് കോച്ചിംഗോ

അങ്ങനെ എന്തെങ്കിലും ആരംഭിക്കാൻ നമുക്ക് കഴിയുമോ? അതോടൊപ്പംതന്നെ സ്പോർട്സ് സ്കൂളിനുവേണ്ട സ്ഥലം ഞങ്ങൾ വിട്ടുതരാം. അങ്ങനെ ആണെങ്കിൽ അത് പട്ടാമ്പിയിൽ ആരംഭിക്കുമോ?

ശ്രീ. എ. കെ. ബാലൻ: സർ, പട്ടാമ്പി കോളേജിനോട് അനുബന്ധിച്ചുള്ള ഈ ഹോസ്റ്റൽ കുട്ടികളെ കിട്ടാത്തതുകൊണ്ട് ഉപയോഗശൂന്യമായി കിടക്കുകയാണ്. അവിടെ എന്തെങ്കിലും തുടങ്ങാൻ പറ്റുമോ എന്നുള്ളതിനെ സംബന്ധിച്ച് ആലോചിക്കാം. അതിനെപ്പറ്റി പ്രിൻസിപ്പൽ സെക്രട്ടറിയോടും ഡയറക്ടറോടും അവിടെ ആവശ്യമായ എന്തെങ്കിലും പദ്ധതി തുടങ്ങാൻ പറ്റുമോ എന്നുള്ളത് പരിശോധിക്കണമെന്ന് പറഞ്ഞിട്ടുണ്ട്.

ബഹുമാനപ്പെട്ട ശ്രീ. ഷാഫി പറമ്പിൽ പറഞ്ഞത് വളരെ കുറവാണ്. സ്ഥലത്തിന്റെ ചെറിയ ഒരു പ്രശ്നം ഇപ്പോൾ വന്നിട്ടുണ്ട്. കാരണം, ഐ.ടി.ഐ.-യുമായി ബന്ധപ്പെട്ട് ബഹുമാനപ്പെട്ട സുപ്രീംകോടതിയിൽ കിടക്കുന്ന ഒരു കേസാണ്. ആ കേസ് നിലവിലിരിക്കുന്ന സമയത്ത് തന്നെയാണ് നമ്മൾ മെഡിക്കൽ കോളേജ് തുടങ്ങിയത്. ഇതിന്റെ അടിസ്ഥാനത്തിൽ ആ ഭൂമി ലഭ്യമാക്കുന്നതിനുള്ള നടപടി എടുക്കുന്നുണ്ട്. ഭൂമി കിട്ടിയതിനുശേഷം നമുക്ക് പരിശോധിക്കാം. ബഹുമാനപ്പെട്ട ശ്രീ. പി. ടി. തോമസിന്റെ പ്രസംഗം ഞാൻ

ഇന്നലെയും കേട്ടതാണ്. പലപ്പോഴും കേട്ടതാണ്. ഞങ്ങളെപ്പോലെയുള്ളവർ കെ.എസ്.യു.-വിൽ നിന്നും എസ്.എഫ്.ഐ.-യിൽ നിന്നുമൊക്കെ വന്നവരാണ്. പക്ഷെ എനിക്കറിയാം ശ്രീ. പി. ടി. തോമസിനെ സംബന്ധിച്ച് ഒരു കുറ്റബോധം ഉണ്ടാകുമെന്ന് എനിക്കുറപ്പാണ്. കാരണം, കേരളത്തിലെ വിദ്യാർത്ഥി രംഗത്ത് ഒരു കാലഘട്ടത്തിൽ ശക്തമായ ഒരു സംഘടനയായിരുന്നു കെ.എസ്.യു., ഏഷ്യയിലെ ഏറ്റവും വലിയ വിദ്യാർത്ഥി സംഘടന. അതിനുശേഷം ഓരോ വർഷവും എസ്.എഫ്.ഐ. നടത്തിയ ഐതിഹാസികമായ പോരാട്ടത്തിന്റെ ഭാഗമായി, പൊതുസമൂഹത്തിന്റെ അംഗീകാരത്തോടുകൂടി ആ സംഘടന നടത്തിയ ഇടപെടലിന്റെ ഭാഗമായി, പൊതുസമൂഹം വിദ്യാർത്ഥികളുടെ ഏറ്റവും ശക്തമായ ഒരു സംഘടനയാക്കി എസ്.എഫ്.ഐ.-യെ വളർത്തിയെടുത്തു. അതിനിടയിൽ 33 എസ്.എഫ്.ഐ.-ക്കാരാണ് കൊല ചെയ്യപ്പെട്ടത്. ഇതിൽ ഏതെങ്കിലും ഒരു കൊലപാതകവുമായി ബന്ധപ്പെട്ടുകൊണ്ട് എന്തെങ്കിലും guilty conscious (കുറ്റബോധം) ശ്രീ. പി. ടി. തോമസിനുണ്ടോ എന്നുള്ളത് അദ്ദേഹം പരിശോധിച്ചാൽ മതി. മറ്റ് കാര്യങ്ങളിലേയ്ക്കൊന്നും കടക്കാൻ ഞാൻ ആഗ്രഹിക്കുന്നില്ല. ബഹുമാനപ്പെട്ട മുഖ്യമന്ത്രി ഇന്നലെ സംസാരിക്കുന്ന സമയത്ത് ഞാൻ ഇവിടെ

പറഞ്ഞതാണ്.....(ബഹളം).....

മി. സ്പീക്കർ: ഒരു ഡിമാന്റിനെ സംബന്ധിച്ചുകൂടി മറുപടി പറയാനാണ്.

പ്രവാസി ക്ഷേമവുമായി ബന്ധപ്പെട്ട ഒരു ഡിമാന്റ് കൂടിയുണ്ട്.

ശ്രീ. പി. ടി. തോമസ്: സർ, കൊലപാതകവുമായി ബന്ധപ്പെട്ട്

ശ്രീ. പി. ടി. തോമസിന് എന്തെങ്കിലും കുറ്റബോധമുണ്ടോ എന്നാണ്

ബഹുമാനപ്പെട്ട മന്ത്രി ചോദിച്ചത്. എനിക്ക് യാതൊരു കുറ്റബോധവുമില്ലെന്ന്

മാത്രമല്ല നിങ്ങളുടെ കൊലയാളി രാഷ്ട്രീയത്തിനെതിരെ തീവ്ര ദുഃഖം

എനിക്കുണ്ട്. എനിക്കൊരു കുറ്റബോധവുമില്ല.

മി. സ്പീക്കർ: യെസ്.....യെസ്.....അങ്ങ് കൺക്ലൂഡ് ചെയ്യൂ.

ശ്രീ. എ. കെ. ബാലൻ: ശ്രീ. പി. ടി. തോമസിന്റെ ആ പരാമർശത്തിന്

ഞാൻ മറുപടി പറയുന്നില്ല. ഉണ്ടോയെന്നുള്ളത് പരിശോധിച്ചാൽ മതിയെന്നേ

ഞാൻ പറഞ്ഞിട്ടുള്ളൂ. മറ്റ് കാര്യങ്ങളിലേയ്ക്കൊന്നും കടക്കാൻ ഞാൻ

ആഗ്രഹിക്കുന്നില്ല. ഇവിടെ അടിയന്തരാവസ്ഥ കാലഘട്ടത്തിൽ കേരളത്തിന്റെ

സമാധാനമായിട്ടുള്ള ഇന്നത്തെ മുഖ്യമന്ത്രി ശ്രീ. പിണറായി വിജയൻ

അനുഭവിക്കേണ്ടിവന്നിട്ടുള്ള പീഡനത്തിന്റെയും മർദ്ദനത്തിന്റെയും കഥ

എല്ലാവർക്കും അറിയാം. അങ്ങനെയുള്ള ഒരാൾ ആ ഓർമ്മകൾ പുതുക്കിക്കൊണ്ട്

ഇവിടെ മറുപടി പറയുന്ന സമയത്ത് ഇതൊരു മൈതാന പ്രസംഗമാണ് എന്ന് പറയാൻ എങ്ങനെയാണ് ഇവർക്ക് മനസ്സ് വന്നത്? ഞാൻ മന്ത്രിയായതിനുശേഷം എനിക്ക് തലശ്ശേരിയിൽ ഒരു സ്വീകരണമുണ്ടായിരുന്നു. അതിൽ പ്രസംഗിച്ചത് ശ്രീ. മമ്പുറം ദിവാകരനായിരുന്നു. അദ്ദേഹം അവിടെ വെച്ച് പറഞ്ഞു 'പിണറായി വിജയനെ കൊലപ്പെടുത്തുന്നതിനുവേണ്ടി ഗുഡ്ലോചന നടത്തിയ ഒരാളാണ് ഞാൻ, പക്ഷെ കിട്ടിയില്ല' എന്ന്. ഒരു കാര്യം കൂടി ഞാൻ പറയുകയാണ്, ശ്രീ. പിണറായി വിജയനെ നശിപ്പിക്കാൻവേണ്ടി ഇവർ നടത്തിയിട്ടുള്ള ഗുഡ്ലോചന എന്തെന്ന് പറഞ്ഞുകഴിഞ്ഞാൽ ഈ ഇന്ത്യൻ രാഷ്ട്രീയത്തിലുള്ള ഒരു നേതാവും ഇതേവരെ അനുഭവിക്കാത്ത, കേട്ടുകേൾവിയില്ലാത്ത സംഭവങ്ങളാണ്. മക്കളെയടക്കം തട്ടിക്കൊണ്ടുപോകാൻ നേതൃത്വം കൊടുത്തു. പക്ഷെ അവരുടെ ഇടയിൽ തന്നെയുള്ള ചില ആൾക്കാർ ഈ രഹസ്യം ചോർത്തിത്തന്നതുകൊണ്ട് മക്കളെ തട്ടിക്കൊണ്ടുപോകാൻ കഴിഞ്ഞില്ല. ഞങ്ങൾ പറയുകയാണ് നിങ്ങളുടെ ഔദാര്യത്തിന്റെ മുകളിലൊന്നുമല്ല കേരളത്തിലെ ഇടതുപക്ഷപ്രസ്ഥാനവും കമ്മ്യൂണിസ്റ്റ് പ്രസ്ഥാനവും വളർന്നുവന്നത്. ഇവിടെ ശ്രീ. ഇ. പി. ജയരാജൻ ഉൾപ്പെടെയുള്ള പലരും അവരുടെയൊക്കെതന്നെ ശരീരത്തിൽ നിന്നും തെരിച്ചു

വീണ രക്തതുള്ളികളുണ്ടല്ലോ.... അതൊന്നും അവർക്ക് ആലോചിക്കാൻ പറ്റില്ല. ആരുടെയും ഔദാര്യത്തിന്റെ ഭാഗമായിട്ടല്ല ഞങ്ങൾ വളർന്നുവന്നത്. ഇവർക്ക് ഒരേയൊരു ലക്ഷ്യമേയുള്ളൂ. മുഖ്യമന്ത്രിയുടെ ഇമേജിനെ ഇല്ലാതാക്കുക. അതുവഴി ശ്രീ. പിണറായി വിജയനെ ഒറ്റപ്പെടുത്തുക. അതുകൊണ്ട് ഗവൺമെന്റ് എന്തു ചെയ്യുകഴിഞ്ഞാലും ജനങ്ങളിലേയ്ക്കെത്തിക്കാൻ പറ്റില്ല. 'ഒന്നും ചെയ്യാത്ത ഗവൺമെന്റ്, ഒന്നിനും പറ്റാത്ത ഗവൺമെന്റ്' ഈ സന്ദേശമാണ് അവർ കൊടുക്കുന്നത്. അത് കേരളത്തിലെ ജനത തിരിച്ചറിയുമെന്നു മാത്രമല്ല ഇതിനെതിരായിട്ടുള്ള ശക്തമായ പ്രതികരണം ഇനി ഈ കേരളം കാണാൻ പോകുന്നുവെന്നുകൂടി സൂചിപ്പിച്ചുകൊണ്ട് ഈ ഡിമാന്റ് അംഗീകരിച്ചു തരണമെന്ന് ഞാൻ അഭ്യർത്ഥിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ പ്രവാസി ക്ഷേമവുമായി ബന്ധപ്പെട്ട് ചുരുക്കം പ്രശ്നങ്ങൾ മാത്രമേ വന്നിട്ടുള്ളൂ. ഒന്ന് Norka Department Project for Return Emigrants (NDPREM). അത് മടങ്ങിയെത്തുന്ന പ്രവാസി മലയാളികളുടെ പുനരധിവാസവുമായി ബന്ധപ്പെട്ട ഒരു പദ്ധതിയാണ്. അതിൽ ലോൺ കിട്ടാനുള്ള കാലതാമസം ഒഴിവാക്കണമെന്ന് പറയുകയുണ്ടായി. ഈ പദ്ധതിയിൽ ഇപ്പോൾത്തന്നെ

ധനകാര്യ സ്ഥാപനങ്ങളെ ഉൾപ്പെടുത്തിയിട്ടുണ്ട്. ഇനിയും ഇതിന്റെ ആവശ്യകത പരിശോധിച്ചുകൊണ്ട് അത് വിപുലീകരിക്കാവുന്നതാണ്. ബാങ്കുകളുടെ എണ്ണം ഇതിൽ കൂട്ടുക എന്നുള്ളതാണ് പ്രധാനം. അതിന് ശ്രമിച്ചുകൊണ്ടിരിക്കുന്നുണ്ട്. എന്തെങ്കിലും കാലതാമസമുണ്ടെങ്കിൽ അത് ഒഴിവാക്കാൻ കഴിയുന്നതാണ്. മറ്റൊരു പ്രശ്നം പറഞ്ഞത്, വിമാനയാത്രാക്കൂലി വർദ്ധനവാണ്. അത് നമ്മൾ എത്രയോ ചർച്ച ചെയ്തതാണ്. ഞാൻ വീണ്ടും ആവർത്തിക്കേണ്ടതായിട്ടില്ല. ഇത് കുറേ വർഷങ്ങളായി കണ്ടുവരുന്ന ഒരു പ്രവണതയാണ്. കേന്ദ്ര ഗവൺമെന്റിനോട് നമ്മൾ നിരന്തരം ആവശ്യപ്പെട്ടുകൊണ്ടിരിക്കുകയാണ്. അനുകൂലമായ തീരുമാനം ഇതുവരെ ഉണ്ടായിട്ടില്ല. അതുപോലെ വിസ ചീറ്റിംഗ് നടക്കുന്നതുകൊണ്ട് അതിനെതിരെയുള്ള ബോധവൽക്കരണവും വിസ വെരിഫൈ ചെയ്യാനുള്ള സൗകര്യവും വേണമെന്ന ഒരു ആവശ്യം ഉയരുകയുണ്ടായി. വിസ ചീറ്റിംഗ് തടയുന്നതിന് തൊഴിൽ അന്വേഷിച്ച് പോകുന്നവർക്കായി പ്രീ-ഡിപ്പാർച്ചർ ഓറിയന്റേഷൻ പ്രോഗ്രാമുകൾ ഇപ്പോൾ സംഘടിപ്പിക്കുന്നുണ്ട്. അത് വിപുലപ്പെടുത്താവുന്നതാണ്. ബിസിനസ്സ് സംരംഭങ്ങൾ തുടങ്ങാൻ ഏകജാലക സംവിധാനത്തിന്റെ കാര്യം പറയുകയുണ്ടായി. ഇതുമായി ബന്ധപ്പെട്ട് ആവശ്യമായ കാര്യങ്ങൾ നമുക്ക്

പരിശോധിക്കാവുന്നതാണ്. എങ്ങനെ ഇത് കൂടുതൽ കാര്യക്ഷമമാക്കാൻ സാധിക്കുമെന്ന് നോക്കാവുന്നതാണ്. ഇവിടെ ലോക കേരളസഭ മുന്നോട്ട് വച്ച നിർദ്ദേശങ്ങൾ നടപ്പിലാക്കാൻ സർക്കാർ പരിശ്രമിച്ചില്ലെന്ന് പറയുകയുണ്ടായി. അത് വസ്തുതയല്ല. 48 നിർദ്ദേശങ്ങളാണ് ലോക കേരളസഭ മുന്നോട്ട് വച്ചിരുന്നത്. ഇത് സ്റ്റാന്റിംഗ് കമ്മിറ്റി ചെയർമാൻമാരുടെ യോഗം വിശദമായി പരിശോധിക്കുകയുണ്ടായി. ഇതിൽ 10 പദ്ധതികൾ നടപ്പിലാക്കണമെന്ന ശുപാർശയാണ് സമിതി നൽകിയത്. അത് നടപ്പിലാക്കുന്നതിനുള്ള നടപടികൾ സർക്കാർ സ്വീകരിച്ചുവരുന്നുണ്ട്. ഇപ്പോൾ അതിന്റെ വിവിധ ഘട്ടങ്ങളിലാണ് നിൽക്കുന്നത്. ഇവിടെ പുതിയ പദ്ധതിയും കാഴ്ചപ്പാടും അവതരിപ്പിച്ചില്ല, പകരം കഴിഞ്ഞ സർക്കാരിന്റെ പദ്ധതികൾതന്നെയാണ് അവതരിപ്പിക്കുന്നത് എന്ന് പറയുകയുണ്ടായി. നമ്മുടെ സംസ്ഥാനം മാത്രമല്ല, രാജ്യവും ലോകവും ശ്രദ്ധിച്ചു ഒന്നായിരുന്നു ലോക കേരളസഭയുടെ രൂപീകരണം. അതുതന്നെ നല്ല രീതിയിൽ പ്രവാസ ലോകമാകെ അംഗീകരിച്ചു ഒന്നാണ്. നമ്മുടെ നാടിന്റെ വികസന പ്രക്രിയയിൽ പ്രവാസികൾക്കുള്പ്പെടുത്തി പങ്കാളിത്തം നൽകുക എന്നതാണ് ലോക കേരളസഭയുടെ ഏറ്റവും പ്രധാന ലക്ഷ്യമായി നാം കണ്ടത്. അത്തരമൊരു കാഴ്ചപ്പാടോടെ ആ പദ്ധതി

നടപ്പിലാക്കിയപ്പോൾ വിവിധ മേഖലകളിലെ വിദഗ്ദ്ധരുടെ സഹായവും സേവനവും നമുക്ക് ലഭ്യമാകുന്നുണ്ടെന്നാണ് കാണാൻ സാധിക്കുന്നത്. അതോടൊപ്പം...

ശ്രീ. കെ. സി. ജോസഫ്: അങ്ങ് പറഞ്ഞതുപോലെ പ്രവാസികളുടെ പുനരധിവാസം പ്രധാനപ്പെട്ട പദ്ധതിയാണ്. ശ്രീ. കെ. വി. അബ്ദുൾ ഖാദർ ചെയർമാനായ പ്രവാസി സമിതിയുടെ 5-ാമത് റിപ്പോർട്ട് സഭയിൽ സമർപ്പിച്ചതാണ്. ആ റിപ്പോർട്ടിൽ പറയുന്നത്, 2016-17 കാലയളവിൽ, അങ്ങയുടെ ഗവൺമെന്റിന്റെ ഒന്നാം വർഷം അനുവദിച്ചത് 12 കോടി രൂപയും ചെലവഴിച്ചത് 3.75 കോടി രൂപയുമാണെന്നാണ്. 2017-18-ൽ അനുവദിച്ചത് 16.35 കോടി രൂപയും ചെലവഴിച്ചത് 5 കോടി രൂപയാണ്. പണം അനുവദിക്കുന്നുണ്ട്. പക്ഷെ ചെലവഴിക്കുന്നില്ല. അങ്ങ് ഇക്കാര്യം ഒന്ന് പരിശോധിക്കണം.

ശ്രീ. പിണറായി വിജയൻ: അത് അദ്ദേഹത്തിന്റെ പ്രസംഗത്തിൽ പറഞ്ഞിട്ടുണ്ട്. ഞാൻ ആ ഭാഗത്തേയ്ക്ക് വരുന്നുണ്ട്. പിന്നെ പറയാം. ഇവിടെ പുതിയ ചില പദ്ധതികൾ ഈ ഘട്ടത്തിൽ നടപ്പിലാക്കാൻ നമ്മൾ

ഉദ്ദേശിക്കുന്നുണ്ട്. അതിലൊന്നാണ് എൻ.ആർ.ഐ. ഇൻവെസ്റ്റ്മെന്റ് കമ്പനി അതോടൊപ്പം എൻ.ആർ.ഐ. കോ-ഓപ്പറേറ്റീവ് സൊസൈറ്റി രൂപീകരണം, എൻ.ആർ.ഐ. കൺസ്ട്രക്ഷൻ കമ്പനി, വനിതാ എൻ.ആർ.ഐ. സെൽ, മൈഗ്രേഷൻ ഫെസിലിറ്റേഷൻ സെന്റർ, പ്രീ എംബാർക്കന്റ് ഓറിയന്റേഷൻ സെന്റർ, തൊഴിൽ മേഖലയിലുള്ള നമ്മുടെ നൈപുണ്യം വർദ്ധിപ്പിക്കുന്നതിനും കൂടുതൽ തൊഴിലവസരങ്ങൾ ലഭ്യമാക്കുന്നതിനും വേണ്ടിയുള്ള ഹൈപവർ കമ്മിറ്റി, അന്താരാഷ്ട്ര മൈഗ്രേഷൻ സെന്റർ, നോർക്ക ഫെയർ, റിക്രൂട്ട്മെന്റ് വർദ്ധിപ്പിക്കുന്നതിനുള്ള പദ്ധതികൾ, പ്രവാസി നിയമസഹായ പദ്ധതി ഇതെല്ലാം പുതിയ പദ്ധതികളാണ്. ഇത് നടപ്പാക്കാനുള്ള വിവിധ ഘട്ടങ്ങളിൽ നിൽക്കുകയാണിപ്പോൾ. ഇവിടെ എല്ലാതരം നിക്ഷേപവും കൊണ്ടുവരുന്നതിനും വർദ്ധിപ്പിക്കുന്നതിനുമുള്ള ശ്രമം തന്നെയാണ് സർക്കാർ നടത്തിക്കൊണ്ടിരിക്കുന്നത്. Ease of Doing Business വഴി K-Swift എന്നുള്ള സോഫ്റ്റ്‌വെയർ മുഖാന്തിരം നടപടിക്രമങ്ങളെല്ലാം ലഘൂകരിച്ചിട്ടുണ്ട്. ഇത് യഥാർത്ഥത്തിൽ ഏകജാലക നടപടിയാണ്. ഏതാണ്ട് 165 അപേക്ഷകളാണ് ഇപ്പോൾ ഇത് മുഖാന്തിരം തീരുമാനിച്ചു കഴിഞ്ഞിരിക്കുന്നത്. പ്രവാസികൾക്ക് വേണ്ടി പ്രത്യേകമായിതന്നെ ഒരു എൻ.ആർ.ഐ. ഇൻവെസ്റ്റ്മെന്റ് കമ്പനി

രൂപീകരിക്കാനുള്ള നടപടിക്രമങ്ങളും ആരംഭിച്ചുകഴിഞ്ഞിട്ടുണ്ട്. എൻ.ആർ.ഐ. ഇൻവെസ്റ്റ്മെന്റ് കമ്പനി ബോർഡിൽ പ്രവാസിമലയാളികൾക്കാണ് പ്രാധാന്യം നൽകുന്നത്. ഇതോടൊപ്പം കേരളത്തിലെ നിക്ഷേപ അവസരങ്ങളെക്കുറിച്ച് പ്രവാസികൾക്കിടയിൽ ഒരു ഇൻവെസ്റ്റ്മെന്റ് പ്രൊമോഷൻ പരിപാടി വ്യവസായ വകുപ്പുമായി ചേർന്ന് നടത്താനാണ് സർക്കാർ ആലോചിക്കുന്നത്. കേരളത്തിന്റെ വികസന കാര്യങ്ങളിലുള്ള ദൗർബല്യങ്ങൾ പരിഹരിക്കുക, കൂടുതൽ വിദഗ്ദ്ധരുടെ സേവനം ലഭ്യമാക്കുക എന്നീ ഉദ്ദേശ്യങ്ങളോടെയാണ് ലോക കേരളസഭ രൂപീകരിച്ചത്. അതോടൊപ്പം പ്രവാസികളുടെ പ്രശ്നങ്ങൾ എന്തൊക്കെയാണെന്ന് മനസ്സിലാക്കാനും അവ പരിഹരിക്കുന്നതിനും സംസ്ഥാന സർക്കാരിന് എന്തൊക്കെ ചെയ്യാനാകും എന്നീ കാര്യങ്ങൾ കൂടി പരിശോധന വിഷയങ്ങളിൽ ഉൾപ്പെട്ടിട്ടുള്ളതാണ്. കേരള വികസനത്തിന് പ്രവാസികൾ വലിയ പങ്കാണ് വഹിച്ചിരിക്കുന്നത്. കക്ഷി രാഷ്ട്രീയത്തിനതീതമായി വികസന പ്രവർത്തനം ജനപക്ഷത്തുനിന്നുകൊണ്ട് സംഘടിപ്പിക്കുക എന്ന സമീപനം തന്നെയാണ് സർക്കാരിനുള്ളത്. നമ്മൾ മുന്നോട്ടുവെച്ച ഈ കാഴ്ചപ്പാടിന് പ്രവാസികളിൽനിന്നാകെ വലിയ പിന്തുണയാണ് ലഭിച്ചത്. അതുകൊണ്ടുതന്നെയാണ് ലോക കേരളസഭ രൂപീകരണം കക്ഷി

രാഷ്ട്രീയ ഭേദമെന്യേ സ്വാഗതം ചെയ്തത്. ലോക കേരളസഭയിലെ ക്രിയാത്മകമായ ചർച്ചകളാണ് ഇക്കാര്യത്തിൽ ഉയർന്നുവന്നത്. ആ ചർച്ചയിലുയർന്നുവന്ന കാര്യങ്ങൾ പ്രാവർത്തികമാക്കാനുള്ള പ്രവർത്തനങ്ങൾ സംസ്ഥാന സർക്കാർ നടപ്പാക്കി വരികയാണ്. ഇതൊരു ദീർഘകാല കാഴ്ചപ്പാടിലുള്ള ഇടപെടലാണ്. നമ്മുടെ വികസനത്തിന് തുടർച്ചയായി നടക്കേണ്ട ഒന്നാണ്. അതിനെ മുന്നോട്ടുകൊണ്ടുപോകുകയെന്നത് കേരളത്തെയും നമ്മുടെ നാട്ടിൽനിന്നും പുറത്തുപോയി നമ്മുടെ നാടിനെ പോറ്റിവളർത്തുന്ന പ്രവാസികളെ ഏറെ സ്നേഹിക്കുകയും ചെയ്യുന്ന ആരും ഏറ്റെടുക്കേണ്ട ഉത്തരവാദിത്തമാണ്. പ്രവാസികളുടെ നിക്ഷേപ സാധ്യതകളെ പ്രയോജനപ്പെടുത്തി സർക്കാർ മുന്നോട്ട് പോകുന്ന അവസരത്തിലാണ് ആളൂർ മുനിസിപ്പാലിറ്റിയിലെ കെട്ടിടനിർമ്മാണ പ്രശ്നവുമായി ബന്ധപ്പെട്ടുകൊണ്ട് സാജൻ എന്ന പ്രവാസി ആത്മഹത്യ ചെയ്ത ദാരുണമായ സംഭവമുണ്ടായത്. അത് നമ്മളെയെല്ലാവരെയും വേദനിപ്പിച്ച കാര്യമാണ്. ഇത് ശ്രദ്ധയിപ്പെട്ടപ്പോൾതന്നെ സർക്കാർ ഗൗരവമായ നടപടികൾ സ്വീകരിച്ചു. ഇക്കാര്യത്തിൽ ബന്ധപ്പെട്ട ഉദ്യോഗസ്ഥരെ സസ്പെന്റ് ചെയ്തുകൊണ്ട് അന്വേഷണം നടക്കുകയാണ്. അതമാത്രമല്ല കെട്ടിട നിർമ്മാണ ചട്ടങ്ങളിൽ

വരുത്തേണ്ട ഭേദഗതികളെ സംബന്ധിച്ചും സംസ്ഥാന സർക്കാർ പുതിയ ചട്ടങ്ങൾ നിർമ്മിക്കുന്നതിന് തയ്യാറെടുക്കുന്ന കാര്യവും സഭയിൽ വ്യക്തമാക്കിയിട്ടുണ്ട്. നിയമത്തിൽ എന്തൊക്കെ മാറ്റങ്ങൾ വരുത്തണം, പ്രവാസി നിക്ഷേപ സൗഹൃദമായി നമ്മുടെ സംസ്ഥാനത്തെ എങ്ങനെ മാറ്റാം, ഇത്തരത്തിലുള്ള പൊതുവായ ചർച്ചകൾ നല്ല നിലയ്ക്ക് രൂപപ്പെടുത്തിയെടുക്കേണ്ട ഉത്തരവാദിത്വപൂർണ്ണമായ ഒരു സമീപനം സ്വീകരിക്കേണ്ടത് ഈ ഘട്ടത്തിലാണ്. അത്തരത്തിലുള്ള ഉത്തരവാദിത്ത ബോധത്തിലേയ്ക്ക് നമ്മൾ എല്ലാവരും വരേണ്ടതുണ്ടെന്നാണ് എനിക്ക് ഈ ഘട്ടത്തിൽ അഭ്യർത്ഥിക്കാനുള്ളത്. ഇത്രയും ഞാൻ പറഞ്ഞത് നിർഭാഗ്യകരമായ ഒരു കാര്യം എന്റെ ശ്രദ്ധയിൽപ്പെട്ടതുകൊണ്ടാണ്. നേരത്തെ ഒരു കത്ത് എന്റെ കയ്യിൽ ലഭിക്കുകയുണ്ടായി. അതിൽ പ്രതിപക്ഷ എം.എൽ.എ.-മാരൊക്കെ ലോക കേരളസഭയുമായി ബന്ധപ്പെട്ട സമിതികളിൽനിന്നും പിൻമാറുന്നുവെന്നാണ് പറഞ്ഞിട്ടുള്ളത്. ആന്ദർ മുനിസിപ്പാലിറ്റിയിൽ മാത്രമല്ല ഏത് മുനിസിപ്പാലിറ്റിയിലായാലും ലൈസൻസ് നൽകുന്ന കാര്യത്തിൽ ഉദ്യോഗസ്ഥർക്ക് മാത്രമാണ് അധികാരമെന്നത് നമുക്കെല്ലാവർക്കും അറിയാവുന്ന കാര്യമാണ്. പക്ഷെ നഗരസഭ ചെയർപേഴ്സണിനെതിരായി

നടപടിയെടുക്കണമെന്ന വിചിത്രവാദമാണ് ഇവിടെ ഉന്നയിക്കപ്പെട്ടത്. ഇത്തരമൊരു സമീപനം എല്ലായിടത്തും സ്വീകരിച്ചാൽ ഭരണപക്ഷത്തും പ്രതിപക്ഷത്തുമുള്ള ജനപ്രതിനിധികളുണ്ടല്ലോ.. അവർ ഏതെല്ലാം കാര്യത്തിൽ കുറ്റവാളികളായി മാറുമെന്ന് നാം ആലോചിക്കേണ്ടതായിട്ടുണ്ട്. രാഷ്ട്രീയ മുദ്രാവാക്യം നമുക്ക് എപ്പോഴും ഉയർത്താം. 'ആന്ദർ ചെയർപേഴ്സൺ രാജി വയ്ക്കണം' എന്നത് ഒരു രാഷ്ട്രീയ മുദ്രാവാക്യമാണ്. വസ്തുതകളുമായി ബന്ധമില്ലാത്തതാണെങ്കിലും അത്തരമൊരു മുദ്രാവാക്യം ഉയർത്തുന്നതിനുവേണ്ടിയുള്ള അവകാശം എപ്പോഴും പ്രതിപക്ഷത്തിനുണ്ട്. പക്ഷെ അത്തരം രാഷ്ട്രീയ താല്പര്യങ്ങളെ വികസന പ്രശ്നങ്ങളുമായി കൂട്ടിക്കുഴയ്ക്കുന്നത് ശരിയല്ല. വികസനത്തിന്റെ കാര്യത്തിൽ കക്ഷി രാഷ്ട്രീയത്തിനതീതമായി യോജിച്ചനിൽക്കുമെന്ന് ലോക കേരളസഭയിൽ പ്രവാസികൾക്ക് സന്ദേശം നൽകിയിട്ടുണ്ട്. ആ സന്ദേശങ്ങളിൽനിന്നുള്ള പിന്നോട്ട് പോക്കായി ഇത് മാറുകയാണ് ചെയ്യുക. പ്രവാസികളുടെ നിക്ഷേപങ്ങൾ.....

പ്രതിപക്ഷനേതാവ് (ശ്രീ. രമേശ് ചെന്നിത്തല): ലോക

കേരളസഭയിൽനിന്ന് ഞാൻ രാജിവെച്ചതും യു.ഡി.എഫ്. എം.എൽ.എ.-മാർ

മാറിനിന്നതും ബഹുമാനപ്പെട്ട മുഖ്യമന്ത്രി ഇവിടെ പരാമർശിക്കുകയുണ്ടായി. അങ്ങേയ്ക്കും അറിയാം ലോക കേരളസഭ ഉണ്ടായപ്പോൾ വ്യത്യസ്ത അഭിപ്രായങ്ങളുണ്ടായിരുന്നെങ്കിലും ആ ഉദ്ദേശ്യങ്ങൾ നമ്മുടെ സമൂഹത്തിനും പ്രവാസി ലോകത്തിനും പ്രയോജനപ്പെടുമെന്നുള്ളതുകൊണ്ടാണ് പൂർണ്ണമായി സഹകരിക്കാൻ തീരുമാനിച്ചത്. പക്ഷെ അതിനുശേഷം കേരളത്തിനുമായിട്ടുള്ള സംഭവവികാസങ്ങളിൽ ഏറ്റവും പ്രധാനപ്പെട്ടത് രണ്ട് പ്രവാസികളായ, പത്തനാപുരത്ത് സുഗതന്റെയും ഇപ്പോൾ ആന്ററിലുമുണ്ടായ സംഭവമാണ്. വാസ്തവത്തിൽ അന്ന് മുഖ്യമന്ത്രി ഇവിടെ പറഞ്ഞ ഒരു കാര്യവും സുഗതന്റെ കാര്യത്തിലും ആന്ററിലെ കാര്യത്തിലും ഉണ്ടായിട്ടില്ല. അദ്ദേഹം അതിന്റെ ഉത്തരവാദിത്തങ്ങൾ മുഴുവൻ ഉദ്യോഗസ്ഥന്മാരുടെ തലയിൽ കെട്ടിവയ്ക്കുകയാണ് ചെയ്തത്. അവിടെ ഒരു ഭരണനേതൃത്വത്തിന് പിഴവുപറ്റിയെന്ന് വളരെ ഉത്തരവാദിത്തപ്പെട്ട അങ്ങയുടെ പാർട്ടിയിൽപ്പെട്ട നേതാക്കന്മാർപോലും പരസ്യമായി പൊതുയോഗത്തിൽ സമ്മതിച്ചിട്ടും അങ്ങങ്ങളെ എന്തിനാണ് ഇക്കാര്യത്തിൽ കുറ്റപ്പെടുത്തുന്നത്, അത് മാത്രമല്ല സംസ്ഥാനത്തെ പ്രവാസികൾ നേരിടുന്ന പ്രശ്നങ്ങൾ, നമ്മുടെ നാട്ടിൽ മുതൽമുടക്കാൻ വരുന്ന ആളുകൾക്കുണ്ടാകുന്ന പ്രശ്നങ്ങൾ അതിനെ

ഇങ്ങനെയാണ് കാണുന്നതെങ്കിൽ നാളെ ആരാണ് ഇവിടെ മുതൽമുടക്കാനായി വരുന്നത്? അപ്പോൾ നിങ്ങളുടെ ആറ്റിറ്റുഡാണ് ഏറ്റവും പ്രധാനം. എത്ര ഉദാഹരണങ്ങൾ വേണമെങ്കിലും ചൂണ്ടിക്കാണിക്കാം. ഗവൺമെന്റിന്റെ ഉദ്ദേശ്യശുദ്ധി മനസ്സിലാക്കിക്കൊണ്ടാണ് ഞങ്ങൾ സഹകരിക്കാൻ തീരുമാനിച്ചത്. പക്ഷെ ഇത്രയും വലിയൊരു സംഭവമുണ്ടായിട്ട് അതിനെ വളരെ നിസ്സാരവൽക്കരിക്കുകയും ഏതാനും ഉദ്യോഗസ്ഥന്മാരെമാത്രം പ്രതിക്കൂട്ടിൽ നിർത്തി മുനിസിപ്പൽ നേതൃത്വത്തെ മുഴുവൻ സംരക്ഷിക്കുകയുംചെയ്ത ഈ നടപടിവഴി അങ്ങ് പ്രവാസി ലോകത്തിന് എന്ത് സന്ദേശമാണ് നൽകുന്നത്? അതുകൊണ്ട് ആ നിലപാടിൽ പ്രതിഷേധിച്ചാണ് ഞങ്ങൾ രാജിവെച്ചത്. പ്രവാസികളോടുള്ള ഞങ്ങളുടെ കടപ്പാട് വളരെ വ്യക്തമാണ് അത് അവർക്കറിയാവുന്നതാണ്. ഞങ്ങളുടെ ഗവൺമെന്റ് അതായത് ശ്രീ. ഉമ്മൻ ചാണ്ടി ഗവൺമെന്റുണ്ടായിരുന്ന കാലത്ത്, പ്രവാസി വകുപ്പുതന്നെ രൂപീകരിച്ചത് യു.ഡി.എഫ്. ഗവൺമെന്റിന്റെ കാലത്താണ്. മന്ത്രിയെ നിയമിച്ചത് ശ്രീ. എ. കെ. ആന്റണി മുഖ്യമന്ത്രിയായിരുന്ന കാലത്താണ്. ശ്രീ. എ. കെ. ആന്റണി മുഖ്യമന്ത്രിയായിരുന്ന കാലത്താണ് പ്രത്യേകമൊരു വകുപ്പുതന്നെയുണ്ടാക്കി ഒരു മന്ത്രിയെത്തന്നെ ചുമതലപ്പെടുത്തിയത്.

അതുകൊണ്ട് ഇക്കാര്യങ്ങളിൽ ഗവൺമെന്റ് ആവർത്തിച്ചെടുക്കുന്ന നിഷേധാത്മകമായ നയംകൊണ്ടാണ് ഞങ്ങൾക്ക് രാജിവയ്ക്കേണ്ടിവന്നത് എന്ന് അങ്ങയിലൂടെ ബഹുമാനപ്പെട്ട മുഖ്യമന്ത്രിയെയും സമൂഹത്തെയും അറിയിക്കാൻ ഞാൻ ആഗ്രഹിക്കുകയാണ്.

ശ്രീ. കെ. വി. അബ്ദുൾ ഖാദർ: ബഹുമാനപ്പെട്ട പ്രതിപക്ഷനേതാവ് ഈ സഭയിൽ കാര്യങ്ങൾ അവതരിപ്പിക്കുമ്പോൾ കുറച്ചുകൂടി വസ്തുതാപരമായി പറയണമെന്ന് ഞാൻ അഭ്യർത്ഥിക്കുകയാണ്. കേരളത്തിൽ പ്രവാസി ഡിപ്പാർട്ട്മെന്റ് ആദ്യമായി ഉണ്ടാക്കുന്നത് ഇ. കെ. നായനാർ 1996-ൽ അധികാരത്തിൽ വന്നപ്പോഴാണെന്നുള്ള കാര്യം അദ്ദേഹം മനസ്സിലാക്കണം. രണ്ട്, പ്രവാസികൾക്കുവേണ്ടി എല്ലാ കാര്യങ്ങളും ചെയ്യുമെന്ന് പറഞ്ഞല്ലോ, പ്രവാസികളുടെ പെൻഷൻ വർദ്ധിപ്പിക്കണമെന്ന ആവശ്യം അഞ്ച് വർഷം യു.ഡി.എഫ്. ഭരിച്ചിട്ടും പരിഗണിച്ചില്ല; പക്ഷെ ശ്രീ. പിണറായി വിജയൻ കേരളത്തിന്റെ മുഖ്യമന്ത്രിയായശേഷമാണ് മൂന്നിരട്ടിയായി വർദ്ധിപ്പിച്ചത് എന്നകാര്യംകൂടി ഓർക്കണം.

ശ്രീ. പിണറായി വിജയൻ: സർ, സർക്കാരിന്റെ ഉദ്ദേശ്യശുദ്ധിയെക്കുറിച്ച് പ്രതിപക്ഷനേതാവ് സംശയിക്കേണ്ടതേയില്ല. ഇക്കാര്യത്തിൽ നേരത്തെ

സഹകരിക്കുമ്പോഴുള്ള ഉദ്ദേശ്യശുദ്ധി എന്നാണോ അതേ ഉദ്ദേശ്യശുദ്ധിയൊടെതന്നെയാണ് സർക്കാർ ഇപ്പോഴും നിൽക്കുന്നത്. ഇവിടെ ഞാൻ പറഞ്ഞുവന്നത് പ്രവാസികളുടെ വൈദഗ്ദ്ധ്യവും നിക്ഷേപവുമൊക്കെ നമ്മുടെ വികസന കാര്യങ്ങൾക്കായി ഉപയോഗിക്കുന്നതിന് ആവശ്യമായ ചർച്ചയാണ് ലോക കേരളസഭയിൽ നാം നടത്തിയത്. അതിനെ തകർക്കുന്ന ഒരു സമീപനമായി ഇത് മാറുമെന്നാണ് ഞാൻ ഉദ്ദേശിച്ചത്. കക്ഷി രാഷ്ട്രീയ താല്പര്യത്തിന്റെ പേരിൽ, ഒരു രാഷ്ട്രീയ മൂദ്രാവാക്യത്തിന്റെ പേരിൽ ഇത്തരം സമിതികളിൽനിന്ന് രാജി വയ്ക്കുന്ന നിലപാട് നമ്മുടെ നാടിനെക്കുറിച്ചും നമ്മുടെ കേരളത്തെക്കുറിച്ചും തെറ്റായ സന്ദേശം ലോകമെമ്പാടും നൽകുന്നതിന് മാത്രമേ സഹായിക്കുകയുള്ളൂ. അത്തരമൊരു സമീപനം സ്വീകരിക്കുന്നത് വഴി വികസന പ്രവർത്തനങ്ങളിൽനിന്നും കക്ഷി രാഷ്ട്രീയ താല്പര്യങ്ങളുടെ പേരിൽ പിന്തിരിഞ്ഞ് നിൽക്കുന്നവരാണ് കേരളീയർ എന്ന് ഭാവി കേരളം കുറ്റപ്പെടുത്തുന്നതിലേയ്ക്കാണ് നയിക്കുക. അതുകൊണ്ട് പ്രതിപക്ഷനേതാവും പ്രതിപക്ഷ അംഗങ്ങളും ഈ സമിതികളിൽനിന്നും പിന്മാറുന്ന തീരുമാനത്തിൽ മാറ്റം വരുത്തുമെന്ന പ്രതീക്ഷയാണ് എനിക്കുള്ളത്. അതിനുള്ള അഭ്യർത്ഥനയാണ് അവരോട് ഈ ഘട്ടത്തിൽ എനിക്ക് നടത്താനുള്ളത്.

നമ്മുടെ നാടിന്റെ വികസനത്തിന് പ്രവാസി മൂലധനം ലഭ്യമാക്കുന്നതിന് ഏതെല്ലാം തരത്തിലുള്ള മാറ്റങ്ങൾ നമ്മുടെ നിയമങ്ങളിലും മറ്റും നടത്താൻ കഴിയുമെന്നത് കൂടുതൽ കാര്യക്ഷമമായി ആലോചിക്കുകയാണ് നാം വേണ്ടത്. അതിലാണ് നാമെല്ലാവരും പങ്കുവഹിക്കേണ്ടത്. അതിന്റെ അടിസ്ഥാനത്തിൽ ലോക കേരള സഭയുടെ ചർച്ചകളെ ക്രിയാത്മകമാക്കി എന്തെങ്കിലും തരത്തിലുള്ള നിഷേധപ്രശ്നങ്ങൾ ഇല്ലാതാക്കാനുള്ള സമഗ്രമായ സംഭാവനയാണ് ഉത്തരവാദിത്വമുള്ള പ്രതിപക്ഷാംഗങ്ങളിൽ നിന്നും നാട് പ്രതീക്ഷിക്കുന്നത്. ആ പ്രതീക്ഷ നിറവേറ്റുന്നതിനുള്ള സമീപനമാണ് പ്രതിപക്ഷാംഗങ്ങൾ സ്വീകരിക്കേണ്ടത്. സമിതികളിൽ നിന്ന് പിൻമാറാനുള്ള തീരുമാനം ഏറ്റെടുത്ത ഉത്തരവാദിത്വത്തിൽ നിന്നും പ്രവാസികൾക്ക് നൽകിയ ഉറപ്പിൽ നിന്നുമുള്ള പിൻമാറ്റമായി മാത്രമേ ജനങ്ങൾ കാണുകയുള്ളൂ. അതുകൊണ്ട് ലോക കേരള സഭയിൽ നിന്നും പിൻമാറാനുള്ള പ്രതിപക്ഷ എം.എൽ.എ.-മാരുടെയും പ്രതിപക്ഷ നേതാവിന്റെയും തീരുമാനം പുനഃപരിശോധിക്കുമെന്ന് പ്രതീക്ഷിക്കുകയാണ്, അതിനായി ഒന്നുകൂടി അഭ്യർത്ഥിക്കുകയാണ്. നേരത്തെ ഇവിടെ ബഹുമാന്യനായ കെ. സി. ജോസഫ് ഉന്നയിച്ച ഒരു കാര്യം, കഴിഞ്ഞ സർക്കാരിന്റെ കാലത്ത് ചെലവഴിച്ചതിനേക്കാൾ കൂടുതൽ തുക ഈ സർക്കാർ

ചെലവഴിച്ചുവെന്നാണ് കണക്കുകൾ വ്യക്തമാക്കുന്നതെന്ന്. 2015-16-ൽ 22 കോടി 4 ലക്ഷം രൂപയാണ് ചെലവഴിച്ചത്. 2016-17-ൽ ചെലവഴിച്ചത് 25 കോടി 19 ലക്ഷം രൂപയാണ്. 2017-18-ൽ ചെലവഴിച്ചത് 36 കോടി 68 ലക്ഷം രൂപയാണ്. 2018-19-ൽ ചെലവഴിച്ചത് 51 കോടി 97 ലക്ഷം രൂപയാണ്. ഇതാണ് കണക്കുകൾ വ്യക്തമാക്കുന്ന കാര്യം. അദ്ദേഹം പറയുകയുണ്ടായി, നോർക്കയ്ക്ക് ഇപ്പോൾ നാമനില്ലാത്ത അവസ്ഥയാണെന്ന്. പ്രവാസി വകുപ്പിന് നാമനില്ലാത്ത അവസ്ഥയുണ്ടെന്ന് ആരും പറയുകയില്ല. ഏത് ഘട്ടത്തിലും പ്രവാസികൾക്ക് ബന്ധപ്പെടാനുള്ള കോൾ സെന്റർ ഫലപ്രദമായി പ്രവർത്തിക്കുന്നുണ്ട്. ഗവൺമെന്റിനെ ബന്ധപ്പെടാൻ കഴിയും, യാതൊരു പ്രയാസവുമില്ല, കോൾ സെന്റർ നല്ല രീതിയിൽതന്നെ പ്രവർത്തിച്ച് പോകുകയാണ്. മറ്റ് കൂടുതൽ കാര്യങ്ങളിലേയ്ക്ക് ഞാൻ ഈ ഘട്ടത്തിൽ കടക്കുന്നില്ല. ലോക കേരള സഭയുമായി ബന്ധപ്പെട്ട കാര്യങ്ങളിൽ പ്രതിപക്ഷാംഗങ്ങൾ സ്വീകരിച്ചിട്ടുള്ള സമീപനത്തിൽ നിന്ന് പിൻമാറണമെന്ന് അഭ്യർത്ഥിച്ചുകൊണ്ട് ഈ ഗ്രാന്റ് പാസ്സാക്കി തരണമെന്ന് അഭ്യർത്ഥിക്കുകയാണ്.

മി. സ്പീക്കർ: ഇവിടെ ഉയർന്നുവന്ന രാഷ്ട്രീയ കാര്യങ്ങളെ സംബന്ധിച്ച്

എന്തെങ്കിലും അഭിപ്രായം പറയാൻ ചെയർ ആഗ്രഹിക്കുന്നില്ല. ജനാധിപത്യത്തെ സംബന്ധിച്ചിടത്തോളം നമ്മൾ ലോകത്തിന് മുമ്പിൽ പ്രദർശിപ്പിച്ച ഏറ്റവും ഉത്തമമായ ഉദാഹരണങ്ങളിൽ ഒന്നായിരുന്നു ലോക കേരള സഭ. മലയാളികളുള്ള സ്ഥലങ്ങളിലെല്ലാം കേരളമുണ്ട് എന്നൊരു സന്ദേശം നമുക്ക് നൽകാൻ സാധിച്ചു. ഒരുപക്ഷേ മലയാളികൾക്ക് ഒരുമിച്ച് നിൽക്കാൻ കഴിയുന്ന ഏക ഫോറുമായിരിക്കും ലോക കേരള സഭ. വ്യത്യസ്തമായ അഭിപ്രായങ്ങൾ ഉണ്ടെങ്കിലും ലോക കേരള സഭയുമായി വിട്ടു നിൽക്കാനുള്ള തീരുമാനം പിൻവലിക്കണമെന്ന് ചെയർകൂടി അഭ്യർത്ഥിക്കുകയാണ്. അതിനാവശ്യമായ, നിങ്ങളുടെ വ്യത്യസ്ത അഭിപ്രായങ്ങൾക്ക് സമവായം ഉണ്ടാക്കാൻ ചെയർ മുൻകൈയെടുക്കും. ദയവായി സഹകരിക്കണമെന്നുള്ള അഭ്യർത്ഥന ചെയറിന്റെ ഭാഗത്തുനിന്ന് വയ്ക്കുകയാണ്. പ്ലീസ്...പ്ലീസ്...

ഉന്നത വിദ്യാഭ്യാസവും ന്യൂനപക്ഷക്ഷേമവും വഖഫും ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, സ്വാതന്ത്രാനന്തര ഭാരതത്തിൽ മതന്യൂനപക്ഷങ്ങൾ ഇത്രമേൽ ആശങ്കയിലും അസ്വസ്ഥതയിലും ജീവിച്ച കാലം കഴിഞ്ഞ നാല് അഞ്ച് വർഷങ്ങളാണ്. അത് ഇപ്പോഴും

ഇടരുന്നവെനുള്ളത് അത്യന്തം വേദകരമാണ്. ജീവിക്കാനുള്ള അവകാശം പോലും അവർക്ക് നിഷേധിക്കപ്പെടുകയാണ്. ബൈക്ക് മോഷണകുറ്റം ആരോപിച്ച് ആൾക്കൂട്ടം ഇടിച്ചും അടിച്ചും കൊന്ന ചെറുപ്പക്കാരന്റെ മുഖം മതേതര മനസ്സുള്ളവരെ എത്രമാത്രമാണ് വേദനിപ്പിക്കുന്നതെന്ന് വാക്കുകളിൽ വിവരിക്കാൻ കഴിയില്ല. കുടിയേറ്റക്കാരെന്നും അനധികൃതമായി ജീവിക്കുന്നവരെന്നും മുദ്ര കുത്തി ലക്ഷക്കണക്കിന് മനുഷ്യരെയാണ് മതത്തിന്റെ പേരിൽ രാജ്യത്ത് നിന്ന് ആട്ടിയോടിക്കാൻ അണിയറയിൽ തകൃതിയായി ഒരുക്കങ്ങൾ കേന്ദ്ര ഭരണകൂടം നടത്തിക്കൊണ്ടിരിക്കുന്നത്. അത്തരമൊരു സന്ദർഭത്തിലാണ് എല്ലാവിഭാഗം ജനങ്ങളും സ്നേഹത്തിലും സൗഹൃദത്തിലും ജീവിക്കുന്ന കേരളമെന്ന ചുവന്ന തുരുത്തിൽ ന്യൂനപക്ഷങ്ങളുടെ സമുദ്ധാരണ പദ്ധതികളെക്കുറിച്ചുള്ള ചർച്ച നടക്കുന്നത്. കേരളത്തിലെ എല്ലാവരെയുംപോലെ സുരക്ഷിതരും സന്തുഷ്ടരാണ് മതന്യൂനപക്ഷങ്ങൾ. ഈ അവസ്ഥ ഉണ്ടാക്കിയെടുക്കുന്നതിൽ എല്ലാ മതേതര രാഷ്ട്രീയ പാർട്ടികൾക്കും വിശിഷ്ട്യാ ഇടതുപക്ഷ പാർട്ടികൾക്കുമുള്ള പങ്ക് അനിഷേധ്യമാണ്. ഈ സർക്കാർ വന്നതിനുശേഷം കഴിഞ്ഞ നാല് വർഷമായി സോഷ്യൽ വെൽഫെയർ ഗ്രാന്റ് എന്ന പേരിൽ 5 കോടി 50 ലക്ഷം രൂപയാണ് വഖഫ്

ബോർഡിന് നൽകിയിട്ടുള്ളത്. കഴിഞ്ഞ സർക്കാരിന്റെ കാലത്ത് 5 വർഷം കൊണ്ട് നൽകിയ ഗ്രാന്റ് 5 കോടി 57 ലക്ഷം രൂപയായിരുന്നു. ഇക്കഴിഞ്ഞ നാല് വർഷം അഡ്മിനിസ്ട്രേറ്റീവ് ഗ്രാന്റ് 4 കോടി 16 ലക്ഷം രൂപയാണ് നൽകിയതെങ്കിൽ കഴിഞ്ഞ സർക്കാരിന്റെ കാലത്ത് അഞ്ച് വർഷം കൊണ്ട് നൽകിയത് 4 കോടി 11 ലക്ഷം രൂപയാണ്. മൂന്നംഗ വഖഫ് ട്രിബ്യൂണൽ കോഴിക്കോട് ആസ്ഥാനമായി 2019 ജനുവരി 19-ന് പ്രവർത്തനം ആരംഭിച്ചു. വഖഫ് കേസുകൾ മാത്രം കൈകാര്യം ചെയ്യുന്നതിന് കോടതി എന്നുള്ള വളരെയേറെ കാലത്തെ ആവശ്യമാണ് അതിലൂടെ നിവർത്തിക്കപ്പെട്ടത്. അന്യാധീനപ്പെട്ട വഖഫ് സ്വത്തുക്കൾ കണ്ടെത്തുന്നതിനായി ഒരു സർവ്വേ കമ്മീഷനെ നിയമിക്കുമെന്ന് ഗവൺമെന്റ് പറഞ്ഞിരുന്നു. ആ സർവ്വേ കമ്മീഷനെ നിയമിച്ചു. 40 ശതമാനം വഖഫ് സ്വത്തുക്കൾ അന്യാധീനപ്പെട്ട് പോകുന്നത് തടയുന്നതിന് വേണ്ടിയിട്ടുള്ള സർവ്വേ പ്രവൃത്തികൾ ഇതിനകം പൂർത്തിയായി കഴിഞ്ഞിരിക്കുകയാണ്. 1995-ലെ കേന്ദ്ര നിയമമായ വഖഫ് ആക്ടിന് അനുസൃതമല്ലാത്ത ചട്ടങ്ങളായിരുന്നു നിലവിലുണ്ടായിരുന്നത്. ആയത് പരിഷ്കരിച്ച് 2013-ലെ വഖഫ് ചട്ടങ്ങൾ പിൻവലിച്ച്, പുതിയ ചട്ടം 2019 ജനുവരി 7-ന് വിജ്ഞാപനം വഴി പ്രസിദ്ധപ്പെടുത്തി. വഖഫ് ബോർഡിലെ

നിയമനങ്ങൾ പി.എസ്.സി.-ക്ക് വിടുമ്പതിനായുള്ള നടപടികൾ അതിന്റെ അന്തിമ ഘട്ടത്തിലേയ്ക്ക് നീങ്ങുകയാണ്. കേരള സംസ്ഥാന ഹജ്ജ് കമ്മിറ്റിയുടെ ആസ്ഥാന മന്ദിരമായ ഹജ്ജ് ഹൗസിനോടനുബന്ധിച്ച് 5 കോടി രൂപ ചെലവിട്ടുകൊണ്ട് സംസ്ഥാന സർക്കാരിന്റെ സാമ്പത്തിക സഹായത്തിലൊരു വനിതാ ബ്ലോക്കിന്റെ നിർമ്മാണം ആരംഭിക്കാൻ പോകുകയാണ്. വരുന്ന 6-ാം തീയതി (06-07-2019) പ്രസ്തുത ബ്ലോക്കിന്റെ ശിലാസ്ഥാപനം ബഹുമാന്യനായ മുഖ്യമന്ത്രി നിർവ്വഹിക്കും. ഹജ്ജ് ഹൗസിന്റെ നിർമ്മാണവും വി.എസ്. സർക്കാരിന്റെ കാലത്താണ് നടന്നതെന്നുള്ളത് സാമ്പത്തികമായി ഞാൻ ഈ സന്ദർഭത്തിൽ സൂചിപ്പിക്കുന്നു. 2019-ലെ ബഡ്ജറ്റ് വിഹിതമാണ് ഈ പ്രവൃത്തിക്കുവേണ്ടി ഉപയോഗപ്പെടുത്തുന്നത്. ഹജ്ജ് എംബാർക്കേഷൻ നാല് വർഷത്തിനുശേഷം കോഴിക്കോട് തിരിച്ചെത്തുകയാണ്. കോഴിക്കോട് നിന്നും കൊച്ചിയിൽ നിന്നും ഈ പ്രാവശ്യം ഹാജിമാർ ഹജ്ജിന് യാത്രയാകുന്നുവെന്നുള്ളതാണ് വസ്തുത. 22 ന്യൂനപക്ഷ പരിശീലന കേന്ദ്രങ്ങളാണ് സംസ്ഥാനത്ത് ഇപ്പോൾ പ്രവർത്തിക്കുന്നത്. കണ്ണനെല്ലൂർ, പട്ടാമ്പി, തലശ്ശേരി എന്നിവിടങ്ങളിൽ ന്യൂനപക്ഷ പരിശീലന കേന്ദ്രങ്ങൾ അടുത്തമാസം പ്രവർത്തനം ആരംഭിക്കും. 28 ഉപകേന്ദ്രങ്ങൾ

പ്രവർത്തിച്ചുവരുന്നുണ്ട്. ഈ സർക്കാർ അധികാരത്തിൽ വന്നതിനുശേഷം 8 പുതിയ പരിശീലന കേന്ദ്രങ്ങൾ തുടങ്ങാൻ കഴിഞ്ഞു. മലപ്പുറം-ആലത്തീയൂർ, കണ്ണൂർ-തലശ്ശേരി, കോഴിക്കോട്-പേരാമ്പ്ര, മലപ്പുറം- വളാഞ്ചേരി, പാലക്കാട്-പട്ടാമ്പി, എറണാകുളം-മട്ടാഞ്ചേരി, ആലപ്പുഴ- കായംകുളം, കൊല്ലം-കണ്ണനെല്ലൂർ എന്നീ എട്ട് കേന്ദ്രങ്ങളാണ്. കൂടാതെ പുതിയതായി 7 പരിശീലന കേന്ദ്രങ്ങൾ കൂടി തുടങ്ങാനുള്ള പദ്ധതി അവസാന ഘട്ടത്തിലാണ്. ഈ സർക്കാർ അധികാരത്തിൽ വന്നതിനുശേഷം ന്യൂനപക്ഷക്ഷേമ വകുപ്പിന് കീഴിൽ ഇമ്പിച്ചി ബാവ ഭവന പുനരുദ്ധാരണ പദ്ധതി, പ്രൊഫ. ജോസഫ് മുണ്ടശ്ശേരി സ്റ്റോളർഷിപ്പ്, ഡോ. എ.പി.ജെ. അബ്ദുൾകലാം സ്റ്റോളർഷിപ്പ്, മദർതൈരേസ സ്റ്റോളർഷിപ്പ് എന്നീ 4 പുതിയ സ്റ്റോളർഷിപ്പ് പദ്ധതികൾ ആരംഭിക്കുവാൻ കഴിഞ്ഞിട്ടുണ്ട്. ഏറ്റവും നൂതനമായിട്ടുള്ളൊരു പദ്ധതിയാണ് പ്രീ-മാരിറ്റൽ കൗൺസിലിംഗ്. മണ്ഡലാടിസ്ഥാനത്തിൽ ഒന്ന് എന്ന രൂപത്തിൽ എല്ലാ സ്ഥലത്തും പ്രീ- മാരിറ്റൽ കൗൺസിലിംഗ് സെന്ററുകൾ ആരംഭിക്കുന്നതിന് ന്യൂനപക്ഷക്ഷേമ വകുപ്പ് മുൻകൈയെടുത്ത് വരികയാണ്. കോഴിക്കോട് ആസ്ഥാനമായി മദ്രസ അദ്ധ്യാപക ക്ഷേമനിധി ബോർഡ് രൂപീകരിച്ചു. ബോർഡിന് 49,45,000 രൂപ സർക്കാർ ഗ്രാന്റായി നൽകുകയും ചെയ്തു. മദ്രസ

അധ്യാപക ക്ഷേമനിധിയിൽ ഇക്കാലമത്രയും 1113 ആയിരുന്നു അംഗത്വമെങ്കിൽ കഴിഞ്ഞ മൂന്ന് വർഷത്തിനിടയിൽ പതിനായിരത്തിലധികം ആളുകളെ കൂടുതലായി ചേർത്ത് 21412 ആക്കി വർദ്ധിപ്പിക്കുവാൻ സാധ്യമായിട്ടുണ്ട്.

ഇവിടെ ബഹുമാന്യനായ അംഗം സി. മമ്മൂട്ടി സാഹിബ് മലയാളം സർവ്വകലാശാലയുടെ സ്ഥലമെടുപ്പുമായി ബന്ധപ്പെട്ട് ചില കാര്യങ്ങൾ പറയുകയുണ്ടായി. അദ്ദേഹം എന്റെ പേര് പറഞ്ഞിട്ടില്ല. അദ്ദേഹം വളരെയധികം തപ്പിത്തടഞ്ഞാണ് സംസാരിച്ചത്. കാരണമൊരു കളവ് സത്യമാണെന്ന് സ്ഥാപിക്കുവാൻ ഒരുപാട് പ്രയാസപ്പെടേണ്ടി വരും. ആ ഒരു പ്രയാസം അദ്ദേഹം അനുഭവിക്കുന്നത് ഈ സഭ കണ്ടതാണ്. ഇക്കാര്യത്തിൽ ഒരു തരത്തിലുള്ള മാൽപ്രാക്ടീസും അഴിമതിയും നടന്നിട്ടില്ല. 2012 നവംബർ മാസം 1-ാം തീയതിയാണ് മലയാളം സർവ്വകലാശാല നിലവിൽ വരുന്നത്. സർവ്വകലാശാല നിലവിൽ വരുന്നതിന്റെ തലേദിവസം 31.10.2012-ൽ G.O. (MS)537/2012 പ്രകാരം ആതവനാട് വില്ലേജിലെ 100 ഏക്കർ ഭൂമി സർവ്വകലാശാലയ്ക്ക് വേണ്ടി ഏറ്റെടുക്കുന്നതിന് സർക്കാർ ഭരണാനുമതി നൽകി ഉത്തരവായി. അതിന്റെ പേരിൽ പ്രസ്തുത സ്ഥലത്ത് വലിയ പ്രശ്നങ്ങളുണ്ടായി.

ആളുകൾ പ്രതിഷേധമുയർത്തി രംഗത്ത് വന്നു. ഇതിനെ തുടർന്ന് സർവ്വകലാശാലയുടെ വൈസ് ചാൻസലർ ആയിരുന്ന ശ്രീ. കെ. ജയകുമാർ സ്ഥലം സന്ദർശിച്ചു. യു.ഡി.എഫ്.-ന്റെ ഭരണകാലത്ത് നമ്മുടെ എല്ലാപേരുടേയും consensus-ൽ നിയമിതനായിട്ടുള്ളയാളാണ് ശ്രീ. കെ. ജയകുമാർ. അദ്ദേഹം പ്രസ്തുത സ്ഥലം സന്ദർശിച്ചതിനുശേഷം ഒരു നിഗമനത്തിലെത്തുകയുണ്ടായി. സ്ഥലമുടമകളുടെ പ്രതിഷേധവും അഗാധമായ ഗർത്തങ്ങളും കുന്നുകളും പാറകുറ്റികളും ഉള്ള ഈ സ്ഥലം സർവ്വകലാശാലയുടെ നിർമ്മാണത്തിന് ഒട്ടും അനുയോജ്യമല്ലെന്നും ഈ വസ്തു ലെവൽ ചെയ്യുന്നതിന് വലിയ തുക ചെലവാക്കേണ്ടി വരുമെന്നുള്ളതുകൊണ്ടും അതിനായുള്ള തുടർനടപടികൾ നിർത്തിവയ്ക്കണമെന്നും 06.11.2013-ൽ അദ്ദേഹം മലപ്പുറം ജില്ലാ കളക്ടർക്ക് കത്ത് നൽകി. അങ്ങനെയാണ് 12.03.2015-ന് ചേർന്ന സ്റ്റേറ്റ് ലെവൽ മോണിറ്ററിംഗ് കമ്മിറ്റിയുടെ ശുപാർശ അംഗീകരിച്ചുകൊണ്ട് മലയാളം സർവ്വകലാശാലയ്ക്കുവേണ്ടി വെട്ടം വില്ലേജിലെ 696.48 ആർ. ഭൂമി നെഗോഷിയേറ്റഡ് പർച്ചേസ് വഴി ഏറ്റെടുക്കുന്നതിന് അനുമതി നൽകികൊണ്ട് 22.04.2015-ന് റവന്യൂ വകുപ്പിൽനിന്നും ഉത്തരവ് പുറത്തിറങ്ങിയത്. ഇപ്പോൾ ഭൂമി ഏറ്റെടുത്തത് പ്രസ്തുത ഉത്തരവ് പ്രകാരമാണ്. ഇതേതുടർന്ന് പ്രസ്തുത

സ്ഥലം പരിവർത്തനം ചെയ്യുന്നതിന്, അതിൽ paddy land ഉണ്ടായിരുന്നു. നമുക്കറിയാം നമ്മുടെ നാട്ടിൽ വലിയ തെങ്ങുകളുള്ള തെങ്ങും പറമ്പ് വരെ നിലം എന്നുള്ള കാറ്റഗറിയിലാണ് ഉൾപ്പെടുത്തപ്പെട്ടിട്ടുള്ളത്. അതുകൊണ്ടുതന്നെ ഇതിലും അത്തരത്തിലുള്ള സ്ഥലങ്ങളും ചതുപ്പ് നിലവും കണ്ടൽക്കാടുകളും എല്ലാമുണ്ടായിരുന്നു. അവ പരിവർത്തനം ചെയ്യുന്നതിന് 09.07.2015-ന് കൃഷി വകുപ്പിൽ നിന്ന് അനുമതി നൽകിക്കൊണ്ട് സർക്കാർ ഉത്തരവ് പുറപ്പെടുവിക്കുകയുണ്ടായി. അതിന്റെ കോപ്പിയും ഇവിടെയുണ്ട്. അത് ഞാൻ മേശപ്പുറത്ത് വയ്ക്കുകയാണ്. G.O.(RT)No.2507/2015 ഉത്തരവ് 23.09.2015 അനുസരിച്ച് തൃശ്ശൂർ തുഞ്ചത്തെഴുത്തച്ഛൻ മലയാളം സർവ്വകലാശാലയ്ക്ക് ഭൂമി വാങ്ങുന്നതിന് രജിസ്ട്രാർക്ക് അനുമതി നൽകുകയും തിരൂർ താലൂക്കിൽ വെട്ടം വില്ലേജിൽ സ്ഥലം നെഗോഷിയേറ്റ് ചെയ്ത് വാങ്ങുന്നതിന് 25 കോടി രൂപയ്ക്കുള്ള ഭരണാനുമതി ഉന്നത വിദ്യാഭ്യാസ വകുപ്പിൽ നിന്ന് പുറപ്പെടുവിക്കുകയും ചെയ്തു. മലപ്പുറം ജില്ലാ കളക്ടർ അധ്യക്ഷനായ വില നിർണ്ണയ സമിതി 22.02.2016-ന് യോഗം ചേർന്ന് പ്രസ്തുത സ്ഥലത്തിന് സെന്റ് ഒന്നിന് 1,70,000 രൂപ നിരക്കിൽ വില നിശ്ചയിച്ചു. കളക്ടർ വെറുതെ വില നിശ്ചയിക്കുന്നതല്ല. എന്തും സർക്കാർ കാര്യത്തിനുവേണ്ടി ഏറ്റെടുക്കണമെങ്കിലുള്ള നടപടിക്രമങ്ങൾ

പാലിച്ചതിനുശേഷമാണ് 1,70,000 രൂപയെന്നത് നിശ്ചയിച്ചത്. ഇതേസമയം ഈ വില കൂടുതലാണെന്നും സർവ്വകലാശാലയ്ക്ക് ആവശ്യമായ സ്ഥലം തിരൂർ മുനിസിപ്പാലിറ്റിയിൽ തന്നെ സെന്റോന്നിന് 1,20,000 രൂപയ്ക്ക് നൽകാൻ തയ്യാറാണെന്നും അറിയിച്ച് ബെഞ്ച്മാർക്ക് എഡ്യൂക്കേഷണൽ ട്രസ്റ്റ് എന്ന സ്ഥാപനം, ഈ ഗവൺമെന്റ് അധികാരത്തിൽ വന്നതിനുശേഷം 17.06.2016-ന് സർക്കാരിന് നിവേദനം നൽകി. ഇതുസംബന്ധിച്ച് 10.07.2017-ന് യു.ഡി.എഫ്.-കാലത്ത് നിയമിതനായ എല്ലാപേർക്കും സുസമ്മതനായ സർവ്വകലാശാല വൈസ് ചാൻസലർ സർക്കാരിന് സമർപ്പിച്ച റിപ്പോർട്ടിൽ 11.11.2016-ന് സർവ്വകലാശാല രൂപീകരിച്ച ടെക്നിക്കൽ കമ്മിറ്റി മേൽപരാമർശിച്ച രണ്ട് സ്ഥലങ്ങളുടെയും താരതമ്യ യോഗ്യത വിലയിരുത്തി വെട്ടം വില്ലേജിലെ നിർദ്ദിഷ്ട ഭൂമിയാണ് സർവ്വകലാശാലയ്ക്ക് അനുയോജ്യമെന്ന് റിപ്പോർട്ട് നൽകിയ വിവരം അറിയിക്കുകയുണ്ടായി. പ്രസ്തുത വിദഗ്ദ്ധ സമിതിയിൽ താഴെപ്പറയുന്നവരായിരുന്നു അംഗങ്ങൾ:-

1. പ്രൊഫ. ടി. പി. സോമസുന്ദരൻ, എൻ.ഐ.ടി., കോഴിക്കോട്.
2. പ്രൊഫ. ആർ. എസ്. ചന്ദ്രശേഖര നാടാർ, എൻ.ഐ.ടി., കാലിക്കറ്റ്.
3. ശ്രീ. പി. എസ്. സലാഹുദ്ദീൻ, പ്രിൻസിപ്പാൾ, എസ്.എസ്.എം.

പോളിടെക്നിക്കൽ (കുട്ടി അഹമ്മദ് കുട്ടി സാഹിബ് സെക്രട്ടറിയായിട്ടുള്ള പോളിടെക്നിക്കൽ)

4. ഡോ. കെ. എം. ഭരതൻ, രജിസ്ട്രാർ, മലയാളം യൂണിവേഴ്സിറ്റി.

5. ഡോ. എം. ശ്രീനാഥൻ, മലയാളം യൂണിവേഴ്സിറ്റി.

6. ഡോ. ടി. അനിതകുമാരി, പ്രൊഫസർ, മലയാളം യൂണിവേഴ്സിറ്റി.

7. ശ്രീ. ജയരാജൻ, വകുപ്പ് മേധാവി, ബ്രിട്ടീഷ് സെൻട്രൽ ലൈബ്രറി ഡൽഹി

8. ശ്രീ. മോഹനനാഥബാബു, അഡ്മിനിസ്ട്രേറ്റീവ് ഓഫീസർ.

ഇവരിൽ 5 പേരും കഴിഞ്ഞ സർക്കാരിന്റെ കാലത്ത് പ്രസ്തുത പദവികളിൽ വന്നിട്ടുള്ളവരാണ്. കൂടാതെ നേരത്തെ ഏറ്റെടുക്കാൻ നിശ്ചയിച്ചിരുന്ന സ്ഥലത്തിന്റെ വിലക്കുടുതൽ കൊണ്ടും കുറഞ്ഞ വിലയ്ക്ക് സ്ഥലം ലഭ്യമാണെന്ന അവകാശവാദം നിലനിൽക്കുന്നതിനാലും പരിസ്ഥിതി പ്രശ്നങ്ങൾ ഉയർത്തി പ്രാദേശിക പ്രതിഷേധങ്ങളുണ്ടായത് കണക്കിലെടുത്തും മാധ്യമ വാർത്തകളുടെ അടിസ്ഥാനത്തിലും ടി രണ്ട് സ്ഥലങ്ങളും പരിശോധിച്ച് അനുയോജ്യത റിപ്പോർട്ട് നൽകുന്നതിന് താഴെപ്പറയുന്നവരെ ഉൾപ്പെടുത്തി സർക്കാർ 09.11.2017-ന് ഒരു വിദഗ്ദ്ധ സമിതിയെക്കൂടി നിയമിച്ചു.

1. അഡീഷണൽ ചീഫ് സെക്രട്ടറി, റവന്യൂ വകുപ്പ്.

2. ചെയർമാൻ, ജൈവ വൈവിധ്യ ബോർഡ്.

3. ചീഫ് എഞ്ചിനീയർ, പൊതുമരാമത്ത് വകുപ്പ്.

ഇവർ മൂന്നുപേരായിരുന്നു പ്രസ്തുത കമ്മിറ്റിയിലെ അംഗങ്ങൾ. ഈ കമ്മിറ്റി സർക്കാരിന് നൽകിയ റിപ്പോർട്ടിലും അനുയോജ്യത, വില എന്നിവ പരിഗണിച്ച് വെട്ടം വില്ലേജിലെ ഭൂമി സർവ്വകലാശാല ആസ്ഥാനം നിർമ്മിക്കുന്നതിന് ഉചിതമാണെന്ന് ശുപാർശ ചെയ്യുകയുണ്ടായി. ചുരുക്കത്തിൽ യു.ഡി.എഫ്. കാലത്ത് നിയമിച്ച ഉദ്യോഗസ്ഥരെ ഉൾപ്പെടുത്തി യു.ഡി.എഫ്. നിയമിച്ച വൈസ് ചാൻസലർ നിയോഗിച്ച സമിതിയും 09.11.2017-ന് ഈ സർക്കാർ നിയോഗിച്ച വിദഗ്ദ്ധ സമിതിയും ശുപാർശ ചെയ്ത സ്ഥലം ഒന്നുതന്നെയായിരുന്നു. ഇതേത്തുടർന്ന് 30.05.2017-ൽ ചേർന്ന മലപ്പുറം ജില്ലാ കളക്ടർ അധ്യക്ഷനായ വിലനിർണ്ണയ സമിതിയാണ് വീണ്ടും നെഗോഷിയേറ്റ് ചെയ്ത് ഭൂമിയുടെ വില സെന്റോന്നിന് പതിനായിരം രൂപ വീതം കുറച്ച് 1,60,000 രൂപയായി നിശ്ചയിച്ചത്. ഇതുവഴി ഖജനാവിന് 1,10,00,000 രൂപയുടെ നേട്ടമാണുണ്ടായത്. 1,70,000 രൂപ എന്നുള്ളത് 1,60,000 രൂപയായി കുറച്ചത് അഴിമതിയാണെങ്കിൽ അതിന്റെ ഉത്തരവാദിത്വം ഏറ്റെടുക്കുന്നതിൽ എനിക്ക് യാതൊരു മടിയുമില്ല. ഈ സന്ദർഭത്തിൽ 31.10.2012-ന് സർക്കാർ

ഭരണാനുമതി നൽകിയ ആതവനാട് വില്ലേജിലെ ഭൂമി സർവ്വകലാശാലയുടെ നിർമ്മാണത്തിനായി ഏറ്റെടുക്കണമെന്നാവശ്യപ്പെട്ട് W.P.C No. 15/427/2018 ആയി ശ്രീ. അലിയും മറ്റ് അഞ്ച് പേരും ബഹുമാനപ്പെട്ട കേരള ഹൈക്കോടതിയിൽ ഒരു കേസ് ഫയൽ ചെയ്യുകയുണ്ടായി. 09.01.2019-ലെ ഉത്തരവ് പ്രകാരം പരാതിക്കാരെ കേട്ടതിനുശേഷം ആവശ്യമായ നടപടികൾ കൈക്കൊള്ളുവാൻ ബഹുമാനപ്പെട്ട ഹൈക്കോടതി സർക്കാരിനോട് നിർദ്ദേശിച്ചു. ബഹുമാനപ്പെട്ട കേരള ഹൈക്കോടതിയുടെ സിംഗിൾ ബെഞ്ച് ഉത്തരവിനെതിരെ അഡ്വക്കേറ്റ് ജനറലിന്റെ നിയമോപദേശത്തിന്റെ അടിസ്ഥാനത്തിൽ സർക്കാർ അപ്പീൽ നൽകിയതിനെത്തുടർന്ന് വെട്ടം വില്ലേജിലെ ഭൂമി ഏറ്റെടുക്കുന്നതിനും നിർമ്മാണ പ്രവർത്തനങ്ങൾ നടത്തുന്നതിനും നിയമപരമായി തടസ്സമില്ലെന്ന് വ്യക്തമാക്കി ബഹുമാനപ്പെട്ട ഹൈക്കോടതി ഡിവിഷൻ ബെഞ്ച് 29.03.2019-ൽ ഉത്തരവിട്ടു. ഇതനുസരിച്ച് ഭൂമി ഏറ്റെടുക്കുന്നതിന് ആദ്യ ഗഡുവായി സർക്കാർ ഒൻപത് കോടി രൂപ അനുവദിച്ചു തുടർനടപടികൾ സ്വീകരിച്ചുവരികയാണ്. 2012-ൽ ഭരണാനുമതി നൽകിയ ആതവനാട് വില്ലേജിലെ ഭൂമി ഏറ്റെടുക്കുന്നതിനെ എതിർത്ത സ്ഥലമുടമകൾ തന്നെ പിന്നീട് അതേസ്ഥലം ഏറ്റെടുക്കണമെന്നാവശ്യപ്പെട്ട്

രംഗത്തുവരികയും നിയമനടപടികൾ കൈക്കൊള്ളുകയും ചെയ്തതിനുപിന്നിൽ നിക്ഷിപ്ത താൽപ്പര്യക്കാരുടെ സാമ്പത്തികമോഹവും സർക്കാരിന്റെ പണം തട്ടിയെടുക്കുവാനുള്ള ശ്രദ്ധലക്ഷ്യവുമായിരുന്നുവെന്നത് വ്യക്തമാണ്.

സർവ്വകലാശാലയുടെ സ്ഥാപനത്തിന് ഒട്ടും അനുയോജ്യമല്ലെന്ന് വൈസ് ചാൻസലറും സർവ്വകലാശാലയുടെ എക്സിക്യൂട്ടീവ് കമ്മിറ്റി ജനറൽ കൗൺസിലും..... എല്ലാവരും യു.ഡി.എഫ്. സർക്കാരിന്റെ കാലത്ത് നിയമിതരായിട്ടുള്ളവരാണ്. ശക്തിയുക്തം അഭിപ്രായപ്പെട്ട സ്ഥലംതന്നെ വാങ്ങി സർവ്വകലാശാല സ്ഥാപിക്കണമെന്ന് അഭിപ്രായപ്പെടുന്നവരുടെയും അതിന് വക്കാലത്തേറ്റെടുക്കുന്നവരുടേയും താൽപ്പര്യമെന്താണെന്ന് ഞാൻ പറയാതെത്തന്നെ നിങ്ങൾ മനസ്സിലാക്കിയിട്ടുണ്ടാകും. നമ്മുടെ ഭാഷാ പിതാവായ തുഞ്ചത്തെഴുത്തച്ഛന്റെ നാമദേയത്തിൽ ആരംഭിച്ച മലയാളം സർവ്വകലാശാലക്ക്

NAAC (National Assessment and Accreditation Council) അക്രഡിറ്റേഷൻ നേടിയെടുക്കുവാനും മലയാള സർവ്വകലാശാലയെ നമ്മുടെ സംസ്ഥാനത്തിന്റെ അഭിമാനസ്തംഭമായി വളർത്തിയെടുക്കാനുമുള്ള സത്വര നടപടികളുമായി സർക്കാർ മുന്നോട്ട് പോകുകയാണ്. ഇത്തരമൊരു ഘട്ടത്തിൽ ഇങ്ങനെയൊരു

ആരോപണം എന്തിനാണ് ഉന്നയിച്ചതെന്ന് എത്ര ആലോചിച്ചിട്ടും മനസ്സിലാകുന്നില്ല. ഈ സ്ഥലം കണ്ടെത്തിയതും വിലനിർണ്ണയിച്ചതും ഈ സർക്കാർ അല്ല. എല്ലാ നടപടിക്രമങ്ങളും പാലിച്ചാണ് സ്ഥലം നൽകപ്പെട്ടിട്ടുള്ളത്. 22.02.2016-ൽ വിലനിർണ്ണയ സമിതി ഭൂമിയുടെ വില 1,70,000/- രൂപയാണെന്ന് തീരുമാനിച്ചു ഒൻപത് മാസം കഴിഞ്ഞ് 29.11.2016-ലാണ് ബഹുമാനപ്പെട്ട അംഗം സി. മമ്മൂട്ടി ഭൂമിയുടെ വില കൂടുതലാണ് അത് പുനഃപരിശോധിക്കണം എന്നുപറഞ്ഞ് സംസ്ഥാന സർക്കാരിന് കത്ത് നൽകുന്നത്. ഇങ്ങനെയാണെങ്കിൽ നമ്മുടെ സംസ്ഥാനത്ത് ഒരു സർക്കാർ സ്ഥാപനത്തിനും സ്ഥലമേറ്റെടുക്കാൻ കഴിയില്ല. കാരണം, നമ്മൾ ഒരു തീരുമാനത്തിലേക്ക് അടുത്തുകൊണ്ടിരിക്കുമ്പോൾ വേറെ ഏതെങ്കിലും ആളുകൾ മറ്റൊരു ഓഫർ പറയും. സത്യത്തിൽ ആ ഓഫറുകളൊന്നും യാഥാർത്ഥ്യമാവില്ല. കാരണം, നേരത്തെതന്നെ അതിന്റെ എല്ലാ പരിശോധനകളും നടന്നിരുന്നു. പിന്നെ ഇവിടെ സൂചിപ്പിച്ചത് ആധാരത്തിലെ വിലയാണ്. ബഹുമാനപ്പെട്ട പ്രതിപക്ഷ നേതാവിന് അറിയാമല്ലോ; ആധാരത്തിലെ വിലയ്ക്ക് ആരെങ്കിലും ഈ ഭൂമുഖത്ത് അവരുടെ സമ്പത്ത് നൽകുമോ? ഞാൻ ശ്രീ. തിരുവഞ്ചൂർ രാധാകൃഷ്ണൻ അവർകളോട് ചോദിക്കുന്നു,

അങ്ങയുടെ ആധാരത്തിൽ പറഞ്ഞ വില നൽകി അങ്ങയുടെ സ്വത്ത് മുഴുവൻ എറ്റെടുക്കുവാൻ ഇവിടെ എത്രയോ ആളുകൾ തയ്യാറുണ്ടാകും. അതല്ല പ്രശ്നം, നെഗോഷിയബിൾ പർച്ചേസ് എന്നുപറയുന്നത് ഒരു കളക്ടർക്കും/ഒരു ഉദ്യോഗസ്ഥനും സ്വന്തമായി ചെയ്യുവാൻ സാധിക്കുന്നതല്ല. അതിന് നടപടിക്രമങ്ങളുണ്ട്. അതെല്ലാം പാലിച്ചാണ് യു.ഡി.എഫ്.-ന്റെ ഭരണകാലത്ത് നടന്നത്. ഇത് യാഥാർത്ഥ്യമാകുന്നത് ഈ സർക്കാരിന്റെ കാലത്താണെന്ന വ്യത്യാസമല്ലാതെ മറ്റൊന്നുമില്ലെന്ന് ഞാൻ ഈ സഭയെ അറിയിക്കുന്നു. 1,70,000/- രൂപ എന്നത് 1,60,000/- രൂപയാക്കി ചുരുക്കിയെന്നുള്ള ഒരു അപരാധം മാത്രമേ ഞങ്ങൾ ചെയ്തിട്ടുള്ളൂ.

ശ്രീ. സി. മമ്മൂട്ടി: സർ, ഇവിടെ പറഞ്ഞത്, കളക്ടറുടെ റിപ്പോർട്ട് ലഭിച്ചാൽ മാത്രമാണ് അവിടെ നെഗോഷിയേഷൻ നടന്നത് എന്നാണെന്നും റേറ്റ് എന്താണെന്നും അറിയുകയുള്ളൂ എന്നാണ്. 2016 ജൂൺ മാസത്തിലാണ് റിപ്പോർട്ട് നൽകിയതെന്ന് കളക്ടർ റിപ്പോർട്ടിൽ തന്നെ പറയുന്നുണ്ട്. അത് ലഭിച്ച് വിവരം അറിഞ്ഞപ്പോഴാണ് ബഹുമാനപ്പെട്ട മുഖ്യമന്ത്രിക്ക് ഞാൻ പരാതി നൽകുകയും അദ്ദേഹം അന്വേഷിക്കാമെന്ന് പറയുകയും ചെയ്തു. രജിസ്റ്റർ ചെയ്ത കൊടുത്ത ഉടമയും വാങ്ങിയ ആളും തമ്മിലുള്ള

എഗ്രിമെന്റാണിത്. സെന്റിന് 9,000/- രൂപ പ്രകാരം കച്ചവടം നടത്തിയെന്നു പറയുന്ന എഗ്രിമെന്റാണിത്.(എഗ്രിമെന്റിന്റെ കോപ്പി ഉയർത്തിക്കാണിച്ചു.)

മി. സ്പീക്കർ : ബഹുമാനപ്പെട്ട മെമ്പർ ഉന്നയിച്ച അതിന് ബഹുമാനപ്പെട്ട മന്ത്രി മറുപടി പറഞ്ഞു. അന്തിമ തീരുമാനമെടുക്കൽ ഇവിടെ സാധിക്കുകയില്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, എനിക്ക് ബഹുമാനപ്പെട്ട മന്ത്രിയോട് പറയാനുള്ളത്, ഭൂമി ഏറ്റെടുക്കലുമായി ബന്ധപ്പെട്ട് പരാതി ഉയർന്ന സന്ദർഭത്തിൽ, ഞാൻ തന്നെയാണ് 2017 ജൂലൈ 7-ന് ബഹുമാനപ്പെട്ട മുഖ്യമന്ത്രിക്ക് എന്റെ കവറിംഗ് ലെറ്റർ ഉൾപ്പെടെ ശ്രീ. സി. മമ്മൂട്ടി, എം.എൽ.എ.-യുടെ കത്ത് നൽകുന്നത്. ഇത് തർക്കിക്കാൻ പറയുന്നതല്ല. മലയാളം സർവ്വകലാശാല ആരംഭിച്ചതും അത് തിരൂർ തുഞ്ചൻ പറമ്പിൽ വേണമെന്ന് നിർദ്ദേശിച്ചതും ഉമ്മൻ ചാണ്ടി സർക്കാരാണ്. ഭൂമിയുടെ വിലയുമായി ബന്ധപ്പെട്ടാണ് ഇവിടെ പ്രശ്നം. 9,000/- രൂപയെന്നുള്ളത് പ്രമാണത്തിൽ കാണിച്ചുവെന്ന് ഞാൻ പറയുന്നില്ല. 1,70,000/- രൂപയിൽ പതിനായിരം രൂപ കുറച്ചുവെന്നും അത് വലിയ നേട്ടമാണെന്ന് പറഞ്ഞ് 17 കോടി രൂപ നഷ്ടപ്പെടുത്തിയ മന്ത്രിയാണ് ഈ കാര്യങ്ങളിവിടെ വിശദീകരിക്കുന്നത്. മാത്രവുമല്ല, പ്രസ്തുത ഭൂമിയിലെ 5.76 ഹെക്ടർ ഭൂമി

കണ്ടൽക്കാടും ചതുപ്പനിലവും ഒഴിച്ചു നിർത്തിയാൽ, 1.42 ഹെക്ടർ ഭൂമിയിൽ മാത്രമേ കെട്ടിടം പണിയാൻ സാധിക്കൂ. ഈ ഭൂമിയിൽ എങ്ങനെ കെട്ടിടം നിർമ്മിക്കും? വളരെ ബോധപൂർവ്വമായി റിയൽ എസ്റ്റേറ്റ് താൽപര്യമുള്ള ആളുകളെ സഹായിക്കുവാൻ വേണ്ടി ഈ ഭൂമിയെടുത്തു എന്നതാണ് പ്രശ്നം. അതാണ് ഇവിടെ അഴിമതിയുണ്ടെന്ന് നമ്മൾ ചൂണ്ടിക്കാണിക്കുന്നത്. ഇതുസംബന്ധിച്ച് ഒരു അന്വേഷണത്തിന് മുഖ്യമന്ത്രി തയ്യാറാകണം. 1971-ൽ സി. അച്യുതമേനോൻ മുഖ്യമന്ത്രി ആയിരുന്നപ്പോൾ വെള്ളാണിക്കരയിലെ എസ്റ്റേറ്റ് എടുത്തതുമായി ബന്ധപ്പെട്ട് സ്വന്തം പാർട്ടിക്കാർക്കെതിരെ ആരോപണമുണ്ടായി. അദ്ദേഹമാണ് റവന്യൂ ഒന്നാം നമ്പർ മെമ്പർ രാമൻകുട്ടിയെ അന്വേഷണത്തിനായി നിയോഗിച്ചത്. റിപ്പോർട്ട് ലഭിക്കുകയും, ആ റിപ്പോട്ടിനെപ്പറ്റി ജുഡീഷ്യൽ അന്വേഷണം നടത്തുവാൻ അർജ്ജവം കാണിച്ച സി. അച്യുതമേനോന്റെ പാത ശ്രീ. പിണറായി വിജയൻ പിൻതുടരുകയോ എന്നാണ് അറിയേണ്ടത്.

ഡോ. കെ. ടി. ജലീൽ: സർ, 06.06.2017-ലാണ് സ്ഥലം ഉടമകളടക്കം 15

പേരും വെട്ടും ഗ്രാമപഞ്ചായത്തിലെ കോൺഗ്രസ്സിന്റെ പഞ്ചായത്ത് അംഗവുമുൾപ്പെടെ കളക്ടറുടെ ചേമ്പറിൽ ഡെപ്യൂട്ടി കളക്ടർമാരും ബന്ധപ്പെട്ട

ഉദ്യോഗസ്ഥന്മാരുമായി യോഗം ചേർന്ന് 1,60,000/- എന്ന തുക തീരുമാനിക്കുന്നത്. ഈ സർക്കാർ അല്ല. 1,70,000/- രൂപയ്ക്കാണ് നിങ്ങളുടെ ഭരണകാലത്ത് തീരുമാനിച്ചത്. അതേ ഭൂമിയാണ് ഇപ്പോൾ ഏറ്റെടുത്തിരിക്കുന്നത്. അല്ലാതെ പുതിയതായി ഇതിലൊന്നും ഈ സർക്കാർ ചെയ്തിട്ടില്ല. ഞാനൊരു പറമ്പ് കച്ചവടക്കാരനല്ല. ഞാൻ ഇന്നുവരെ ഒരു കമ്മീഷൻ വാങ്ങിയിട്ടുമില്ല. യഥാർത്ഥത്തിൽ സംഭവിച്ചത് ഇവരുമായിട്ടൊക്കെയുള്ള ബന്ധത്തിൽ ചില അസ്വാരസ്യങ്ങൾ പിന്നീടുണ്ടായി, അതെത്തുടർന്നാണ് പ്രസ്തുത ഭൂമി ഏറ്റെടുക്കേണ്ടയെന്നുള്ള നിലയിലേക്ക് ഇവിടെയുള്ള ചിലയാളുകളെ കരുവാക്കിക്കൊണ്ട് ചിലകേന്ദ്രങ്ങൾ പ്രവർത്തിക്കുന്നതെന്ന് മാത്രമേ അതിനെ സംബന്ധിച്ച് പറയുന്നുള്ളൂ. ഇതൊരുതരുന്ന പുസ്തകമാണ്, ഞങ്ങൾക്ക് ഇതിൽ ഒരു ഭയപ്പാടുമില്ല. കാരണം, യഥാർത്ഥത്തിൽ ഈ അടിയന്തരപ്രമേയം ബഹുമാനപ്പെട്ട അബ്ദു റബ്ബ് സാഹിബിനെതിരായിട്ട് ശ്രീ. സി. മമ്മൂട്ടി സാഹിബ് കൊണ്ടുവന്നതാണെന്ന വിശ്വാസമാണ് എന്നെ സംബന്ധിച്ചിടത്തോളമുള്ളത്.

മി. സ്പീക്കർ: കൺക്ലൂഡ് ചെയ്യൂ.

ഡോ. കെ. ടി. ജലീൽ: ശ്രീ. അബ്ദു റബ്ബ് സാഹിബാണ് ഇക്കാര്യത്തിൽ

എല്ലാ തീരുമാനവുമെടുത്തതെന്ന കാര്യവുംകൂടി ഞാൻ സഭയെ അറിയിക്കുന്നു.
ഇത് അസംബന്ധമാണ്. ശ്രീ. കെ. ജയകുമാർ ജീവിച്ചിരിപ്പുണ്ട്. ബഹുമാനപ്പെട്ട
പ്രതിപക്ഷ നേതാവേ, അങ്ങ് ഇഷ്ടപ്പെടുന്ന ഒരു ഉദ്യോഗസ്ഥനല്ലേ അദ്ദേഹം.

ഡോ. എം. കെ. മുനീർ: സർ,.....

മി. സ്പീക്കർ: ഡോ. എം. കെ. മുനീർ, ഇതിൽ ചർച്ചയില്ല.

ഡോ. കെ. ടി. ജലീൽ: ഇതിൽ എന്തെങ്കിലും തരത്തിലുള്ള ഇടപെടൽ
എന്റെ ഭാഗത്തുനിന്നോ, പ്രൊഫ. സി. രവീന്ദ്രനാഥിന്റെ ഭാഗത്തുനിന്നോ ഈ
മൂന്ന് വർഷത്തിനിടയിൽ ഉണ്ടായിട്ടുണ്ടോയെന്ന് അങ്ങ് ശ്രീ. കെ.
ജയകുമാറിനോട് അന്വേഷിച്ചു നോക്കി മനസ്സിലാക്കണമെന്നാണ് എനിക്ക്
പറയുവാനുള്ളത്.

മി. സ്പീക്കർ: ഒരു ആരോപണമുന്നയിക്കണമെന്ന് ശ്രീ. സി. മമ്മൂട്ടി എഴുതി
ആവശ്യപ്പെടുകയും ഉന്നയിക്കുകയും ചെയ്തു. ബഹുമാനപ്പെട്ട മന്ത്രി അതിന്
മറുപടി നൽകി. ബഹുമാനപ്പെട്ട പ്രതിപക്ഷ നേതാവ് അതിൽ പ്രതികരിച്ചു.
ആരോപണത്തിന്റെ സ്ഥിതി വിവരക്കണക്ക് നോക്കി അതിന്റെ സത്യാവസ്ഥ
പരിശോധിക്കേണ്ട സ്ഥലമല്ല നിയമസഭ. ഇത് ഉന്നയിക്കപ്പെടാനുള്ള
സൗകര്യമൊരുക്കൽ മാത്രമേ ഇവിടെ നടക്കുകയുള്ളൂ. നിരന്തരമായി പരസ്പരം

ചർച്ച നടത്തി അന്തിമ തീരുമാനമെടുക്കുവാൻ ഇവിടെ കഴിയില്ല. അത് പ്രായോഗികമല്ല. നിയമസഭയിൽ ഇത് ഉന്നയിക്കാം, സഭയുടെ ശ്രദ്ധയിൽ കൊണ്ടുവരാം. മറുപടി ലഭിച്ചു. ബാക്കി നിയമപരമായുള്ള നടപടികൾ സ്വീകരിക്കാം. ഇവിടെ നമുക്ക് തീർപ്പ് കൽപ്പിക്കാൻ കഴിയുകയില്ല.

ഡോ. എം. കെ. മുനീർ: സർ,.....

മി. സ്പീക്കർ: പ്ലീസ്... പ്ലീസ്.... ഇരിക്കൂ... ബഹുമാനപ്പെട്ട മന്ത്രി ഡോ. കെ.

ടി. ജലീൽ കൺക്ലൂഡ് ചെയ്തു. നിങ്ങളുടെ എല്ലാവരുടേയും ചോദ്യോത്തരത്തിനുള്ള സ്ഥലമല്ല, ..കഴിയുകയില്ല. പ്ലീസ്.. അത് ശരിയല്ല. സാധ്യമല്ല. ബഹുമാനപ്പെട്ട മന്ത്രി കൺക്ലൂഡ് ചെയ്തു. പ്ലീസ്...ഏതെങ്കിലുമൊരു ആരോപണം സഭയിൽ വെച്ച് അന്തിമ തീർപ്പ് കൽപ്പിക്കുവാൻ കഴിയുമോ? ഇനിയും ഉന്നയിക്കാം. അന്തിമതീർപ്പ് കൽപ്പിക്കുവാൻ കഴിയുമോ? കഴിയില്ല. പ്രതിപക്ഷ നേതാവ് സംസാരിച്ചു. പ്ലീസ്... ഇരിക്കൂ... അങ്ങനെയൊരു രീതിയില്ല.

(പ്രതിപക്ഷാംഗങ്ങൾ സഭാനടപടികൾ ബഹിഷ്കരിച്ച് മുദ്രാവാക്യം വിളിച്ചുകൊണ്ട് പുറത്തുപോയി.)

എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ
കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത
ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2019-2020
സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ പാസ്സാക്കിയിരിക്കുന്നു.

ഗ്രാന്റ് അനുവദിച്ചിരിക്കുന്നു.

ചർച്ചകൂടാതെ പാസ്സാക്കുന്ന ധനാഭ്യർത്ഥനകൾ

മി. സ്പീക്കർ: സംസ്ഥാന നിയമസഭ എന്ന I-ാം നമ്പർ
ധനാഭ്യർത്ഥനയുടെയും മുദ്രപത്രങ്ങളും രജിസ്ട്രേഷനുമെന്ന VII-ാം നമ്പർ
ധനാഭ്യർത്ഥനയുടേയും ട്രഷറികളും അക്കൗണ്ടുകളും എന്ന X-ാം നമ്പർ
ധനാഭ്യർത്ഥനയുടേയും പെൻഷനും പലവകയും എന്ന XVI-ാം നമ്പർ
ധനാഭ്യർത്ഥനയുടേയും വാർത്താവിതരണവും പ്രചരണവും എന്ന XXIII-ാം
നമ്പർ ധനാഭ്യർത്ഥനയുടേയും പലവക സാമ്പത്തിക സർവ്വീസുകളെന്ന എന്ന

XXVIII-ാം നമ്പർ ധനാഭ്യർത്ഥനയുടേയും നഷ്ടപരിഹാരവും അവകാശകൈമാറ്റങ്ങളും എന്ന XLIII-ാം നമ്പർ ധനാഭ്യർത്ഥനയുടേയും പലവക വായ്പകളും മുൻകൂറുകളും എന്ന XLV-ാം നമ്പർ ധനാഭ്യർത്ഥനയുടേയും പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനകൾക്കുനേരെ 7-ാം കോളത്തിൽ കാണിച്ചിട്ടുള്ള തുകകൾ 2019-2020 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ധനാഭ്യർത്ഥനകൾ സഭ പാസ്സാക്കിയിരിക്കുന്നു.

ഗ്രാന്റ് അനുവദിച്ചിരിക്കുന്നു.

ഓർഡർ..... ഓർഡർ..... സഭ ഇപ്പോൾ പിരിയുന്നതും നാളെ രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2019 ജൂൺ മാസം 28-ാം തീയതി വെള്ളിയാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 4.33-ന് പിരിഞ്ഞു.)